


مَجْمُوعَةُ دُرَرِ الدِّينِ الْأَوْفَرِ صَلَّيْ عَلَيْهِ تَرَكَ الْقِلَّةَ خَلْفَ الْأَمَلِ



تأليف

شيخ التفسير والحدیث حضرت مولانا سعید الرحمن الخطیب مدظلہ العالی

ناشر: دارالتصنیف جامعہ دارالعلوم سعیدیہ اشاعت التوحید والسنۃ اوگی، مانسہرہ، پاکستان
فون: 0301-5034689, 0997-320035, 320800, 320735

آیات قرآنی واحادیث کثیرہ سے منتخب نادر تحفہ

1

مجموعہ ازالۃ الاوهام

علی

ترک القراءة خلف الامام

تالیف

شیخ التفسیر والحديث حضرت مولانا

سعيد الرحمن الخطيب مدظلہ العالی

ناشر: دارالتصنيف جامعہ دارالعلوم سعیدیہ اشاعت التوحید والنسۃ اوگی، مانسہرہ، پاکستان

فون: 320735, 320800, 0997-320035, 0301-5034689

نام کتاب: مجموعہ ازالۃ الادھام علی ترک القراءۃ خلف الامام
نام مصنف: شیخ القرآن والحديث مولانا سعید الرحمن صاحب الخطیب
صفحات: 144
تاریخ اشاعت: ذی الحجہ 1432ھ
ناشر: دارالتصنیف دارالعلوم سعیدیہ اوگی، ضلع مانسہرہ، پاکستان
کمپوزنگ: قاضی شمس الرحمن۔ فضلی کمپیوٹرز، شیرگڑھ، ضلع مانسہرہ
پرٹرز:

ملنے کے پتے

- ☆ المکتبۃ العلمیہ۔ نزد دارالعلوم سعیدیہ اوگی
- ☆ المکتبۃ العلمیہ۔ سجاد مارکیٹ ویگن اڈہ اوگی
- ☆ کتب خانہ رشیدیہ۔ راجہ بازار راولپنڈی
- ☆ مکتبۃ العلم۔ 18۔ اردو بازار، لاہور۔
- ☆ مکتبہ رحمانیہ۔ اقراسنٹر، غزنی سٹریٹ، اردو بازار، لاہور
- ☆ مکتبہ تنویر القرآن۔ حق سٹریٹ، اردو بازار، لاہور
- ☆ کتب خانہ سعیدیہ۔ مینگورہ، سوات
- ☆ مکتبہ رحمیہ۔ اکوڑہ خشک، ضلع نوشہرہ
- ☆ درخواستی کتب خانہ۔ بنوری ٹاؤن، کراچی
- ☆ اسلامی کتب خانہ۔ بنوری ٹاؤن۔ کراچی

بسم اللہ الرحمن الرحیم

حامد اومصلیاً..... اما بعد!

اللہ تعالیٰ کے فضل و کرم اور حسن توفیق سے بڑی عید کے تیسرے دن ۱۲/۱۲/۱۴۲۹..... ۱۱/۱۱/۲۰۰۸ کو کراچی میں حسب سابق فضلاء اور مفتیین وغیرہ حضرات کو دورہ میراث شروع ہو کر بتقدیر الہی وقت کا حاتم طائی، خوبیوں کا پیکر، برادرِ محقق محترم الحاج حبیب الرحمن ۱۵ ذوالحجرات پونے نو بجے ہسپتال میں وفات پا گئے۔ انا للہ وانا الیہ راجعون۔ اللہ تعالیٰ مغفرت فرما کر جو ارحمت میں جگہ عطا فرمائیں۔ آمین۔

باوجود اس عظیم صدمہ کے درس میراث دن کو جاری رہا اور پھر نماز جنازہ اور دفن کے لئے چھٹی کی۔ تاہم کراچی مسجد طاہری کے اندر دورہ میراث کے دوران تفسیر سورۃ فاتحہ کا اختتامی، اجمالی مضمون قرأت خلف الامام کا داعیہ الہامی طور پر دل میں پیدا ہو کر شروع کیا اور بحمد اللہ دورہ میراث کے اختتام اور فضلاء کو سندت دیتے ہوئے اسی دن قرأت خلف الامام کا اجمالی مضمون کراچی مسجد طاہری میں پورا ہو کر دارالتصنیف گھر میں آج بروز اتوار ۹ بجے دن ۳ صفر ۱۴۳۰ھ ۱/۲/۲۰۰۹ کو صبح کا کام شروع ہوا۔ اللہ تعالیٰ کے لطف و کرم سے کیا بعید ہے کہ وقت کی ضرورت اور تقاضی کی خاطر تفصیلی کتاب قرآن و سنت اور آثار صحابہؓ اور تابعین اور ائمہ مجتہدین و فقہاء کرام کے اقوال سے آراستہ اور اپنے جملہ محاسن کے ساتھ ہو کر جلوہ گر ہو جائے۔ وما ذلک علی اللہ بعزيز۔ ائمہ مجتہدین جو اجتہاد سے مسائل فقیہ کا استنباط کرتے ہیں اس میں کوئی جانب منکر نہیں ہوتا اس لئے کہ مجتہدین حضرات قرآن و سنت سے استنباط مسائل میں اہلیت رکھتے ہیں۔ جیسا کہ ماہر سپیشلسٹ ڈاکٹر دل اور آنکھوں اور گردوں کا صاف اور شفاف آپریشن کرتا ہے اور بحمد اللہ لاکھوں کے حساب سے کامیاب ہو کر لائق تحسین و فخر اور مبارکی کے مستحق ہوتے ہیں۔ بعینہ اس امت کے اندر بھی آپ ﷺ کے بعد صحابہ کرامؓ اور تابعینؓ وغیرہ میں لاکھوں کے حساب سے قرآن و سنت اور دیگر علوم کے

ایسے ماہرین آئے ہیں کہ ان کے عمل کے کارناموں کو دیکھ کر انسان حیرت میں پڑ جاتا ہے جو کہ لائق صد تحسین ہے اور شرعاً و قانوناً مجاز ہوتے ہیں۔ تاہم نالائق مجاز نہیں ہوتا۔ کیا آپ نے نہیں سوچا کہ دیہاتوں میں لوہے سے کسی، بیل، بیلچہ، درانتی فخر سے بناتے ہیں مگر اسی لوہے وغیرہ کے ماہرین موبائل، ریل گاڑی، موٹریں، ہوائی جہاز، لڑاکا طیارے اور پھر اس کی رفتار۔ بس یہی۔ ہمارا گفتار کہ اڑتے جانور پروں سے اڑتے ہیں تو بے پر پر پروں کے بغیر نہ اڑنا، ہلاک ہو جاؤ گے۔

صحابہ اور ائمہ مجتہدین کے پیچھے جو لوگ بدنامی کر کے پڑ گئے، انجام کے لحاظ سے خسارہ میں ہیں کہ اپنے محسن کو نہ پہچانا۔ ہر چند کہ سئلہ قرأت خلف الامام کو ہم چار بابوں میں تقسیم کرتے ہیں۔

پہلا باب..... قرآن پاک کی آیات اور تفسیروں کے حوالہ جات اور ضمناً احادیث نبویہ ﷺ۔ ۱۷۷ سے۔

دوسرا باب..... احادیث نبویہ علیہ الصلوٰۃ والسلام لتسلیم۔ ۲۱۸ سے۔

تیسرا باب..... آثار صحابہ رضی اللہ عنہم اور تابعین رحمہم اللہ۔ ۲۳۰۔

چوتھا باب۔ ترک قرأت خلف الامام پر اجماع اور معقول اور قیاس سے دلیل۔

احقر سعید الرحمن

حافظ آباد، دارالتصنیف

فاتحہ خلف الامام کا مسئلہ

اس مسئلہ میں مذاہب کی تفصیل یہ ہے کہ حنفیہ کے نزدیک قرأت فاتحہ خلف الامام صلوات جہریہ اور صلوات سریہ دونوں میں مکروہ تحریمی ہے چنانچہ حنفیہ کی ظاہر روایت یہی ہے۔ البتہ امام محمدؒ سے ایک روایت یہ ہے کہ قرأت فاتحہ خلف الامام جہریہ میں مکروہ اور سریہ میں مستحب یا کم از کم مباح ہے۔ اسی کو علامہ عبدالحی لکھنویؒ اور بعض دوسرے متاخرین حنفیہ نے اختیار کیا ہے اور حضرت شاہ صاحبؒ کا میلان بھی اسی جانب معلوم ہوتا ہے لیکن محقق ابن الہمامؒ نے اس روایت کی تردید کی ہے۔

دوسری طرف امام شافعیؒ کے نزدیک قرأت فاتحہ خلف الامام جہری اور سری دونوں نمازوں میں واجب ہے۔ امام مالکؒ اور امام احمدؒ اس بات پر متفق ہیں کہ جہری نمازوں میں قرأت فاتحہ خلف الامام واجب نہیں لیکن پھر ان سے مختلف روایات ہیں۔ بعض روایات میں قرأت فاتحہ خلف الامام مکروہ ہے، بعض میں جائز اور بعض میں مستحب قرار دی گئی ہے اور سری نمازوں کے بارے میں ان سے تین روایات ہیں۔ ایک یہ کہ قرأت واجب ہے، دوسری یہ کہ مستحب ہے اور تیسری یہ کہ مباح ہے۔ اس سے یہ بات واضح ہوتی ہے کہ جہری نمازوں میں وجوب قرأت کا قول صرف امام شافعیؒ کا ہے۔

(اور حضرت امام ابوحنیفہؒ اور ان کے شاگرد امام ابو یوسفؒ، امام محمدؒ، امام مالکؒ، امام احمدؒ، اسحاقؒ، سفیان ثوریؒ، ابن شہاب زہریؒ، ابراہیم نخعیؒ، عبد اللہ بن مبارکؒ، قاسم بن محمدؒ اور عروہ بن زبیرؒ بڑے بڑے محدثین تابعین اور صحابہ کبار کا یہ مذہب ہے کہ مقتدی الحمد نہ پڑے بلکہ چپ ہو کر امام کی قرأت کو سنے اور ختم کے وقت آمین کہہ کر اپنی مشارکت ثابت کر دے۔) (تفسیر حقانی ج ۱ ص ۶۶)

بلکہ یہ بات بھی (امام شافعیؒ) کے مشہور قول کے مطابق ہے۔ ورنہ تحقیقی یہ ہے کہ امام شافعیؒ بھی جہری نمازوں میں وجوب قرأت کے قائل نہیں ہیں۔ المغنی میں ابن قدامہ کے کلام سے بھی

یہی معلوم ہوتا ہے۔ (احسن الکلام ج ۱ ص ۹ بحالہ مغنی ابن قدامہ ج ۱ ص ۶۰۹)
 نیز کتاب الام ص ۱۵۳ ج ۷ میں خود امام شافعیؒ کے کلام سے یہی بات سمجھ میں آتی ہے۔ اس
 لئے کہ اس میں امام شافعیؒ فرماتے ہیں:

ونحن نقول كل صلوة صليت خلف الامام والامام يقرأ قراءة لا يسمع
 فيها قراءتها.

اور کتاب الام امام شافعیؒ کی کتب جدیدہ میں سے ہے نہ کہ کتب قدیمہ میں سے۔ جیسا کہ
 حافظ ابن کثیرؒ نے البدایہ والنہایہ میں اور علامہ سیوطیؒ نے حسن المحاضرہ ص ۱۲۲ میں اس کی تصریح
 کی ہے کہ کتاب الام امام شافعیؒ نے مصر منتقل ہونے کے بعد تالیف کی۔ لہذا یہ ان کی کتب جدیدہ
 میں سے ہے جس کا تقاضہ یہ ہے کہ یہ امام شافعیؒ کا قول جدید ہو نہ کہ قول قدیم۔ اس سے واضح ہوا
 کہ صلوٰۃ جہریہ میں وجوب قرأت کا مسلک صرف ہمارے زمانہ کے غیر مقلدین کا ہے۔ یہاں
 تک کہ داؤد ظاہریؒ بھی اس کے قائل نہیں۔ (کمافی احسن الکلام ج ۱ ص ۵۱ بحالہ مغنی ابن
 قدامہ ج ۱ ص ۶۰۹)

نیز علامہ ابن تیمیہؒ بھی جہری نمازوں میں ترک قرأت فاتحہ خلف الامام کے قائل ہیں اور
 سری نمازوں میں بھی غالباً صرف استحباب قرأت ہی کے قائل ہیں۔

(احسن الکلام ج ۱ ص ۱۶۸ الی ۷۰)

نیز ابن قیمؒ کا مسلک بھی حنفیہ کے مطابق ہے۔ (حوالہ بالاج ص ۷۰/۷۱)
 (درس ترمذی شیخ الاسلام محمد تقی عثمانی مدظلہ العالی ج ۱ ص ۷۳)

قائلین قرآن فاتحہ خلف الامام کے قوی دلائل اور جوابات

حدیث نبوی ﷺ

حدثنا هنادنا عبدة بن سليمان عن محمد بن اسحق عن مكحول عن محمد بن ربيع عن عبادة بن الصامت قال قال صلى رسول الله ﷺ الصبح فشقلت عليه القراءة فلما انصرف قال اني اراكم تقرؤن وراء امامكم قال قلنا يا رسول الله اى والله قال لا تفعلوا الا بام القرآن فانه لا صلوة لمن لم يقرأ بها..... (ترمذی ج ۱ ص ۶۹، باب ماجاء فی قرآن خلف امام / شرح معانی الآثار للطحاوی ج ۱ ص ۱۳۱)

”حضرت عبادة بن صامتؓ فرماتے ہیں کہ رسول اللہ ﷺ نے صبح کی نماز پڑھائی۔ پس آپؐ پر قرأت بھاری ہو گئی۔ سو نماز کے بعد آپؐ نے ارشاد فرمایا کہ میں دیکھتا ہوں کہ آپؐ حضرات امام کے پیچھے قرأت پڑھتے ہیں۔ راوی کہتے ہیں کہ ہم نے کہا، ہاں یا رسول اللہ ﷺ۔ سو آپؐ نے فرمایا، ایسا مت کریں البتہ اُم القرآن سورۃ فاتحہ پڑھیں کیونکہ اس کے بغیر نماز نہیں ہوتی۔“

حدیث نبوی ﷺ

وروی هذا الحديث الزهري عن محمود بن ربيع عن عبادة بن الصامت عن النبي ﷺ قال لا صلوة لمن لم يقرأ بفاتحة الكتاب وهذا اصح والعمل على هذا الحديث في القراءة خلف الامام عند اكثر اهل العلم من اصحاب النبي ﷺ والتابعين وهو قول مالك والشافعي واحمد واسحق يرون القراءة خلف الامام..... (ترمذی ص ۵۷۰ و ۵۷۱)

”اور امام زہریؒ نے اس کی روایت محمود بن ربیع سے اور انہوں نے عبادة بن الصامت سے اور انہوں نے نبی کریم ﷺ سے کہ بغیر فاتحہ کے نماز نہیں ہوتی اور یہ

حدیث اصح ہے اور اکثر اہل علم صحابہؓ اور تابعینؓ نے اس پر عمل کیا ہے اور مالکؒ اور شافعیؒ اور احمدؒ اور اسحاقؒ قرآنہ خلف الامام کے حق میں ہیں۔“

وفی الترمذی ج ۱ ص ۵۷ باب ما جاء انه لا صلوة الا بفاتحة الكتاب.
حدثنا ابن ابی عمرو و علی بن حجر قالوا ناسفین عن الزهری عن محمود بن الربیع عن عبادة بن الصامت عن النبی ﷺ قال لا صلوة لمن لم یقرأ بفاتحة الكتاب وفي الباب عن ابی هريرة وعائشة وأنس و ابی قتادة و عبدالله بن عمرو قال ابو عیسیٰ حدیث عبادة حدیث حسن صحیح والعمل علیه عند اکثر اهل العلم من اصحاب النبی ﷺ منهم عمر بن الخطاب و جابر بن عبدالله و عمران بن حصین و غیرهم قالوا لا تجزی صلوة الا بقراءة فاتحة الكتاب وبه یقول ابن المبارک و الشافعی و احمد و اسحق.

”امام ترمذی ص ۵۷ ابن ابی عمر اور علی بن حجر سے اور وہ دونوں سفیانؒ سے اور وہ زہریؒ سے اور وہ محمود بن الربیعؒ سے اور وہ عبادة بن الصامتؒ سے، وہ نبی کریم ﷺ سے روایت کرتے ہیں کہ فاتحہ کے بغیر نماز نہیں ہوتی اور اس باب میں حضرت ابو ہریرہؓ اور حضرت عائشہؓ اور حضرت انسؓ اور حضرت ابو قتادہؓ اور حضرت عبداللہ بن عمر رضی اللہ عنہم سے روایت ہے۔ حضرت ابو عیسیٰ ترمذیؒ فرماتے ہیں کہ حضرت عبادة بن الصامتؒ کی حدیث حسن صحیح ہے جس پر اکثر اہل علم صحابہؓ جن میں حضرت عمرؓ بن الخطابؓ اور حضرت جابرؓ اور حضرت عمران بن الحصینؓ وغیرہ کا عمل ہے کہ بغیر فاتحہ کے نماز نہیں ہوتی اور اسی پر حضرت ابن المبارکؒ اور حضرت امام شافعیؒ اور حضرت امام احمدؒ اور حضرت اسحاقؒ کا بھی عمل ہے۔“

تاکلین قرأت خلف الامام کے استدلال کا جواب

باب ما جاء انه لا صلوة الا بفاتحة الكتاب میں جو امام زہریؒ عن محمود بن الربیعؒ اور عبادة بن

الصامت کی حدیث ہے، یہ بالکل صحیح ہے مگر مقتدی کے حق میں صریح اور واضح نہیں اور باب ماجاء فی قرأۃ خلف الامام میں جو محمد بن اسحاق عن مکحول عن محمد بن الربیع عن عبادۃ بن الصامت کی حدیث ہے وہ مقتدی کے حق میں واضح ہے مگر یہ حدیث صحیح نہیں بلکہ ضعیف ہے۔

حضرت شیخ الہند فرماتے ہیں کہ صحاح میں امام شافعیؒ کے مذہب کی تائید میں فقط دو حدیثیں ہیں۔ ایک عبادہ کی روایت کہ اُمّ القرآن کے پڑھنے کے بغیر نماز نہیں اور دوسری وہ جو اس باب میں ہے۔ تاہم دونوں حدیثوں سے استدلال درست نہیں۔ پہلی حدیث کہ:

لا صلوة لمن لم یقرأ بفاتحة الكتاب.....

یہ اگرچہ قوی ہے مگر مقتدی کے حق میں واضح اور صریح نہیں۔ اس لئے کہ من کلمہ سے ہم مقتدی کو کئی قرینوں سے الگ کرتے ہیں اور باب کی روایت اگرچہ مقتدی کے حق میں موضع خلاف میں صریح ہے لیکن قوی نہیں بلکہ غایت ضعف سے ضعیف ہے۔

پس حاصل یہ کہ جو حدیث امام شافعیؒ کے مقصود کے لئے مصرح اور واضح ہے وہ ضعیف ہے اور جو قوی ہے وہ مقتدی کے حق میں مصرح اور واضح نہیں۔ پس فرضیت فاتحہ پر شوافع کا استدلال رولۃ الباب سے دو وجہوں سے صحیح نہیں ہے۔

اول یہ کہ ہم حدیث کی سند میں تکلم کرتے ہیں وہ یہ کہ حدیث داہی ہے اس لئے کہ اس میں محمد بن اسحاق نہایت ہی ضعیف ہے۔ یہاں تک کہ بعضوں نے کہا ہے کہ اس کی حدیث اگر فضائل اعمال میں ہو تو قبول ہے اور اگر حلال اور حرام اور احکام میں ہو تو قبول نہیں ہے اور یہاں احکام میں ہے اس لئے قبول نہیں۔ اور بعض کہتے ہیں کہ اگر اس کی حدیث معصن یعنی کلمہ عن کے ساتھ ہو تو قبول نہیں اور اگر حدیث اور خبرنا سے ہو تو قبول ہے اور رولۃ الباب عن کے ساتھ ہے۔

امام نسائیؒ فرماتے ہیں کہ محمد بن اسحاقؒ قوی نہیں ہے۔ ضعفاء صغیر ص ۵۲ ابو حاتمؒ کہتے ہیں کہ وہ ضعیف ہے۔ (کتاب العلل ج ۱ ص ۴۳۳) ابن نمیرؒ یہ کہنے کے بعد بھی کہ جب وہ معروف راویوں سے روایت کرتے ہیں تو حسن الحدیث اور صدوق ہے۔ یہ بھی تصریح فرماتے ہیں اور کہتے ہیں کہ وہ مجہول رواۃ سے باطل روایات نقل کرتا ہے۔ بغدادی ج ۱ ص ۲۲۰ دارقطنی

کہتے ہیں کہ اس سے احتجاج صحیح نہیں ہے۔ (ایضاً ج ۱ ص ۲۳۲)۔ سلیمان تمیمیؒ کہتے ہیں کہ وہ کذاب ہے۔ ہشام بن عروہ کہتے ہیں کہ وہ کذاب ہے۔ امام جرح و تعدیل یحییٰ قطانؒ کہتے ہیں کہ میں اس بات کی گواہی دیتا ہوں کہ وہ کذاب ہے۔ میزان الاعتدال ج ۳ ص ۲۱) وہیب بن خالدؒ اس کو کاذب اور جھوٹا کہتے ہیں۔ (تہذیب التہذیب ج ۹ ص ۴۵)۔

امام مالکؒ فرماتے ہیں کہ وہ دجالوں میں ایک دجال تھا۔ (میزان الاعتدال ج ۳ ص ۲۱/ تہذیب التہذیب ج ۹ ص ۴۱) نیز امام مالکؒ نے اس کو کذاب کہا ہے۔ (بغدادی ج ۱ ص ۲۳۲) جریر بن عبد الحمیدؒ کا بیان ہے کہ میرا یہ خیال نہ تھا کہ میں اس زمانہ تک زندہ رہوں گا جس میں لوگ محمد بن اسحاقؒ سے احادیث کی سماعت کریں گے۔ (تہذیب التہذیب ج ۲ ص ۳۰۶) ابو زرہؒ کا بیان ہے کہ بھلا ابن اسحاقؒ کے بارے میں بھی کوئی صحیح نظریہ قائم کیا جاسکتا ہے، وہ تو محض بیچ تھا۔ (توجیہ النظر ص ۲۸۰)

امام بیہقیؒ فرماتے ہیں کہ محدثینؒ اور حفاظ حدیث، ابن اسحاقؒ کے تفردات سے گریز کرتے ہیں۔ (سنن کبریٰ بحوالہ الجوهري ج ۱ ص ۱۵۵)۔ قاضی شوکانیؒ لکھتے ہیں کہ ابن اسحاقؒ..... پس بحجة لاسيما اذا عنعن نيل الاوطار (ج ۱ ص ۲۳۳)۔ ابن اسحاقؒ کی روایت صحیح نہیں۔ ہذا دلیل الطالب ص ۲۳۹) نواب صدیق حسن خانؒ۔ حضرت مولانا شیخ الہند محمود الحسن المتونیؒ ۱۳۳۹ھ نے ایضاً الادلہ ص ۴۵ میں ابن اسحاقؒ پر سیر حاصل کلام کیا ہے اور ان تمام رکیک اور ضعیف تاویلوں کے دندان شکن جوابات دیئے ہیں جو اس کو ثقہ قرار دینے کے لئے اختیار کی گئی ہیں۔ طلباء اس کا ضرور مطالعہ کریں، آپ ملاحظہ کر چکے ہیں کہ شاید ہی جرح کا کوئی ادنیٰ سے اعلیٰ تک ایسا لفظ ملے گا جو محدثینؒ اور ارباب جرح و تعدیل نے محمد بن اسحاقؒ کے بارے میں نہ کہا ہو۔ معہذا محمد بن اسحاقؒ فریق ثانی کے نزدیک ثقہ ہے اور حضرت امام ابو حنیفہؒ اور ان کے تلامذہ (ائمہ کبار) ضعیف ہیں۔ (بدور الاہلہ ص ۲۳۵)

فوالسفا..... ہائے افسوس..... (حسن الکلام ج ۲ ص ۸۰)

پھر شیخ الہندؒ فرماتے ہیں اور دوسرا یہ کہ شوافع کا استدلال فاتحہ کی فرضیت پر استنباط النہی پر

ہے اور نہی کے بعد استثنیٰ مفید اباحت ہے نہ کہ وجوب اور فرضیت جیسا کہ واذا حللتہم
فاصنادوا۔ البتہ قرینہ سے ہو سکتا ہے مگر شوافع کے لئے یہاں پر کون سا قرینہ ہے۔
(تقریر ترمذی شیخ الہند محمود حسن بھٹہ ص ۱۴)

یہ روایت خلف الامام کی قید سے موقوف ہے۔ چنانچہ شیخ الاسلام ابن تیمیہؒ لکھتے ہیں کہ یہ
حدیث کئی وجوہ سے ضعیف اور معلول ہے اور یہ مرفوع بھی نہیں بلکہ حضرت عبادہ بن الصامتؓ کا
قول ہے (تضرع العبادات ص ۸۶)۔ اور دوسرے مقام پر لکھتے ہیں کہ اس حدیث کو امام احمد بن
حنبلؒ وغیرہ ائمہ حدیث نے معلول قرار دیا ہے اور کسی دوسرے مقام میں نہایت شرح و بسط کے
ساتھ اس کا ضعف بیان کیا گیا ہے اور اس کی وضاحت کی گئی ہے کہ آنحضرت ﷺ کی صحیح
حدیث جو بخاری و مسلم میں موجود ہے اور جس کو امام زہریؒ، محمود بن ربیعؒ کے طریق سے حضرت
عبادہؓ سے روایت کرتے ہیں، صرف یہ ہے کہ سورہ فاتحہ کے بغیر نماز نہیں ہوتی۔ رہی یہ حدیث
جس میں خلف الامام کی زیادت ہے تو اس میں بعض شامی راویوں کی غلطی شامل ہے، وہ یہ کہ
حضرت عبادہ بن الصامتؓ نے ایک دن بیت المقدس میں یہ حدیث بیان کی اور اپنا قول خلف
الامام کی قید والا بھی انہوں نے بیان کیا۔ سورہ راویوں پر مرفوع حدیث اور موقوف قول، مشتبہ اور خلط
مطلط ہو گیا۔ (فتاویٰ ص ۱۵۰، ج ۲)

حضرت مولانا خلیل احمد صاحب سہارنپوری المتوفی ۱۳۴۶ھ فرماتے ہیں کہ خلف الامام کا
لفظ شاذ ہے کیونکہ ثقات محدثین اس کو نقل نہیں کرتے۔ امام بیہقیؒ وغیرہ نے گواہی حدیث کے صحیح
ہونے کا دعویٰ کیا ہے مگر یہ زیادت بہر حال ضعیف ہے۔ (بذل المجود ص ۵۵، ج ۲)

حضرت مولانا سید محمد انور شاہ صاحب لکھتے ہیں کہ لفظ خلف الامام یقیناً اور قطعاً مدرج ہے
اگر کوئی شخص اس کے مدرج ہونے پر قسم کھائے تو وہ ہرگز حائث نہیں ہوگا۔ (فصل الخطاب ص

(۷۹)

راقم (شیخ صفدر) کہتا ہے کہ قرین قیاس یہ ہے کہ یہ مکحول کا مدرج ہے کیونکہ محدثین کی ایک
جماعت ان میں کلام کرتی ہے اور وہ نیس بائیس بھی تھے اور مکحول کا شامی ہونا اظہر من الشمس ہے

اور نظر بظاہر شیخ الاسلام کی عبارت کا رخ بھی انہی کی طرف اور یہ قرین انصاف بھی ہے اس لئے کہ امام زہریؒ سے ثقات اور حفاظ کی ایک جماعت یہ روایت نقل کرتی ہے اور ان کی روایت میں خلف الامام کا لفظ نہیں لیکن جب مکحولؒ روایت کرتے ہیں تو اس میں خلف الامام کا پیوند بھی ساتھ ہی ملتا ہے۔ احسن الکلام ص ۱۱۳ ج ۲ میں دونوں قسم کی مرویات جمع کی ہیں۔ البتہ قرینہ سے ہو سکتا ہے مگر شوافع کے لئے یہاں پر کون سا قرینہ ہے۔ (تقریر ترمذی لشیخ الہند محمود حسن ص ۱۴)

الحاصل قرآنہ خلف الامام

کی یہ روایت اگرچہ مقتدی کے حق میں صریح ہے مگر صحیح نہیں، کیونکہ سند کے اعتبار سے یہ روایت ضعیف ہے۔ ایک تو محمد بن اسحاق کی وجہ سے، دوسرے مکحول مدلس ہیں اور روایت بھی عنعنہ ہے اور مدار حدیث مکحول ہے۔

تیسری تنقید یہ ہے کہ اس سند میں تو محمود بن الربیع کو حضرت عبادہ بن صامتؓ اور مکحول کے درمیان واسطہ ذکر کیا ہے مگر ابوداؤد ص ۱۱۹، دوسرے نسخہ میں ص ۱۲۶ میں مطول روایت کی سند میں نافع بن محمود بن الربیع انصاری کو مکحول اور عبادہ بن الصامتؓ کے درمیان واسطہ بنایا گیا ہے۔ اور تیسری روایت میں عن مکحول عن عبادہ بن الصامتؓ یہاں کوئی واسطہ نہیں ہے۔ تو اس روایت طویلہ کی سند تین طرح پر ہو گئی۔ اور نسائی ص ۱۰۶ پر محمود بن الربیع سے مکحول روایت کرنے والے نہیں بلکہ حکیم بن حزام عن نافع بن محمود بن الربیع عن عبادہ ہے۔ اور نافع کو علماء حدیث مجہول کہتے ہیں یعنی مجہول الحال ہیں۔ بہر حال اگرچہ امام بخاریؒ نے جزء القراءة الفاتحہ میں مسلک احناف کے خلاف بہت رطب و یابس کو جمع کیا ہے لیکن اس مفصل روایت کو نہ بخاریؒ نے ذکر کیا اور نہ مسلمؒ نے اور جنہوں نے اس کی تخریج کی ہے اس کی سند میں اضطراب ہے۔ (ازافادات شیخ الاسلام حضرت حسین احمد مدنیؒ تقریر ترمذی ص ۴۷)

(اس میں جو نافع بن محمود بن الربیع ہے، یہ وہ نافع نہیں ہے جس کے متعلق امام مالکؒ

فرماتے ہیں۔

كنت اذا سمعت حديث نافع عن ابن عمر لا ابالي ان لا اسمعه من احد

اکمال فی اسماء الرجال علی مشکوٰۃ ص ۶۲۱ / تہذیب التہذیب ج ۶ ص ۵۲۲

”کہ جب میں حدیث نافع عن ابن عمر سنوں تو دوسرے سے سننے کی پرواہ نہیں کرتا۔“

اور امام بخاری فرماتے ہیں:

اصح الاسانید مالک عن نافع عن ابن عمر.

کہ یہ سب سے زیادہ صحیح سند ہے۔ اور ابن سعد فرماتے ہیں کہ یہ ثقہ اور کثیر الحدیث تھے۔

اور عبید اللہ بن عمر فرماتے ہیں کہ اللہ تعالیٰ نے ہمارے اوپر بذریعہ نافع اور ان کے تلامذہ امام

مالک و امام اعظم اور ابن جریج اور اوزاعی اور ضحاک اور ابوالحق سبعی احسان فرمایا۔

(تہذیب التہذیب ج ۶ ص ۵۳۳)

حضرت شاہ انور شاہ کی تحقیق کہ حدیث منفرد کے حق میں ہے

اور حضرت شاہ صاحب فرماتے ہیں کہ شیخین یعنی بخاری و مسلم نے حدیث الباب

..... لا صلوة لمن لم يقرأ بفاتحة الكتاب کو اپنے صحیحین میں بدون قصہ مذکورہ (یعنی

مقتدی حضرات) کے ذکر کیا ہے اور میں کہتا ہوں کہ لا صلوة لمن لم يقرأ بفاتحة

الكتاب کا قطعہ جماعت کے حق میں نہیں ہے۔ (اس لئے کہ بخاری و مسلم میں یہ مذکور قصہ

مقتدی حضرات کا موجود نہیں ہے)۔ بلکہ نماز کے احکام کے متعلق ہے کہ بغیر فاتحہ کے نماز نہیں

ہوتی اور یہ سب کے ہاں مسلم ہے۔ البتہ جماعت کے احکامات کے متعلق جو حدیث ہے وہ یہ

ہے:

واذا قرأ فانصتوا فانه سوق الجماعة.....

کہ جب امام قرأت پڑھے تو تم خاموش رہو۔ سو یہ جماعت کے حق میں ہے۔ (عرف الشذی)

فقہاء و محدثین حضرات کا یہ دستور ہے کہ جہاں کہیں احادیث میں اختلاف ہو تو حسن تطبیق کا

راستہ ڈھونڈتے ہیں۔ سو قرآن و سنت سے تو یہی معلوم ہوتا ہے کہ جب امام قرأت پڑھے تو تم خاموش رہو۔ لہذا یہ حدیث منفرد کے حق میں ہے جو کہ اکیلا پڑھ رہا ہو۔

حضرت سفیانؒ فرماتے ہیں کہ منفرد مراد ہے۔

قال سفیان لمن بصلی وحدہ..... (ابوداؤد ج ۱ ص ۱۲۶ اور بعض نسخوں میں ج ۱ ص ۱۱۹، والعلیق الصبیح شیخ اور لیس)

”حضرت سفیانؒ فرماتے ہیں کہ یہ حکم منفرد کے حق میں ہے۔“

جس پر بلا استثنیٰ تمام دنیا کا عمل ہے۔ اب خفیوں کے خلاف تحریراً و تقریراً یہ پروپیگنڈہ کرنا کہ ان کی نماز نہیں ہوتی، سفید جھوٹ اور ظلم ہے جو کہ ادنیٰ مسلمان کے لئے زیب نہیں رکھتا بلکہ اُعد و منہ و جوڑ توڑ اور تفسیر بالرائے اور جگاڑ ہے جو حقیقت میں یقیناً بگاڑ ہے۔ (احقر)

باب اول

امام کے پیچھے ترک قرأت از آیات قرآنی

واذا قرأ القرآن فاستمعوا له وانصتوا لعلکم ترحمون..... (سورة اعراف

(۲۰۴)

”اور جب قرآن پڑھا جاوے تو اس طرف کان رکھو اور چپ رہو شاید تم پر رحم ہو۔“
اس عمومی حکم میں عام محفلوں کے ساتھ ساتھ خطبہ اور ترک قرأت خلف الامام بھی آیا کہ امام کا وظیفہ قرأت اور مقتدیوں کا وظیفہ ترک قرأت اور خاموشی ہے۔ اس پر صحابہ کرامؓ اور تابعین اور دیگر ائمہ مجتہدین اور ائمہ تفسیر کے حوالہ جات نقل کرنا ہے تاہم حضرات صحابہؓ کی تفسیر کا رتبہ، درجہ اور حیثیت کیا ہے۔

صحابہؓ کی تفسیر کی حیثیت

امام حاکمؒ لکھتے ہیں کہ امام بخاریؒ اور امام مسلمؒ کے نزدیک صحابیؓ کی تفسیر مسند اور مرفوع حدیث کے حکم میں ہوتی ہے۔ (مستدرک ج ۱ ص ۱۲۳)۔ اور یہی امام حاکمؒ کی اپنی تحقیق ہے۔ (معرفت علوم الحدیث ص ۲۰)

حافظ ابن کثیرؒ لکھتے ہیں کہ اکثر علماء کے نزدیک صحابیؓ کی تفسیر مرفوع حدیث کے حکم میں ہے۔ (البدایہ والنہایہ ج ۶ ص ۲۳۳)

حافظ ابن القیمؒ لکھتے ہیں..... وتفسیر الصحابی حجة..... (زاد المعاد ص ۵۲)
کہ صحابیؓ کی تفسیر حجت ہے۔

علامہ سیوطیؒ لکھتے ہیں..... وتفسیر الصحابی مرفوع (تذریب الراوی ص ۶۵)
علامہ جزائریؒ لکھتے ہیں۔ جس صحابیؓ نے نزول وحی کا زمانہ پایا ہو اس کا کسی آیت سے متعلق

یہ کہنا کہ یہ فلاں اور فلاں حکم میں نازل ہوئی، یہ مرفوع حدیث کے حکم میں ہے (توجیہ النظر ص ۱۶۵)

اور نواب صدیق حسن خان صاحب لکھتے ہیں۔ یعنی حضرات صحابہ کرامؓ کی تفسیر بعد کے آنے والے مفسرین سے بہت زیادہ صحیح اور صواب ہے حتیٰ کہ بعض (بلکہ اکثر) علماء کی تحقیق یہ ہے کہ حضرات صحابہؓ کی تفسیر مرفوع حدیث کے حکم میں ہے۔
(البحرۃ فی الاسوۃ الحسنیۃ بالنسبہ ص ۹۶ واحسن الامام ص ۱۲۱)

یہ بات شک و شبہ سے بالاتر ہے کہ آفتاب نبوت سے اکتساب نور کرنے کے بعد تمام حضرات صحابہ کرام رضی اللہ تعالیٰ عنہم نجوم ہدایت تھے مگر بعض کو ایسے جزوی فضائل حاصل تھے کہ دوسرا کوئی ان میں ان کا ہم پایہ نہیں ہو سکتا تھا۔

حضرت ابن مسعودؓ کا مقام و درجہ

ان میں ایک شخصیت حضرت عبداللہ بن مسعودؓ کی ہے۔ آنحضرت ﷺ نے معلمین قرآن میں سب سے پہلا نمبر ان کا بیان کیا ہے۔
(بخاری ج ۱ ص ۵۳۱ / مسلم ج ۲ ص ۲۹۳)

اور فرمایا ہے، جس چیز کو تمہارے لئے ابن مسعودؓ پسند کرتے ہیں میں اس پر راضی ہوں۔
(مستدرک ج ۳ ص ۳۱۹ صحیح)

نیز فرمایا۔ اگر بغیر مشورہ کے تمہارے لئے میں خلیفہ کا انتخاب کروں تو وہ صرف ابن مسعودؓ ہی ہوں گے اور جس چیز کو ابن مسعودؓ تمہارے لئے پسند نہ کرے، میں بھی اس کو تمہارے لئے پسند نہیں کروں گا۔
(الاستیعاب ج ۱ ص ۳۵۹)

اور فرمایا۔ ابن مسعودؓ کے عہد اور تحقیق کو مضبوطی سے قائم رکھو۔ (ایضاً)
حضرت عقبہ بن عمروؓ فرماتے تھے۔ جناب رسول اللہ ﷺ کے بعد میں نے..... ما انزل اللہ..... (یعنی جو کچھ خدا تعالیٰ نے نازل کیا ہے) کا ابن مسعودؓ سے بڑا عالم کوئی نہیں دیکھا۔

حضرت ابو موسیٰؓ نے فرمایا، کیوں نہ ہو وہ ہر وقت حضور ﷺ کے پاس رہتے تھے اور حضور ﷺ ان سے کسی وقت حجاب نہیں کرتے تھے۔ (مسلم ج ۲ ص ۲۹۳)

مشہور تابعی شقیقؒ کا بیان ہے کہ میں ابن مسعودؓ پر کسی صحابیؓ کو ترجیح نہیں دیتا۔ (مستدرک ج ۳ ص ۳۱۹)

2

یہی وجہ ہے کہ ابن مسعودؓ علی رؤس الاشہاد فرمایا کرتے تھے، اس خدا کی قسم! جس کے بغیر کوئی دوسرا اللہ نہیں، قرآن کریم کی کوئی سورۃ اور کوئی آیت ایسی نہیں جس کا شان نزول مجھے معلوم نہ ہو کہ کس موقع اور کس حالت میں نازل ہوئی اور میں کتاب اللہ کا اپنے سے بڑا عالم کسی کو نہیں پاتا۔ (بخاری ج ۲ ص ۲۸۷/مسلم ج ۲ ص ۲۹۳)

اور فرمایا، تمام صحابہؓ کو اچھی طرح معلوم ہے کہ میں ان سب سے کتاب اللہ کا بڑا عالم ہوں۔ (ایضاً)

امام نوویؒ لکھتے ہیں کہ حضرت ابن مسعودؓ حضرات خلفاء راشدین سے بھی کتاب اللہ کے بڑے عالم ہیں۔ (شرح مسلم ج ۲ ص ۲۹۳)

اور اہل علم میں ان پر وہ حضرات کسی کو فضیلت نہ دیتے تھے۔ (مفتاح السعادة ج ۱ ص ۳۵۳)

حضرت عمرؓ نے ان کو علم کا انبار کہا اور اہل کوفہ کی طرف تعلیم القرآن کے لئے ارسال کیا۔ (بغدادی ج ۱ ص ۱۴۷)

فریق ثانی نے ابن مسعودؓ کو بدنام کیا

اور بعض لوگوں نے ان پر الزام لگایا ہے کہ وہ معوذتین کو قرآن کریم کی سورتیں نہیں سمجھتے تھے، یہ خالص الزام اور بہتان ہے۔

علامہ ابن حزمؒ لکھتے ہیں کہ جتنی روایتیں بھی ابن مسعودؓ سے اس مضمون کی نقل کی گئی ہیں کہ معوذتین اور اُمّ القرآن ان کے مصحف میں نہ تھیں تو وہ خالص جھوٹی اور جعلی ہیں جو کسی طرح صحیح

نہیں ہیں۔ (محلی ابن حزم ج ۱ ص ۱۳)

امام نوویؒ اور علامہ سیوطیؒ لکھتے ہیں:

وما نقل عن ابن مسعود باطل ليس بصحيح. (شرح المہذب ج ۱ / واتقان

ج ۱ ص ۷۹)

”معوذتین کے قرآن میں نہ ہونے کی جتنی روایتیں ابن مسعودؓ کی طرف منسوب ہیں

وہ سب باطل اور غیر صحیح ہیں۔“

امام سبکیؒ فرماتے ہیں کہ دلیل قاطع اس پر قائم ہے کہ یہ حضرت ابن مسعودؓ پر جھوٹ باندھا گیا

ہے اور وہ اس سے بالکل بری ہیں۔ (طبقات ج ۲ ص ۲۰۷ / احسن الکلام ج ۱ ص ۱۲۳)

تاہم حضرت ابن مسعودؓ سے معوذتین کے متعلق جو کچھ بخاری وغیرہ احادیث کے ذخیرہ

میں منقول ہے وہ مؤل ہے اور درست تاویل کو حضرت شیخ احمد علی سہارنپوریؒ نے حاشیہ بخاری ص

۷۳۳ میں تفسیر اتقان اور قسطلانی اور کرمانی اور فتح الباری ابن حجر عسقلانیؒ اور امام رازیؒ کے

حوالجات سے نقل کیا ہے۔ (احقر سعید الرحمن)

دیکھا کمزور پوزیشن تھا منے کے لئے مقدس شخصیات کو کس طرح بدنام کرتے ہیں اور قرآن

وسنت میں بھی تفسیر بالرائے کر کے دم بھرتے ہیں اور پھر امام اعظمؒ اور ہم جیسے سے کیا کرتے ہیں

لیکن جو حضرات اللہ سے ڈرتے ہیں وہ حضرت ابن مسعودؓ کی عظمت سے سانس بھرتے ہیں۔

(احقر)

ترک قرأت خلف الامام پر حضرت ابن مسعودؓ کی پہلی روایت

حضرت عبداللہ بن مسعودؓ (التونی ۳۲ھ) سے قرآن کریم کی اس آیت کی تفسیر یوں منقول

ہے:

امام ابن جریری طبری (التونی ۳۱۰ھ) فرماتے ہیں، ہم سے ابو کریب نے بیان کیا۔ وہ

فرماتے ہیں، ہم سے محاربی نے بیان کیا اور وہ داؤد بن ابی ہند سے روایت کرتے ہیں اور وہ یسیر

بن جابر سے روایت کرتے ہیں۔ انہوں نے فرمایا کہ حضرت عبداللہ ابن مسعودؓ نے نماز پڑھی اور چند آدمیوں کو امام کے ساتھ قرأت کرتے سنا۔ جب آپؐ نماز سے فارغ ہوئے تو فرمایا، کیا وہ وقت ابھی نہیں آیا کہ تم سمجھ اور عقل سے کام لو اور جب قرآن کریم کی قرأت ہوتی ہو تو تم اس کی طرف توجہ کرو اور خاموش رہو جیسا کہ اللہ تعالیٰ نے تمہیں حکم دیا ہے۔

(تفسیر ابن جریر طبری ج ۹ ص ۱۰۳)

شیخ علامہ صفدر کی تحقیق

شیخ الحدیث مولانا محمد سرفراز خان صفدر مدظلہ العالی فرماتے ہیں۔ یہ روایت وضاحت سے یہ بات ثابت کرتی ہے کہ پڑھنے والے امام کے پیچھے قرأت کر رہے تھے اور حضرت ابن مسعودؓ نے ان کو فہم و عقل سے کام نہ لینے پر تنبیہ کرتے ہوئے قرأت سے منع کیا اور یہ بات بھی عیاں کر دی کہ اس آیت میں اللہ تعالیٰ نے ان لوگوں کو استماع اور انصات کا حکم دیا ہے جو امام کے ساتھ اس کی اقتداء میں نماز ادا کر رہے ہوں اور یہ وہی ابن مسعودؓ ہیں جو کتاب اللہ کے عالم ہونے میں تمام حضرات صحابہ کرامؓ حتیٰ کہ حضرات خلفائے راشدینؓ سے بھی بڑھے ہوئے تھے اور جن کو ہر سورۃ اور ہر آیت کا شان نزول بخوبی معلوم تھا۔

(احسن الکلام ج ۱ ص ۱۲۶)

تفسیر ابن جریر کا مقام و درجہ

امام خطیب لکھتے ہیں کہ وہ احد الائمۃ العلماء تھے، ان کی رائے پر فیصلے ہوتے تھے۔

(بغدادی ج ۲ ص ۱۶۳)

نیز علامہ ذہبیؒ تصریح کرتے ہیں کہ تفسیر ابن جریر جیسی کوئی تفسیر آج تک نہیں لکھی گئی۔ (تذکرہ ج ۲ ص ۲۵۱)

شیخ الاسلام ابن تیمیہؒ لکھتے ہیں کہ تمام تفسیروں میں صحیح ترین اور قابل اعتبار تفسیر محمد بن جریر طبریؒ کی ہے کیونکہ وہ صحیح اور ثابت سندات کے ساتھ سلف صالحین کے اقوال نقل کرتے ہیں اور اقوال بھی ایسے نقل کرتے ہیں جن میں بدعت کی مطلقاً بوتک نہیں ہوتی۔

(فتاویٰ ج ۲ ص ۱۹۲)

ابو کریب کا نام محمد بن العلاء ہے۔ علامہ ذہبیؒ ان کو الحافظ الثقه اور محدث کوفہ لکھتے ہیں۔
(تذکرہ ج ۲ ص ۷۳)

امام نسائیؒ ان کو ثقہ کہتے ہیں۔ ابن حبانؒ ان کو ثقات میں لکھتے ہیں۔ ابو عمرو الخفافؒ کا بیان ہے کہ میں نے اسحاق بن ابراہیمؒ کے بعد ان سے بڑا کوئی حافظ نہیں دیکھا۔ محدث مسلمہؒ ان کو ثقہ کہتے ہیں۔ (تہذیب التہذیب ج ۹ ص ۳۸۶)

محارب کا نام یحییٰ بن یعلیٰ ہے (نہ کہ یعلیٰ بن یعلیٰ جو کہ ضعیف ہیں) امام ابو حاتمؒ ان کو ثقہ کہتے ہیں اور ابن حبانؒ ان کو ثقات میں لکھتے ہیں۔ (ایضاح ج ۱۱ ص ۳۰۳)
اور کسی کی جرح ان پر منقول نہیں ہے۔

داؤد بن ابی ہند کو امام احمدؒ، سفیان ثوریؒ، ابن معینؒ، ابوصالحؒ اور نسائیؒ ثقہ کہتے ہیں۔ یعقوب بن ابی شیبہؒ ان کو ثقہ اور ثبت کہتے ہیں۔ ابن حبانؒ ان کو متقین میں شمار کرتے ہیں۔ ابن خراشؒ ان کو ثقہ اور ابن سعدؒ ثقہ اور کثیر الحدیث کہتے ہیں۔ (ایضاح ج ۳ ص ۲۰۴)
ذہبیؒ ان کو الامام اور الثبت لکھتے ہیں۔ (تذکرہ ج ۱ ص ۱۳۸)

یسیر بن جابر۔ ابن حبانؒ ان کو ثقات میں لکھتے ہیں۔ ابن سعدؒ ان کو ثقہ کہتے ہیں۔ امام عجلؒ ان کو من ثقات عبد اللہ بن مسعودؒ کہتے ہیں۔ عوام بن خوشبؒ ان کو صحابی بتلاتے ہیں اور کہتے ہیں کہ اے میں ان کی ولادت ہوئی تھی۔ (تہذیب التہذیب ج ۱۱ ص ۳۷۹)

حافظ ابو عمر بن عبد البر بھی ان کو صحابی بتلاتے ہیں۔ (الاستیعاب ج ۲ ص ۶۱۷ / احسن الکلام ج ۱ ص ۱۲۵)

حضرت ابن مسعودؒ کی دوسری روایت

(۱) امام بیہقیؒ فرماتے ہیں، ہم سے (۲) ابوالحسن محمد بن الحسین بن داؤد علویؒ نے بیان کیا۔ وہ فرماتے ہیں، ہم سے (۳) ابوالحسن یحییٰ بن محمد بن حمزہ العدلؒ نے بیان کیا۔ وہ فرماتے

ہیں، مجھ سے (۴) محمد بن حسین انماطی بغدادی نے بیان کیا۔ وہ فرماتے ہیں، ہم سے (۵) یحییٰ بن ایوب نے بیان کیا۔ وہ فرماتے ہیں، ہم سے (۶) عبد الوہاب ثقفی نے بیان کیا۔ وہ کہتے ہیں، ہم سے (۷) ایوب نے بیان کیا۔ وہ (۸) منصور سے روایت کرتے ہیں، وہ (۹) ابو وائل سے روایت کرتے ہیں کہ عبد اللہ بن مسعود نے فرمایا کہ امام کے پیچھے خاموشی اختیار کرو جیسا کہ تمہیں حکم دیا گیا ہے۔ کیونکہ خود پڑھنے کی وجہ سے امام کی قرأت سننے سے آدمی رہ جاتا ہے اور امام کا پڑھنا ہی تمہیں کافی ہے۔ (الگ قرأت کی ضرورت باقی نہیں رہتی)۔

حضرت ابن مسعود کی یہ روایت صحیح ہے جیسا کہ آپ دیکھ چکے ہیں اور خطاب ان لوگوں کو تھا جو امام کے پیچھے اس کی اقتدا کر رہے تھے جیسا کہ الفاظ سے ظاہر ہے اور یہ سری و جہری تمام نمازوں کو شامل اور فاتحہ اور غیر فاتحہ سب کو حاوی ہے۔

۱..... امام ابو بکر احمد بن الحسین البیہقی..... علامہ ذہبیؒ ان کو الامام الحافظ العلامہ اور شیخ خراسان لکھتے ہیں۔ (تذکرہ ج ۳ ص ۳۰۹)

۲..... جلیل القدر عالم اور بڑے پایہ کے صوفی تھے۔ (بغدادی ج ۴ ص ۴۲۸)
علامہ ذہبیؒ ان کو امام بیہقیؒ کے مشائخ اور زمرہ محدثین میں بیان کرتے ہیں۔ (تذکرہ ج ۳ ص ۲۰۹)

۳..... علامہ ذہبیؒ ان کو الحافظ الکبیر لکھتے ہیں۔ (تذکرہ ج ۳ ص ۶۹)

۴..... ثقہ تھے۔ (بغدادی ج ۲ ص ۲۲۸)

۵..... علی بن مدینیؒ اور ابو حاتم ان کو صدوق کہتے ہیں۔ ابن حبانؒ اور حسین بن فہمؒ ان کو ثقہ کہتے ہیں۔ ابن قانعؒ ان کو ثقہ اور مأمون کہتے ہیں۔

(تہذیب التہذیب ج ۱۱ ص ۱۸۸)

۶..... الحافظ الامام اور ثقہ تھے۔ (تذکرہ ج ۱ ص ۲۹۵)

آخر عمر میں ان کے دماغ میں کچھ فتور آ گیا تھا۔ (تقریب ص ۲۳۹)

لیکن اس فتور کے زمانے میں انہوں نے کوئی روایت بیان نہیں کی۔ (میزان الاعتدال)

ج ۲ ص ۱۶۱)

(تقریب ص ۴۶)

۷.....ایوب.....ثقة ثبت اور حجت تھے۔

(تذکرہ ج ۱ ص ۱۳۲)

۸.....منصور.....الامام الحافظ اور الحجۃ تھے۔

ابو حاتم کہتے ہیں کہ وہ بڑے متقن تھے، تدلیس نہیں کرتے تھے۔ عجلی "ان کو ثقة ثبت اور

(تہذیب التہذیب ج ۱۰ ص ۳۱۵)

حجت کہتے ہیں۔

۹.....ابو وائل.....ان کا نام شقیق بن سلمہ ہے۔ ابن معین کہتے ہیں، وہ ایسے ثقة تھے کہ ان کے

مثل سے متعلق سوال نہیں ہو سکتا۔ امام وکیع کہتے ہیں کہ وہ ثقة تھے۔ ابن سعد ان کو ثقة اور کثیر

الحدیث کہتے ہیں۔ ابن حبان ان کو ثقات میں لکھتے ہیں۔ ان کی یہ خوبی تھی کہ تدلیس نہیں کرتے

تھے۔ (ایضاً ج ۳ ص ۳۶۲ / احسن الکلا ج ۱ ص ۱۲۷)

ترک قرأت خلف الامام پر ابن عباسؓ کی پہلی روایت

شیخ الحدیث والتفسیر علامہ محمد سرفراز خان صفدر مدظلہ العالی فرماتے ہیں کہ حضرت عبداللہ بن عباس رضی اللہ تعالیٰ عنہما (المتوفی ۶۸ھ) سے اس آیت کی تفسیر میں متعدد روایات مروی ہیں مگر ہم یہاں صرف دو روایتیں نقل کرتے ہیں۔

پہلی روایت.....

امام بیہقیؒ فرماتے ہیں۔ ہم سے ابو زکریا بن ابی اسحق مزکیؒ نے بیان کیا۔ وہ فرماتے ہیں ہم سے ابوالحسن احمد بن محمد بن عبدوسؒ نے بیان کیا۔ وہ فرماتے ہیں، ہم سے عثمان بن سعیدؒ نے بیان کیا۔ وہ فرماتے ہیں، ہم سے عبداللہ بن صالحؒ نے بیان کیا ہے۔ وہ کہتے ہیں، مجھ سے معاویہ بن صالحؒ نے بیان کیا، وہ علی بن ابی طلحہؒ سے روایت کرتے ہیں کہ:

عن ابن عباسؓ فی قوله تعالیٰ واذا قرأ القرآن فاستمعوا له وانصتوا لعلکم ترحمون..... یعنی فی الصلوۃ المفروضۃ.

”حضرت ابن عباسؓ نے فرمایا کہ..... اذا قرأ القرآن۔ الآیۃ..... فرض نماز کے

بارے میں نازل ہوئی ہے۔“

(کتاب القراءات ص ۷۳)

حضرت ابن عباسؓ کی اس روایت کا مفہوم بالکل واضح ہے کہ اس آیت میں استماع اور انصات کا جو حکم آیا ہے، وہ شان نزول کے لحاظ سے صرف فرض نماز کو شامل ہے اور یہی اس کا شان نزول ہے۔ گو غیر فرض نمازوں (مثلاً نماز عید و تراویح وغیرہ) اور خطبہ کو بھی عموم الفاظ کے لحاظ سے شامل ہے۔

تنبیہ.....

حضرت شیخ الحدیث فرماتے ہیں، علیؓ ابن ابی طلحہ ہاشمیؓ کی براہ راست حضرت عبداللہ بن عباسؓ سے سماعت نہیں ہوئی بلکہ وہ حضرت مجاہدؓ بن جبرؓ اور سعیدؓ بن جبیرؓ کی وساطت سے حضرت ابن عباسؓ سے روایت کرتے ہیں اور یہ دونوں ثقہ ہیں۔ اس لئے یہ روایت بلا شک و شبہ صحیح اور معتبر ہے۔ (دیکھئے مزید تحقیق کے لئے میزان الاعتدال ج ۲ ص ۲۲۸ / فتح الباری ج ۸ ص ۳۳۲ / تہذیب العہد یب ج ۷ ص ۳۳۹ اور تفسیر اتقان ج ۱ ص ۱۸۸)

علیؓ بن ابی طلحہؓ کے اس تفسیری صحیفہ کو صحیح اور معتبر سمجھتے ہوئے امام ابو جعفر نجاشیؒ نے اپنی کتاب ”الناسخ والمنسوخ“ میں استفادہ کیا ہے۔ (اتقان ج ۱ ص ۱۸۸)

اور اسی صحیفہ سے امام بخاریؒ نے صحیح میں اور امام ابن جریرؒ و ابن ابی حاتمؒ اور امام ابن المنذرؒ وغیرہ نے تفاسیر میں خوشہ چینی کی ہے۔ (فتح الباری ج ۸ ص ۳۳۸ / احسن الکلام ج ۱ ص ۱۳۰)

ابن عباسؓ.....

تمام حضرات صحابہ کرامؓ میں فن تفسیر میں حضرت ابن مسعودؓ کے بعد نمبر حضرت ابن عباسؓ کا آتا ہے اور کیوں نہ جناب رسول خدا ﷺ نے ان کے حق میں یہ دعا فرمائی تھی کہ اے اللہ! اس کو دین کی سمجھ اور قرآن کریم کی تفسیر اور تاویل کی مہارت عطا فرما۔

(مسند احمد ج ۱ ص ۳۲۸)

قال الهیثمی رجالہ رجال الصحیح.

ہیشمیؒ فرماتے ہیں، اس کے رجال صحیح کے رجال ہیں۔ (مجمع الزوائد ج ۹ ص ۶۷۲)
وصحہ ابن کثیر۔

کہ ابن کثیر نے تصحیح کی ہے۔ (البدایہ والنہایہ ج ۸ ص ۲۹۷)
حضرت ابن عمرؓ فرماتے ہیں کہ وہ:

اعلم الناس بما انزل علی محمد ﷺ تھے۔ (البدایہ والنہایہ ج ۸ ص ۳۰۰)

علامہ ذہبیؒ لکھتے ہیں کہ وہ دین کے امام، علم کا سمندر اور بہت بہت بڑے عالم تھے۔
(تذکرہ ج ۱ ص ۳۷)

یہی وجہ تھی کہ حضرت عمرؓ جیسے محقق اور صاحب بصیرت بھی قرآن کریم کی تفسیر میں ان کی
طرف مراجعت کرتے تھے۔ (بخاری ج ۲ ص ۷۴۳ / احسن الکلام ج ۱ ص ۱۲۸)

۱: ابو زکریا..... علامہ ذہبیؒ ان کو مسند نیشاپور لکھتے ہیں۔ (تذکرہ ج ۳ ص ۲۴۵)
علامہ خطیبؒ لکھتے ہیں کہ وہ ادیب، مؤرخ، کثیر العلوم تھے اور علاقہ نیشاپور میں علم حدیث کا
درس دیتے تھے۔ (بغدادیؒ ج ۱ ص ۲۳۹)

۲: ابوالحسن..... علامہ سبکیؒ نے طبقات (ج ۲ ص ۹۸) میں ان کا تذکرہ کیا ہے اور علامہ ذہبیؒ
ان کو مسند نیشاپور لکھتے ہیں۔ (تذکرہ ج ۳ ص ۷۶)

۳: عثمان بن سعید..... علامہ ذہبیؒ ان کو الامام اور الحجۃ لکھتے ہیں۔ (تذکرہ ج ۲ ص ۱۷۷)
۴: عبداللہ بن صالح..... امام ابن معینؒ ان کو ثقہ اور ابو حاتمؒ صدوق کہتے ہیں۔ ابن حبانؒ
ان کو مستقیم الحدیث کہتے ہیں۔ (تذکرہ ج ۱ ص ۳۵۶)

عبدالملک بن شعیبؒ ان کو ثقہ اور مامون کہتے ہیں۔ ابوزرعةؒ ان کو حسن الحدیث اور ابن
عدیؒ مستقیم الحدیث کہتے ہیں۔ مسلمہ بن قاسمؒ لابس بہ کہتے ہوئے ان کی توثیق کرتے ہیں۔

(تہذیب العہد ج ۱ ص ۲۵۹)

اور جن حضرات محدثین نے ان میں کلام کیا ہے تو اس کی اصل وجہ ان کا ایک شریر پڑوسی تھا

جس کا نام خالد بن نخع تھا۔ ابو صالحؒ "عبداللہ بن صالح" کا کوئی قصور نہیں ہے۔ (تہذیب
التہذیب ج ۵ ص ۲۵۹ اور صحیح بخاری ج ۲ ص ۱۰۶۳) میں ان کی روایت موجود ہے۔

۵: معاویہ بن صالحؒ..... علامہ خطیبؒ ان کو ثقات میں بیان کرتے ہیں۔ (بغدادی

ج ۱۱ ص ۳۲۸)

امام احمدؒ ان کو ثقہ اور ابن عدیؒ ان کو صدوق لکھتے ہیں۔ ابو زرعدان کو ثقہ لکھتے ہیں۔ (تہذیب

التہذیب ج ۱۰ ص ۲۰۹)

علامہ ذہبیؒ ان کو الامام الفقیہ اور قاضی اندلس لکھتے ہیں۔ (تذکرہ ج ۱ ص ۱۶۶)

۶: علی بن ابی طلحہؒ..... امام نسائیؒ ان کی لیس بہ باس سے توثیق کرتے ہیں۔ (میزان

الاعتدال ج ۲ ص ۲۲۸)

ابوداؤدؒ ان کو مستقیم الحدیث لکھتے ہیں۔ ابن حبانؒ ان کو ثقات میں لکھتے ہیں۔ محدث عجلیؒ ان

کو ثقہ کہتے ہیں۔ (تہذیب التہذیب ج ۷ ص ۳۳۹) اور صحیح مسلم ج ۱ ص ۴۶۵ میں ان کی

روایت موجود ہے۔

رہا امام احمدؒ کا یہ فرمانا کہ لہ اشیاء منکرات تو بجا ہے لیکن اس کی وجہ ان کا روایت میں ضعف

نہیں بلکہ اس لئے کہ..... ولکن لہ رای سوء کان یروی السیف..... ان کی رائے اچھی نہ

تھی کیونکہ وہ خلیفہ کے مقابلہ خروج کو جائز سمجھتے تھے۔ (تہذیب التہذیب ج ۷ ص ۳۴۰/حسن

الکلام حضرت الشیخ ج ۱ ص ۱۳۱)

دوسری روایت

امام بیہقیؒ فرماتے ہیں۔ ہم سے ابو الحسن علی بن محمدؒ بن عبداللہ بن شرانؒ نے بغداد میں بیان

کیا۔ وہ کہتے ہیں، ہم سے ابو جعفر محمد بن عمروؒ الرزازؒ نے بیان کیا۔ وہ فرماتے ہیں، ہم سے سعدانؒ

بن نصرؒ نے بیان کیا۔ وہ فرماتے ہیں، ہم سے مسکین بن بکیرؒ الحمرانیؒ نے بیان کیا۔ وہ ثابت بن

عجلانؒ سے روایت کرتے ہیں۔ وہ سعید بن جبیرؒ اور وہ عبداللہ بن عباسؒ سے۔ انہوں نے فرمایا کہ

آیت..... واذا قرأ القرآن..... کے پیش نظر مؤمن پر کوئی پابندی نہیں ہے۔ اس کو گنجائش ہے کہ سنے یا نہ سنے مگر مفروضہ نماز جمعہ، عید الفطر، عید الاضحیٰ کے موقع پر اس کے لئے کوئی گنجائش نہیں ہے۔
(کتاب القراءة ص ۷۳)

(ان حالات میں اس کو بہر حال خاموش رہنا اور استماع اور انصات کرنا ضروری ہے)۔
حضرت ابن عباسؓ کی سابق روایت سے معلوم ہو چکا ہے کہ آیت مذکورہ کا شان نزول فرض نماز ہے اور اس روایت میں وہ عموم الفاظ کے پیش نظر جمعہ اور عیدین کی نماز اور خطبہ وغیرہ کا حکم بھی استماع اور انصات میں بیان کرتے ہیں اور اس کی پوری تحقیق اپنے مقام پر آئے گی کہ نصوص میں عموم الفاظ کا اعتبار ہوتا ہے نہ کہ خصوصی اسباب کا۔ (ائمہ مجتہدین اپنی مہارت سے اس عموم اور جوامع الکلم کو دیکھ کر مسائل کا استنباط کرتے ہیں۔ احقر)۔

اور یہ کہ کوئی آیت شان نزول پر مقید نہیں ہوتی۔ اسی طرح کے مضمون کی روایت حضرت ابو ہریرہؓ اور حضرت عبداللہ بن مغفلؓ وغیرہ سے بھی مروی ہے کہ اس آیت کا حکم امام کے پیچھے اقتدا کرنے والوں کو ہے مگر حضرت ابن مسعودؓ اور حضرت ابن عباسؓ کی تفسیر کے بعد کچھ کہنے کی مطلقاً حاجت باقی نہیں رہتی۔

حضرت شیخ الحدیث علامہ محمد سرفراز خان مدظلہ العالی فرماتے ہیں کہ قرآن کریم کی تفسیر کے متعلق ان کا مقام تمام حضرات صحابہ کرامؓ سے علی الاطلاق بہت اونچا اور بلند ہے اور سند کے لحاظ سے بھی یہ روایتیں سو فیصد صحیح ہیں جیسا کہ آپ پوری تفصیل سے پڑھ چکے ہیں۔

۱: ابوالحسن محلیؒ بن محمدؒ..... امام خطیبؒ ان کو ثقہ صدوق ثبت حسن الاخلاق اور تام المروءہ لکھتے ہیں۔
(بغدادی ج ۱۲ ص ۹۹)

۲: ابو جعفر محمد بن عمروؒ..... علامہ بغدادیؒ ان کو ثقہ اور ثبت لکھتے ہیں۔ (بغدادی ج ۳ ص ۱۳۲)

۳: سعدی بن زمرؒ..... امام ابو حاتمؒ ان کو صدوق اور دارقطنیؒ ان کو ثقہ اور مامون کہتے ہیں۔
(بغدادی ج ۹ ص ۲۰۵)

۴: مسکین بن بکیر..... امام احمد اور ابن معین ان کی لابی اس بہ کہتے ہوئے توثیق کرتے ہیں۔ ابن حبان اور ابن شاہین ان کو ثقات میں لکھتے ہیں۔ ابن عمار ان کو ثقہ لکھتے ہیں۔ ابو حاتم ان کو صالح الحدیث اور لابی اس بہ کہتے ہیں اور فرماتے ہیں کہ وہ حدیث کے حافظ تھے۔ (اور جنہوں نے اپنی کمزور پوزیشن تھامنے کے لئے اس کو بہت وہمی اور کثیر الخطا کا حوالہ نقل کیا ہے) سوان کا وہم اور خطا وغیرہ جو کچھ ہے مطلق نہیں ہے بلکہ صرف سعید بن عبد العزیز کی روایت میں ہے۔ چنانچہ خود ابو احمد نے تصریح کی ہے۔

ومن این کان مسکین یضبط عن سعید۔ (تہذیب التہذیب ج ۱۰ ص ۱۲۱)

”کہ مسکین کو سعید کی روایت میں ضبط کہاں سے نصیب ہوا؟“

اور اس سند میں روایت ثابت بن عجلان سے ہے نہ کہ سعید سے۔

۵: ثابت بن عجلان..... امام احمد اور ابن معین ان کو ثقہ کہتے ہیں۔ وحیم اور نسائی لیس بہ باس سے ان کی توثیق کرتے ہیں۔ ابو حاتم ان کو صالح الحدیث کہتے ہیں۔ ابن حبان ثقات میں لکھتے ہیں۔ (تہذیب التہذیب ج ۳ ص ۱۰)

۶: سعید بن جبیر..... یہ سعید بن جبیر الاسدی الکوفی تابعین کے بڑے علماء (ثقة ثبت فقیہ) میں سے ہیں جنہوں نے حضرت ابن مسعود اور حضرت ابن عباس اور حضرت ابن عمر اور حضرت انسؓ سے سنا ہے اور انہوں نے بہت سے لوگوں سے سنا ہے۔ (اور سفاک اظلم الناس) حجاج بن یوسف نے ان کو ۴۹ سال کی عمر میں شعبان کے مہینہ ۹۵ھ میں شہید کیا اور خود حجاج متصل رمضان میں مر گئے۔ (اور جہاں ان کے عمل کے مطابق ان کے لئے مناسب تھا، وہیں اپنے گھر گئے اور مسلمانوں کے قلوب ان کے ظلم سے بھر گئے۔ ایک لاکھ ۲۴ ہزار مظلوم صحابہؓ اور تابعین کو قتل کر کے عوام پریشان اور ڈر گئے)۔ اور سعید بن جبیر کی دعا کی وجہ سے ان کی شہادت کے بعد کسی کی شہادت پر قادر نہ ہوا۔ واقعہ یہ ہوا کہ اس (ظالم اور بدترین سفاک) نے حضرت سعید بن جبیر سے کہا کہ پسند کرو کس طرح تجھے قتل کر دوں۔ تو سعید بن جبیر نے فرمایا، اے حجاج! تو بھی اپنے لئے پسند کر، کیونکہ بخدا آخرت کے اندر میں بھی تجھے اسی طرح قتل کروں گا جیسا کہ تو مجھے قتل

کرے گا۔ تو حجاج نے کہا، تو مجھ سے عفو چاہتا ہے۔ تو فرمایا، اگر عفو ہے تو وہ صرف اللہ تعالیٰ سے ہے، تحقیق تیرے لئے سونہ تو برآء ہے اور نہ عذر۔ پس ظالم نے کہا، اس کو قتل کے لئے لے چلو۔ سو جب دروازہ سے نکالے گئے تو ہنس پڑے۔ جب حجاج ظالم کو خبر دی گئی سو کہا کہ واپس کرو۔ تو واپس کئے گئے۔ پس پوچھا کہ کیوں ہنسے ہو؟ فرمایا، میں نے اللہ پر تیری جرأت سے تعجب کیا اور تیرے جیسے آدمی پر اللہ تعالیٰ کے علم سے متعجب ہوا۔ سو حجاج نے سفاکوں سے کہہ دیا کہ ان کے لئے زمین پر کوئی بچھونا بچھا کر قتل کر دو۔ سو حضرت سعیدؓ نے فرمایا: انی وجہت وجہی للذی فطر السموات والارض حنیفا و ما انا من المشرکین۔ حجاج نے کہا، اس کو غیر قبلہ کی طرف لٹا کر ذبح کرو۔ تو فرمایا: فاینما تولوا فثم وجه اللہ۔ تو کہا حجاج نے کہ اس کے چہرے کو زمین کی طرف کر دو۔ تو حضرت سعیدؓ نے فرمائی منها خلقناکم و فیہا نعیدکم و منها نخرجکم تارۃ اخری۔ حجاج نے کہا، سعیدؓ کو ذبح کر دو۔ سو سعیدؓ نے فرمایا: میں گواہی دیتا ہوں اور لڑوں گا کہ ان لا الہ الا اللہ وحدہ لا شریک لہ وان محمداً عبده ورسوله کہ یہ مجھ سے لو کہ قیامت کے روز تو مجھ سے ملے گا۔ پھر حضرت سعیدؓ نے دعا کی اور فرمایا کہ یا اللہ میرے بعد اس ظالم کو دوسرے پر مسلط نہ کرنا۔ سو چٹائی پر حضرت سعید بن جبیرؓ کو شہید کیا۔ (اور آج بھی اس جیسے ہزاروں لاکھوں سفاک اور ظالم موجود ہیں کہ دینی مدارس کو ڈھا کر دینی طلبہ اور حق پرست علماء کو بے دردی سے شہید کرتے ہیں، خود بھی جہنم کو بھرتے ہیں۔ ہم ان سے کیا کرتے ہیں)۔ حجاج ظالم بطن کی شدید بیماری میں مبتلا ہو کر دو ہفتوں کے بعد ظلم کے انجام کو پہنچ گئے اور دارین کو کھو گئے۔ اور سعید بن جبیرؓ عراق واسط کے مقبرہ میں کر وڑوں رحمتوں کے ساتھ سو گئے اور ائمہ اربعہ اور ان جیسے ہزاروں لاکھوں ائمہ کے شیخ المشائخ ہو گئے۔ (الاکمال فی اسماء الرجال لصاحب مشکوٰۃ شیخ ولی الدین ابی عبد اللہ محمد بن عبد اللہ الخطیب رحمہم اللہ تعالیٰ، الاکمال مع مشکوٰۃ ص ۵۹۸)

حضرت شیخ الحدیث فرماتے ہیں۔ اس کے بعد ہم بعض تابعین کی چند روایات اس آیت کی تفسیر میں نقل کرتے ہیں۔

حافظ ابن کثیرؒ لکھتے ہیں۔ قرآن کریم کی تفسیر میں قرآن، حدیث اور صحابہؓ کے بعد تابعین کی تفسیر قابل حجت ہے اور یہی اکثر ائمہ سے منقول ہے۔ خصوصاً مجاہدؒ بن جبرؒ کی تفسیر کیونکہ وہ فن تفسیر کے امام تھے۔ سفیان ثوریؒ فرمایا کرتے تھے، جب مجاہدؒ کی تفسیر تمہارے پاس پہنچ جائے تو پھر کسی کی حاجت باقی نہیں رہتی۔ اور ان کے بعد سعیدؒ بن جبیرؒ، عکرمہ، عطاء بن ابی رباحؒ، حسن بصریؒ، مسروقؒ، سعیدؒ بن المسیبؒ، ابوالعالیہؒ، ربیع بن انسؒ، قتادہؒ اور ضحاکؒ بن مزاحمؒ وغیرہ کا درجہ ہے۔ (تفسیر ابن کثیر ج ۱ ص ۵۱۴)

حضرت مجاہدؒ بن جبرؒ (المتوفی ۱۰۲ھ) سے:

پہلی روایت

امام بیہقیؒ فرماتے ہیں کہ ہم سے حافظ ابو عبد اللہ نے بیان کیا۔ وہ فرماتے ہیں کہ ہم سے حافظ ابو علی حسین بن علیؒ نے بیان کیا۔ وہ فرماتے ہیں کہ ہم سے ابو یعلیٰ موصلیؒ نے بیان کیا۔ وہ فرماتے ہیں کہ ہم سے محمد بن ابوبکر مقدمیؒ نے بیان کیا۔ وہ فرماتے ہیں کہ ہم سے یحییٰ بن سعیدؒ نے بیان کیا۔ وہ سفیانؒ سے روایت کرتے ہیں اور وہ فرماتے ہیں کہ ہم سے ابو ہاشم اسماعیل بن کثیرؒ مکی نے بیان کیا۔ وہ مجاہدؒ بن جبرؒ سے روایت کرتے ہیں:

اذ اقرأ القرآن فاستمعوا له قال في الصلوة. (كتاب القراءة ص ۷۳)
کہ یہ آیت نماز کے متعلق نازل ہوگئی ہے۔

دوسری روایت

امام بیہقیؒ سے لے کر محمد بن ابوبکر مقدمیؒ تک وہی سند ہے جو پہلے بیان ہو چکی۔ وہ فرماتے ہیں، ہم سے اشعث بن عبد اللہ نے بیان کیا۔ وہ فرماتے ہیں، ہم سے شعبہؒ نے بیان کیا۔ وہ حمید اعرجؒ سے روایت کرتے ہیں اور وہ حضرت مجاہدؒ سے:

واذا اقرأ القرآن فاستمعوا له قال في الصلوة. (كتاب القراءة ص ۷۴)

انہوں نے فرمایا کہ..... واذا قرأ القرآن..... کا شان نزول نماز ہے۔
۱: حضرت مجاہد بن جبر..... علامہ ابن سعد لکھتے ہیں کہ وہ فقیہ، عالم ثقہ اور کثیر الحدیث تھے۔

(طبقات ابن سعد ج ۵ ص ۲۴۲)

امام ذہبی لکھتے ہیں کہ وہ علم کا ظرف تھے۔ (تذکرہ ج ۱ ص ۸۰)۔

امام نووی لکھتے ہیں کہ ان کی امامت اور جلالت پر سب کا اتفاق ہے۔ خیف کا بیان ہے کہ مجاہد تفسیر کے سب سے بڑے عالم تھے۔ (تذکرہ ج ۱ ص ۸۰)

حمر الامة حضرت ابن عمرؓ ان کے حفظ کے اتنے معترف تھے کہ فرماتے تھے کہ کاش نافعؓ کا حفظ تمہارے ہی طرح کا ہوتا۔ (شذرات الذہب ج ۱ ص ۱۲۵)

حافظ ابن کثیر لکھتے ہیں کہ وہ احد الائمة التابعین والمفسرین تھے اور حضرت ابن عباسؓ کے ارشد تلامذہ میں تھے اور اپنے زمانہ میں تفسیر کے سب سے بڑے عالم تھے۔

(البدایہ والنہایہ ج ۹ ص ۲۲۴)

اور ان کے فقہی کمال کے لئے یہ سند کافی ہے کہ مخزن علوم مکہ کی جماعت افتاء کے ایک معزز رکن تھے۔ (اعلام الموقعین ج ۱ ص ۳۶)

۲: حافظ ابو عبد اللہ..... یہ وہی امام ہیں جن کو الحاکم کہتے ہیں اور جن کی کتاب مستدرک شائع ہو چکی ہے۔ علامہ ذہبی لکھتے ہیں کہ وہ الحافظ الکبیر اور امام المحدثین تھے۔ (تذکرہ ج ۳ ص ۲۲۷)

۳: ابو علی حسین بن علی..... خطیب لکھتے ہیں کہ وہ حفظ اتقان ورع مذاکرہ ائمہ اور کثرت تصنیف میں گوئے سے سبقت لے گئے تھے۔ (بغدادی ج ۸ ص ۷۱)

ذہبی ان کو امام الحافظ اور محدث اسلام لکھتے ہیں۔ (تذکرہ ج ۳ ص ۱۱۰)

۴: ابو علی موصلی..... ذہبی ان کو الحافظ الثقہ اور محدث جزیرہ لکھتے ہیں۔ (تذکرہ

ج ۲ ص ۲۴۶)

۵: ابو بکر مقدسی..... امام یحییٰ بن سعید بن القطانؓ اور ابو زرؓ ان کو ثقہ کہتے ہیں۔ ابو حاتم ان کو صالح الحدیث اور ابن قانعؓ ان کو ثقہ کہتے ہیں۔ (تہذیب التہذیب ج ۹ ص ۷۹)

۶: یحییٰ بن سعید..... امام الجرح والتعديل ذہبیؒ ان کو الامام العلم اور سید الحفاظ لکھتے ہیں۔ نسائیؒ فرماتے ہیں کہ مالکؒ، شعبہؒ اور یحییٰ بن سعیدؒ حدیث رسولؐ کے امین تھے۔
(تذکرہ ج ۱ ص ۲۷۴)

علامہ ابن سعدؒ لکھتے ہیں کہ وہ ثقہ ثبت حجت، بلند مرتبہ اور مامون تھے۔ غیلیؒ کہتے ہیں، وہ بلا کسی اختلاف کے مسلم امام تھے۔
(تہذیب التہذیب ج ۱ ص ۲۱۹)
۷: سفیان ثوریؒ (المتوفی ۱۶۱ھ)..... علامہ ذہبیؒ ان کو الامام، شیخ الاسلام، سید الحفاظ اور الفقیہ لکھتے ہیں۔
(تذکرہ ج ۱ ص ۱۹۰)

امام شعبہؒ اور ابن معینؒ اور ایک بہت بڑی جماعت کہتی ہے کہ سفیانؒ "فن حدیث میں امیر المومنین تھے۔ ابن مبارکؒ فرماتے ہیں کہ میں نے گیارہ سوشیوخ سے احادیث کی سماعت کی ہے، جن میں سفیان ثوریؒ سے افضل کوئی بھی نہ تھا۔ ان کی تعریف و توصیف کے لئے یہ الفاظ کیا کم ہیں؟ شعبہؒ فرماتے ہیں، سفیانؒ مجھ سے بڑے حافظ ہیں۔ ورقاءؒ فرماتے ہیں، سفیانؒ نے اپنا نظیر خود بھی نہیں دیکھا ہوگا۔ امام احمدؒ فرماتے تھے، میرے نزدیک سفیانؒ سے بڑھ کر کوئی نہیں۔ امام اوزاعیؒ فرماتے ہیں کہ اس سرزمین پر کوئی ایسا نہیں رہا جس پر تمام امت متفق ہو ہاں مگر وہ صرف سفیان ثوریؒ ہی ہیں۔
(تذکرہ ج ۱ ص ۱۹۱)

۸: ابوہاشم اسمعیلؒ..... امام احمدؒ، نسائیؒ، یعقوبؒ بن شیبہؒ، یعقوبؒ بن سفیانؒ اور عجلیؒ سب ان کو ثقہ کہتے ہیں۔ ابن سعدؒ ان کو ثقہ اور کثیر الحدیث کہتے ہیں۔ ابو حاتمؒ ان کو صاحب الحدیث کہتے ہیں اور ابن حبانؒ ان کو ثقات میں لکھتے ہیں۔
(تہذیب التہذیب ج ۱ ص ۳۲۶)

۹: اشعثؒ بن عبد اللہؒ..... امام ابن معینؒ اور ابو داؤدؒ ان کو ثقہ کہتے ہیں۔ امام نسائیؒ لا باس بہ سے ان کی توثیق کرتے ہیں۔ ابن حبانؒ ان کو ثقات میں لکھتے ہیں۔ (تہذیب التہذیب ج ۱ ص ۳۵۶)

۱۰: شعبہؒ..... ذہبیؒ ان کو الحجة الحفاظ اور شیخ الاسلام لکھتے ہیں۔ (تذکرہ ج ۱ ص ۱۸۱)
سفیان ثوریؒ ان کو امیر المومنین فی الحدیث کہتے تھے۔ (کتاب العلل امام ترمذیؒ)

ج ۲ ص ۲۳۸)

۱۱: حمید اعرج..... امام ابن معین، ابو زرعة، ابو داؤد ابن خراش، عجل اور بخاری سب ان کو ثقہ کہتے ہیں۔ نسائی لا باس بہ کہتے ہیں۔ ابن سعد ثقہ اور کثیر الحدیث کہتے ہیں۔
(تہذیب التہذیب ج ۳ ص ۴۷)

تیسری روایت

امام بیہقیؒ فرماتے ہیں۔ ہم سے حافظ ابو عبد اللہؒ نے بیان کیا۔ وہ فرماتے ہیں، ہم سے قاضی عبدالرحمن بن حسنؒ نے بیان کیا۔ وہ کہتے ہیں، ہم سے آدم بن ابی ایاسؒ نے بیان کیا۔ وہ کہتے ہیں، ہم سے ورقاءؒ نے بیان کیا، وہ ابن ابی شیحؒ سے روایت کرتے ہیں اور وہ حضرت مجاہدؒ سے۔

وہ فرماتے ہیں کہ آنحضرت ﷺ نماز میں قرأت کر رہے تھے، آپ کے ساتھ ایک انصاری بھی پڑھتا رہا اس پر..... اذ اقرا القرآن..... الایۃ نازل ہوئی۔
(کتاب القراءة ص ۷۲)

حضرت شیخ الحدیث مدظلہ العالی فرماتے ہیں۔ اس روایت سے معلوم ہوا کہ امام کے پیچھے قرأت کرنا حضرات صحابہ کرام رضی اللہ تعالیٰ عنہم میں معمول نہ تھا ورنہ صرف ایک ہی انصاری کے پڑھنے کا کیا مطلب ہے؟ اور جب حکم نازل ہوا تو نہ پڑھنے والوں کو کچھ نہ کہا بلکہ منع کیا تو پڑھنے والے ہی کو منع کیا اور آیت کا شان نزول بھی حضرت مجاہدؒ نے وضاحت سے بیان فرما دیا ہے۔

اور اسی مضمون کی ایک روایت امام زہریؒ سے بھی منقول ہے۔ (کتاب القراءة ص ۷۸)

اور انقطاع کا سوال اٹھانا بے سود ہے اولاً اس لئے امام ابن مدینیؒ بیان فرماتے ہیں کہ مجاہدؒ کا مرسل عطا کے مرسل سے مجھے کہیں زیادہ پسند ہے۔ (تہذیب التہذیب ج ۷ ص ۲۰۲)
امام یحییٰ بن سعید بن القطانؒ کہتے ہیں، مجاہدؒ کا مرسل مجھے طاؤسؒ کے مرسل سے زیادہ پسند

ہے۔ (تذریب الراوی ص ۷۰/ کتاب العلل ترمذی ص ۳۲۹)

وثانیاً..... علماء احناف کے نزدیک اور جمہور اہل اسلام اور دوسری صدی سے قبل تمام محدثین کرام کے نزدیک تنہا مرسل قابل حجت ہوتا ہے، تاہم دوسری روایات سے قوت بھی حاصل ہے۔

۱: آدم بن ابی یاس..... امام حاکم نے اس سند سے (مستدرک ج ۲ ص ۴۵/ ۴۶/ ۲۵۹/ ۲۶۰/ ۵۲۱/ ۳۵۳/ ۲۷۶/ ج ۳ ص ۳۱۴/ ج ۴ ص ۷۷) وغیرہ میں چند حدیثیں نقل کی ہیں اور ہر مقام پر امام حاکم اور ذہبی ان کو صحیح کہتے ہیں اور ایک مقام پر حاکم "اور ذہبی دونوں علی شرط الشیخین تصحیح کرتے ہیں۔"

۲: ورقاء..... امام احمد، ابن معین اور کعب "ان کو ثقہ کہتے ہیں۔ ابو حاتم "ان کو صالح الحدیث کہتے ہیں۔ ابن حبان اور ابن شاہین "ان کو ثقات میں لکھتے ہیں۔ ابن معین فرماتے ہیں کہ ورقاء کی تفسیر شبان اور سعید سے زیادہ معتبر ہے کیونکہ ورقاء ابن کعب سے اور وہ مجاہد سے تفسیر روایت کرتے ہیں اور وہ فن تفسیر کے امام تھے۔ (تہذیب التہذیب ج ۱ ص ۱۱۴)

۳: ابن کعب..... امام احمد، ابوزرعة، ابن معین اور نسائی "ان کو ثقہ کہتے ہیں۔ ابن سعد "ان کو ثقہ اور کثیر الحدیث کہتے ہیں۔ ابن حبان "ان کو ثقات میں لکھتے ہیں۔ امام سفیان اور ابو حاتم "ان کی تفسیر کی بڑی قدر کرتے تھے۔ (تہذیب التہذیب ج ۶ ص ۵۴/ احسن الکلام ج ۱ ص ۱۳۷)

حضرت سعید بن المسیبؒ (المتوفی ۹۴ھ)

امام بیہقی فرماتے ہیں۔ ہم سے حافظ ابو عبد اللہ نے بیان کیا۔ وہ کہتے ہیں، ہم سے ابو یعلیٰ موصلی نے بیان کیا۔ وہ کہتے ہیں، ہم سے محمد بن ابوبکر مقدی نے بیان کیا۔ وہ کہتے ہیں، ہم سے عبد الرحمن بن مہدی نے بیان کیا۔ وہ حماد بن سلمہ سے روایت کرتے ہیں اور وہ قنادہ سے اور وہ سعید بن المسیب سے۔ وہ فرماتے ہیں:

واذا قرئ القرآن فاستمعوا له وانصتوا قال فی الصلوۃ. (کتاب القراءة

(ص ۷۵)

کہ آیت..... واذا قرئ القرآن..... الایۃ کا شان نزول نماز ہے۔
 شیخ الاسلام ابن تیمیہؒ اس مسئلہ پر بحث کرتے ہوئے لکھتے ہیں۔ مسئلہ زیر بحث میں نزاع تو
 طرفین سے ہے لیکن جو لوگ امام کے پیچھے قرأت سے منع کرتے ہیں وہ جمہور سلف و خلف ہیں اور
 ان کے ہاتھ میں کتاب اللہ اور سنت صحیحہ ہے اور جو لوگ امام کے پیچھے مقتدی کے لئے قرأت کو
 واجب قرار دیتے ہیں، ان کی حدیث کو ائمہ حدیث نے ضعیف قرار دیا ہے۔ (تنوع العبادات
 ص ۸۶)

مطلب ظاہر ہے کہ منکرین قرأت خلف الامام صرف چند نفوس نہیں بلکہ جمہور سلف و خلف
 ہیں اور یہ نظریہ جمہور نے اجتہاد اور قیاس ہی سے قائم نہیں کیا بلکہ کتاب اللہ اور سنت صحیحہ سے لیا
 ہے اور جو لوگ امام کے پیچھے قرأت تجویز کرتے ہیں، ان کا ہاتھ کتاب اللہ سے یکسر خالی ہے اور
 محض حدیث پر ان کے استدلال کی بنیاد قائم ہے اور حدیث بھی وہ ہے جس کی تضعیف ائمہ
 حدیث سے منقول ہے۔ اور دوسرے مقام پر لکھتے ہیں کہ جمہور کا مسلک اور قول ہی صحیح ہے کیونکہ
 اللہ تعالیٰ کا حکم ہے کہ جب قرآن کریم پڑھا جائے تو تم اس کی طرف توجہ کرو اور خاموش رہو تا کہ تم
 پر رحم ہو۔ امام احمد بن حنبلؒ فرماتے ہیں کہ سب لوگوں کا اس پر اتفاق اور اجماع ہے کہ اس آیت کا
 شان نزول نماز ہے۔ (فتاویٰ ج ۲ ص ۴۱۲ / احسن الکلام)

۱: سعید بن المسیبؒ..... امام نوویؒ لکھتے ہیں، ان کی امامت اور جلالت پر سب کا اتفاق ہے۔
 ابن حبانؒ لکھتے ہیں کہ وہ اپنے زمانہ میں اہل مدینہ کے سردار تھے۔ (تہذیب الاسماء ج ۱ ص ۲۲۰)
 حافظ ذہبیؒ ان کو الامام، شیخ الاسلام اور اجلہ تابعین میں لکھتے ہیں۔ (تذکرہ ج ۱ ص ۴۸)
 ابن حماذؒ لکھتے ہیں کہ ان کی ذات میں حدیث، فقہ، زہد، ورع اور عبادات اور جملہ علمی و عملی
 کمالات جمع تھے۔ (شذرات الزہب ج ۱ ص ۱۰۳)

حافظ ابن کثیرؒ لکھتے ہیں کہ علی الاطلاق وہ سید التابعین تھے اور حضرت ابن عمرؓ ان کو احد
 المتقنین کہتے تھے۔ (البدایۃ والنہایۃ ج ۹ ص ۹۹)

امام یحییٰ بن سعیدؒ فرمایا کرتے تھے، ہم قرآن کی تفسیر میں رائے کو دخل نہیں دیتے، صرف وہی کہہ سکتے ہیں جس کا ہمیں علم ہے۔ (تفسیر ابن کثیرؒ ج ۱ ص ۶)

امام احمدؒ فرماتے ہیں کہ ان کے تمام مراسیل صحیح ہیں۔ (تذکرہ ج ۱ ص ۵۱)
امام حاکمؒ لکھتے ہیں کہ تمام مراسیل میں صحیح تر مراسیل ان کے ہیں۔ (معرفت علوم الحدیث ص ۲۵)

امام بیہقیؒ ان کے مراسیل کو اصح الراسل کہتے ہیں۔ (سنن کبریٰ ج ۱ ص ۴۲۱)
علامہ جزائریؒ لکھتے ہیں کہ مراسیل میں سے صحیح ترین مرسل سعید بن المسیبؒ کا ہے۔ (توجیہ النظر ص ۱۶۶)

امام ابن معینؒ فرماتے ہیں کہ ان کے مراسیل صحیح ترین ہیں۔ (مقدمہ فتح الملہم ص ۳۶)
امام شافعیؒ باوجودیکہ وہ دیگر تابعین کے مراسیل میں کلام کرتے ہیں مگر حضرات صحابہ کرامؓ کے مراسیل کی طرح وہ سعید بن المسیبؒ کے مرسل کو حجت اور صحیح مانتے ہیں۔ (مقدمہ فتح الملہم ص ۳۴)

۲: عبدالرحمن بن مہدیؒ..... ذہبیؒ ان کو الحافظ الکبیر، الامام العلم اور الشہیر لکھتے ہیں۔ (تذکرہ ج ۱ ص ۳۰۱)

علی بن المدینیؒ کا بیان ہے کہ ان سے بڑا کوئی عالم نہیں تھا۔ اگر میں رکن حطیم اور مقام ابراہیم کے درمیان کھڑا ہو کر قسم کھاؤں تب بھی یہی کہوں گا کہ میں نے ان جیسا یا ان سے بڑا کوئی عالم نہیں دیکھا۔ (شذرات ص ۳۵۵/تہذیب الاسماء ج ۱ ص ۳۰۵)

علامہ سمعانیؒ لکھتے ہیں کہ پختہ کار، حافظ، صاحب تقویٰ اور جامع حدیث تھے۔ (کتاب الانساب ص ۴۹۶)

۳: حماد بن سلمہؒ..... علامہ ذہبیؒ ان کو الامام، الحافظ، المحدث اور شیخ الاسلام لکھتے ہیں۔ (تذکرہ ج ۱ ص ۱۸۹)

آخر میں ان کے حافظہ میں معمولی فتور آ گیا تھا۔ (تقریب ص ۱۰۱)

لیکن اس سے ان کی حدیث اور روایت پر مطلقاً اثر نہیں پڑا۔ امام احمدؒ فرماتے ہیں، جب کسی شخص کو دیکھو کہ وہ حماد بن سلمہؒ کے حق میں کچھ کہتا ہے تو اس کو منافق سمجھنا۔ (فاجہمہ علی الاسلام/ تذکرہ ص ۱۹۰ ج ۱)

یہی الفاظ امام ابن معینؒ سے بھی منقول ہیں۔ (تہذیب التہذیب ج ۷ ص ۲۷۰)
۳: قتادہؒ..... محدث ابن ناصر الدینؒ کا بیان ہے کہ وہ مفسر قرآن آیہ فی الحفظ اور نسب دانی کے امام تھے۔ (شذرات الذہب ج ۱ ص ۱۵۳)

ابن سعدؒ ان کو ثقہ مامون اور حجت لکھتے ہیں۔ (طبقات ج ۷ قسم دوم ص ۱)
عبدالرحمن بن مہدیؒ کا بیان ہے کہ قتادہؒ حمیدؒ کے جیسے پچاس آدمیوں سے زیادہ بڑے حافظ تھے۔ (تہذیب الاسماء ج ۱ قسم اول ص ۵۷)
حافظ ابن القیمؒ لکھتے ہیں کہ وہ بصرہ کی جماعت افتاء کے ایک معزز رکن تھے۔ (اعلام الموقعین ج ۱ ص ۲۷)

ابن سیرینؒ کا بیان ہے کہ قتادہؒ سب لوگوں سے زیادہ بڑے حافظ تھے۔ (کتاب العلل ترمذیؒ ج ۲ ص ۲۳۸/ تہذیب التہذیب ج ۸ ص ۳۵۱)
علامہ ذہبیؒ ان کو الحافظ اور العلامة لکھتے ہیں۔ (تذکرۃ الحفاظ ج ۱ ص ۱۱۵)
حافظ ابن کثیرؒ ان کو واحد علماء التابعین والائمة العالمین لکھتے ہیں۔ (البدایہ والنہایہ ج ۹ ص ۹)

امام بیہقیؒ ان کو حافظ حدیث لکھتے ہیں۔ (سنن الکبریٰ ج ۱ ص ۱۰۶)
۱۱۷ھ میں ان کی وفات ہوئی۔ (احسن الکلام ج ۱ ص ۲۳۵)

حضرت حسن بصریؒ (المتوفی ۱۱۰ھ)

امام بیہقیؒ فرماتے ہیں، ہم سے حافظ ابو عبد اللہؒ نے بیان کیا۔ وہ کہتے ہیں، ہم سے حافظ ابو علیؒ سے بیان کیا۔ وہ کہتے ہیں کہ ہم سے ابو یعلیٰؒ موصلیؒ نے بیان کیا۔ وہ کہتے ہیں، ہم سے محمدؒ

بن ابوبکر مقدمی نے بیان کیا۔ وہ کہتے ہیں، ہم سے یوسف بن یعقوب نے بیان کیا۔ وہ شعبہ سے روایت کرتے ہیں، وہ منصور سے روایت کرتے ہیں اور وہ حضرت حسن بصری سے۔ انہوں نے فرمایا:

واذا قرئ القرآن فاستمعوا له وانصتوا في الصلوة. (کتاب القراءة ص ۷۵)
کہ..... واذا قرئ القرآن..... کا شان نزول نماز ہے۔

۱: حضرت حسن بصری..... علامہ ابن سعد لکھتے ہیں کہ وہ جامع کمالات، عالم بلند مرتبت، رفیع المنزلت، فقیہ مامون، عابد، زاہد، وسیع العلم، فصیح و بلیغ، حسین اور جمیل تھے۔
(طبقات ج ۷ ص ۱۱۵)

علامہ ذہبی لکھتے ہیں کہ وہ علم کا سمندر، فقیہ النفس، کبیر الشان، عدیم النظر اور بلیغ التذکیر تھے۔
(تذکرہ ج ۱ ص ۶۲)

امام نووی لکھتے ہیں کہ ان کی جلالت شان پر سب کا اتفاق ہے۔ (تہذیب الاسماء ج ۱ ص ۱۶۱)

ابوبکر الہذلی کا بیان ہے کہ جب تک وہ ایک سورۃ کی تفسیر اور شان نزول وغیرہ سے پوری طرح واقفیت حاصل نہ کر لیتے تھے، اس وقت تک آگے نہ بڑھتے تھے۔ (شذرات ج ۱ ص ۱۳۷)
فقہ کے بہت بڑے امام تھے اور بصرہ کے مفتی اعظم تھے۔ قنادۃ کا بیان ہے کہ حسن بصری حلال و حرام کے سب سے بڑے عالم تھے۔
(طبقات ابن سعد ج ۱ ص ۱۱۸ قسم اول)

حافظ ابن کثیر لکھتے ہیں کہ وہ الامام الفقیہ المشہور احد التابعین، الکبار الاجلاء اور علم و عمل اور اخلاص میں یکتا تھے۔
(البدایۃ والنہایۃ ج ۹ ص ۲۶۸)

۲: یوسف بن یعقوب..... امام ابن معین، ابو داؤد، یعقوب بن شیبہ اور خلیلی سب ان کو ثقہ کہتے ہیں۔ ابو حاتم ان کو شیخ کہتے ہیں اور ابن حبان ان کو ثقات میں لکھتے ہیں۔ (تہذیب التہذیب ج ۱ ص ۴۳۰ / احسن الکلام ج ۱ ص ۱۳۰)

حضرت ابو العالیہ الریاحی..... نام رفیع بن مہران (المتوفی ۹۳ھ)

امام بیہقیؒ فرماتے ہیں، ہم سے حافظ ابو عبد اللہؒ نے بیان کیا ہے۔ وہ کہتے ہیں، ہم سے حافظ ابو یعلیٰؒ نے بیان کیا۔ وہ کہتے ہیں، ہم سے ابو یعلیٰؒ موصلی نے بیان کیا۔ وہ کہتے ہیں، ہم سے محمد بن ابوبکرؒ مقدمی نے بیان کیا۔ وہ کہتے ہیں، ہم سے عبد الوہابؒ نے بیان کیا، وہ مہاجرؒ سے روایت کرتے ہیں اور وہ حضرت ابو العالیہ الریاحیؒ سے۔ انہوں نے فرمایا کہ آنحضرت ﷺ جب نماز پڑھتے تو ساتھ ساتھ آپؐ کے حضرات صحابہؓ بھی قرأت کرتے تھے جب..... واذا قرئ القرآن..... الایۃ نازل ہوئی تو حضرات صحابہ کرامؓ نے خاموشی اختیار کر لی اور جناب رسول خدا ﷺ قرأت کرتے تھے۔ (کتاب القراءة ص ۷۲)

اور مرسل معتضد بلا اختلاف حجت ہے۔

۱: حضرت ابو العالیہؒ..... امام نوویؒ لکھتے ہیں کہ وہ کبار تابعین میں سے تھے۔ ابو القاسم طبریؒ کا بیان ہے کہ ان کی توثیق پر سب کا اتفاق ہے۔ (تہذیب الاسماء ج ۱ ص ۲۵۱)
ابوبکرؒ بن ابی داؤد کا بیان ہے کہ حضرات صحابہؓ کے بعد ابو العالیہؒ سے بڑھ کر عالم قرآن کوئی نہ تھا۔ (تذکرہ ج ۱ ص ۵۸)

ابن حمادؒ ان کو مفسر قرآن لکھتے ہیں۔ (شذرات ج ۱ ص ۱۰۲)

علامہ ابن سعدؒ ان کو کثیر الحدیث لکھتے ہیں۔ (طبقات ج ۷ ص ۸۵)

آنحضرت ﷺ کی وفات کے صرف دو سال بعد مسلمان ہوئے تھے اور حضرت ابوبکرؓ کے پاس گئے تھے اور حضرت عمرؓ کے پیچھے نماز پڑھی تھی اور قرآن کریم حضرت ابی بن کعبؓ، حضرت زید بن ثابتؓ اور حضرت ابن عباسؓ سے پڑھا تھا۔ اور صحیح روایت سے ثابت ہے کہ تین مرتبہ انہوں نے قرآن کریم حضرت عمرؓ پر پیش کیا تھا۔ (مفتاح السعادة ج ۱ ص ۶۴ اور اسی کے قریب تہذیب التہذیب ج ۳ ص ۲۸۴ میں ہے)

۲: عبد الوہابؒ..... الحافظ الامام اور ثقہ تھے۔ (تذکرہ ج ۱ ص ۲۹۵)

آخر عمر میں ان کے دماغ میں کچھ فتور آ گیا تھا۔ (تقریب ص ۲۴۹)

لیکن اس فتور کے زمانہ میں انہوں نے کوئی روایت بیان نہیں کی۔ (میزان الاعتدال ج ۲ ص ۱۶۱)

۳: مہاجرؒ..... مہاجرؒ بن مخلدؒ کو امام ابن معینؒ صالح کہتے ہیں۔ محدث ساجیؒ ان کو صدوق کہتے ہیں اور نیز کہتے ہیں کہ وہ معروف و مشہور تھے۔ ابن حبانؒ ان کو ثقات میں لکھتے ہیں۔
(تہذیب التہذیب ج ۱۰ ص ۳۲۳ / احسن الکلام ص ۱۴۱)

عبید بن عمیرؒ (المتوفی ۷۷ھ)..... عطّاب بن ابی رباحؒ (المتوفی ۱۱۳ھ)

امام ابن جریرؒ فرماتے ہیں، ہم سے حمید بن مسعدؒ نے بیان کیا۔ وہ فرماتے ہیں، ہم سے بشر بن المفصلؒ نے بیان کیا۔ وہ کہتے ہیں، ہم سے جریرؒ نے بیان کیا، وہ طلحہ بن عبیدؒ بن کریرؒ سے روایت کرتے ہیں۔ وہ کہتے ہیں، میں نے عبید بن عمیرؒ اور عطّاب بن ابی رباحؒ کو آپس میں باتیں کرتے دیکھا حالانکہ ایک واعظ وعظ کہہ رہا تھا۔ میں نے کہا، آپ ذکر کیوں نہیں سنتے اور کیوں وعید کے مستوجب ہو رہے ہیں؟ لیکن ان دونوں نے میری طرف نگاہ اٹھائی اور پھر گفتگو میں مشغول ہو گئے۔ میں نے پھر کہا، انہوں نے پھر میری طرف دیکھا اور باتوں میں مشغول ہو گئے۔ میں نے سہ بارہ ان سے کہا مگر ان دونوں نے کہا:

انما ذلک فی الصلوۃ..... یعنی..... واذا قرئ القرآن فاستمعوا لہ

وانصتوا۔ (تفسیر ابن جریر ج ۹ ص ۱۱۰ / ابن کثیر ج ۳ ص ۶۲۳)

یعنی جو آیت..... واذا قرئ القرآن فاستمعوا لہ وانصتوا..... تمہارے پیش نظر

ہے اس کا شان نزول نماز ہے نہ کہ وعظ وعام تلاوت۔

اس سے معلوم ہوا کہ امام کے پیچھے باتیں کرنا اور قرأت کرنا ممنوع ہے کیونکہ یہ استماع و

انصات کے خلاف ہے اور اس آیت کریمہ کا شان نزول ہی نماز ہے۔ خارج از نماز باتوں کو یہ

شامل نہیں ہے۔

۱: عبید بن عمیرؒ..... علامہ ذہبیؒ لکھتے ہیں کہ وہ عالم، واعظ اور کبیر القدر تھے۔ (تذکرہ

الحفاظ ج ۱ ص ۲۸)

امام ابن معینؒ اور ابو زرؒ کہتے ہیں کہ وہ ثقہ تھے۔ ابن حبانؒ ثقات میں لکھتے ہیں۔ عجلیؒ ان کو ثقہ من کبار تابعین کہتے ہیں۔ حضرت ابن عمرؓ کی مجلس وعظ میں حاضر ہوتے اور ان کی تعریف کرتے تھے۔ (تہذیب التہذیب ج ۶ ص ۷۱)

۲: عطاء ابن ابی رباحؒ..... ذہبیؒ ان کو مفتی اہل مکہ اور محدث القندہ اور العلم لکھتے ہیں۔ (تذکرہ الحفاظ ج ۱ ص ۹۲)

ابن حبانؒ ان کو علم، فقہ، ورع اور فضیلت میں تابعین کے سردار لکھتے ہیں۔ حافظ ابن حجرؒ ان کو ثبت حجة امام اور کبیر الشان لکھتے ہیں۔ (تہذیب التہذیب ج ۷ ص ۲۰۷)
حافظ ابن کثیرؒ لکھتے ہیں کہ وہ کبار اور ثقات و بلند پایہ تابعین میں سے تھے۔ دو صحابہؓ سے ان کی ملاقات ہوئی ہے۔ نیز ابن سعدؒ سے نقل کرتے ہیں کہ وہ ثقہ، فقیہ، عالم اور کثیر الحدیث تھے۔ (البدایہ والنہایہ ج ۹ ص ۳۰۶)

۳: حمید بن مسعدہؒ..... ابو حاتمؒ ان کو صدوق اور نسائیؒ ثقہ کہتے ہیں اور ابن حبانؒ ثقات میں لکھتے ہیں۔ (تہذیب التہذیب ج ۳ ص ۴۹)

۴: بشر بن المفصلؒ..... امام ذہبیؒ ان کو الامام الثقہ، الحافظ اور العابد کہتے ہیں۔ امام احمدؒ فرماتے ہیں کہ بصرہ میں ثبت ان پر ختم تھا۔ (تذکرہ ج ۱ ص ۲۸۴)

۵: جریریؒ..... علامہ ذہبیؒ ان کو الحافظ الحجہ لکھتے ہیں۔ (تذکرہ الحفاظ ج ۱ ص ۱۳۶)

۶: طلحہ بن عبیدہؒ..... امام احمدؒ اور نسائیؒ ان کو ثقہ کہتے ہیں اور ابن حبانؒ ان کو ثقات میں لکھتے ہیں۔ (تہذیب التہذیب ج ۵ ص ۲۲ / احسن الکلام ج ۱ ص ۱۴۴)

حضرت محمد بن کعب القرظیؒ (المتوفی ۱۸۸ھ)

امام بیہقیؒ فرماتے ہیں، ہم سے ابو نصرؒ عمر بن عبد العزیز بن عمر بن قنادہؒ نے بیان کیا۔ وہ کہتے ہیں، ہم سے ابو منصورؒ عباس بن الفضلؒ نضرویؒ نے بیان کیا۔ وہ فرماتے ہیں، ہم سے احمد بن نجدةؒ نے بیان کیا۔ وہ کہتے ہیں، ہم سے سعید بن منصورؒ نے بیان کیا۔ وہ کہتے ہیں، ہم سے

ابومعشرؒ نے بیان کیا، وہ محمد بن کعب (القرظی) سے روایت کرتے ہیں۔ انہوں نے فرمایا کہ حضرات صحابہ کرامؓ آنحضرت ﷺ کے پیچھے قرأت کرتے تھے، جب آپ قرأت کرتے تھے تو وہ ساتھ ساتھ قرأت کرتے جاتے، اس پر سورۃ اعراف کی یہ آیت نازل ہوئی:

وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا..... الْآيَةُ. (کتاب القراءة ص ۷۴)

کہ جب قرآن کریم کی قرأت کی جاتی ہو تو تم توجہ کرو اور خاموش رہو۔

۱: محمد بن کعب القرظیؒ..... ابن حبانؒ کہتے ہیں کہ وہ علم وفقہ میں مدینہ کے فاضل ترین علماء

میں سے تھے۔ (تہذیب التہذیب ج ۹ ص ۴۲۱)

امام نوویؒ لکھتے ہیں، وہ بڑے اور ائمہ تابعین میں سے تھے۔ (تہذیب الاسماء قسم اول

ج ۱ ص ۹۰)

حافظ عجلیؒ ان کو ثقہ، رجل صالح اور عالم قرآن کہتے ہیں۔ ابن سعدؒ ان کو ثقہ، عالم اور

کثیر الحدیث کہتے ہیں۔ عون بن عبد اللہؒ کا بیان ہے کہ میں نے تفسیر قرآن کا ان سے بڑا عالم نہیں

دیکھا۔ (البدایۃ والنہایۃ ج ۶ ص ۲۴۰/تہذیب التہذیب ج ۹ ص ۴۲۱)

علامہ ذہبیؒ ان کو مفسر قرآن لکھتے ہیں۔ (دول الاسلام ج ۱ ص ۵۶)

حافظ ابن کثیرؒ ان کو عالم تفسیر قرآن، صالح اور عابد لکھتے ہیں۔ (البدایۃ والنہایۃ

ج ۹ ص ۲۵۷)

جناب رسول خدا ﷺ نے ایک پیش گوئی فرمائی تھی کہ بنو قریظہ میں ایک شخص پیدا ہوگا جو

فن تفسیر میں اپنی نظیر نہ رکھتا ہوگا۔ ائمہ کا خیال ہے کہ یہ محمد بن کعب قرظیؒ کے حق میں تھی۔

(البدایۃ والنہایۃ ج ۶ ص ۲۴۰)

۲: ابونصرؒ..... امام بیہقیؒ کے شیخ ہیں۔ ان کی سند سے ایک حدیث کی امام بیہقیؒ تصحیح کرتے

ہیں۔ (دیکھئے سنن کبریٰ ج ۲ ص ۱۶۹)

(تقریب ص ۱۹۱)

۳: ابومنصورؒ..... ثقہ اور مشہور تھے۔

۴: احمد بن نجدہؒ..... امام دارقطنیؒ ان کی توثیق کرتے ہیں اور ان پر کسی کی جرح منقول نہیں

(تہذیب التہذیب ج ۱ ص ۵۸)

۵: سعید بن منصور..... ابو حاتم "ان کو ثقہ من المستحسن الاثبات کہتے ہیں۔ ابن نمیر اور ابن خراش "ان کو ثقہ کہتے ہیں۔ ابن قانع "ان کو ثقہ اور ثبت کہتے ہیں۔ خلیلی کہتے ہیں، ان کے ثقہ ہونے پر سب کا اتفاق ہے۔ (تہذیب التہذیب ج ۳ ص ۸۹/۹۰)

۶: ابو معشر..... ابو معشر "کو بعض محدثین روایت حدیث میں کمزور سمجھتے تھے مگر امام احمد ان کو صالح محلہ الصدق کہتے تھے۔ ابن معین کہتے ہیں، ان سے حدیثیں لکھی جاسکتی ہیں۔ ابو زرعدان کو صدوق فی الحدیث کہتے ہیں۔ ابن عدی کہتے ہیں، ان سے بڑے بڑے ثقات نے روایات کی ہیں۔ (میزان الاعتدال ج ۳ ص ۲۲۹/تہذیب التہذیب ج ۱ ص ۴۲۰)

امام نعیم ان کو کتیس اور حافظ کہتے ہیں۔ (تہذیب التہذیب ج ۱ ص ۴۲۰)
علامہ ذہبی ان کو علم کا ظرف لکھتے ہیں اور فرماتے ہیں کہ امام نسائی نے ان سے احتجاج کیا ہے۔ (تذکرہ ج ۱ ص ۲۱۶)

حافظ ابن حجر ان کو ابو داؤد، نسائی، ترمذی اور ابن ماجہ کا راوی بتاتے ہیں۔ (تہذیب ج ۱ ص ۴۱۹)

ان کے متعلق یہ اختلاف صرف روایت حدیث کے بارے میں ہے۔ فن تفسیر میں وہ بلا اختلاف اور بلا مداخلت مسلم امام تھے۔ چنانچہ امام احمد بن حنبل، محمد بن عثمان بن ابی شیبہ، امام علی بن المدینی اور عمرو بن علی الفلاس وغیرہ ائمہ کہتے ہیں کہ ابو معشر کی وہ روایات جو تفسیر کے سلسلہ میں ہیں اور خاص طور پر وہ جو محمد بن قیس اور محمد بن کعب سے نقل کرتے ہیں۔ وہ بلا چوں و چرا صحیح، معتبر اور قابل حجت ہیں۔ (تہذیب التہذیب ج ۱ ص ۴۲۰/۴۲۱ از اقادات شیخ التفسیر والحدیث علامہ محمد سرفراز خان صفدر عصر حاضر کے محقق و مدقق بلا مثل عالم ہیں)۔

مراہیل سے احتجاج

امام ابن جریر نے فرمایا کہ تابعین سب کے سب اس امر پر متفق تھے کہ مرسل قابل احتجاج

ہے۔ تابعینؓ سے لے کر دوسری صدی کے آخر تک ائمہ میں سے کسی نے مرسل کے قبول کرنے کا انکار نہیں کیا۔ امام ابن عبدالبرؒ فرماتے ہیں کہ گویا امام شافعیؒ ہی پہلے وہ بزرگ ہیں جنہوں نے مرسل کے ساتھ احتجاج کا انکار کیا ہے۔ (تدریب الراوی ص ۱۲۰ / مدیۃ اللمعی ص ۲۷ / توجیہہ النظر ص ۲۳۵ / مقدمہ فتح الملہم ص ۳۴)

مراہیل کے ساتھ گذشتہ زمانہ میں علماء احتجاج کیا کرتے تھے۔ مثلاً امام سفیان ثوریؒ، امام مالکؒ اور امام اوزاعیؒ جب امام شافعیؒ آئے تو انہوں نے مرسل کی حجیت میں کلام کیا۔ (الخطۃ فی ذکر الصحاح السنۃ ص ۱۰۶ / توجیہہ النظر ص ۲۳۵)

امام ابوداؤدؒ فرماتے ہیں کہ جب مرسل کے خلاف کوئی مسند حدیث موجود نہ ہو اور مسند اس باب میں نہ پائی جائے تو مرسل حجت ہوگی مگر متصل کی طرح قوی نہ ہوگی۔ (رسالہ ابوداؤد ص ۵)

شیخ الاسلام ابن تیمیہؒ مراہیل سے احتجاج اور عدم احتجاج کے بارے میں بحث کرتے ہوئے لکھتے ہیں کہ بہر حال مراہیل کے قبول اور رد کرنے میں لوگوں نے اختلاف کیا ہے اور صحیح تر قول یہ ہے کہ مراہیل میں مقبول اور مردود اور موقوف بھی اقسام ہیں۔ سو جس کے حال سے یہ معلوم ہوا کہ وہ ثقہ ہی سے ارسال کرتا ہے تو اس کا مرسل قبول کیا جائے گا اور جو ثقہ اور غیر ثقہ سب سے ارسال کرتا ہے اور جس سے اس نے حدیث مرسل روایت کی ہے اس کا علم نہیں تو ایسی مرسل حدیث موقوف ہوگی۔ اور جو مراہیل ثقات کی روایت کے خلاف ہو تو وہ مردود ہوں گے اور جب مرسل دو طریقوں سے مروی ہو، ایک مرسل الگ شیوخ سے اور دوسرا الگ سے تو یہ اس کے صدق پر دلالت کرتا ہے۔ کیونکہ عادتاً اس میں خطا اور جان بوجھ کر جھوٹ بولنے کا تصور نہیں کیا جاسکتا۔

(منہاج السنۃ ج ۳ ص ۱۱۷)

حضرت شیخ الحدیث فرماتے ہیں۔ امام نوویؒ پہلے ان حضرات کا ذکر کرتے ہیں جو مرسل کو قابل استدلال نہیں گردانتے۔ آگے ارشاد فرماتے ہیں کہ امام مالکؒ، امام ابوحنیفہؒ، امام احمدؒ اور اکثر فقہاء کا مذہب یہ ہے کہ مرسل قابل احتجاج ہے اور امام شافعیؒ کا مذہب یہ ہے کہ اگر مرسل کے ساتھ کوئی تقویت کی چیز مل جائے تو وہ حجت ہوگا۔ مثلاً یہ کہ وہ مسند بھی مروی ہو یا دوسرے طریق

سے وہ مرسل روایت کیا گیا ہو یا بعض حضرات صحابہ کرامؓ یا اکثر علماء نے اس پر عمل کیا ہو۔
(مقدمہ نوویؒ بر شرح مسلم ص ۱۷)

حضرت امام شافعیؒ نے یہ بحث اپنی کتاب الرسالہ فی اصول الفقہ ص ۶۳ طبع بولاق میں کی ہے۔ اس سے معلوم ہوا کہ مرسل معتقد کے حجت ہونے کے امام موصوفؒ بھی قائل ہیں اور اس کی ان کے نزدیک چند شرطیں ہیں جن کا اختصار کے ساتھ امام نوویؒ نے تذکرہ فرمایا ہے۔ ایک شرط یہ ہے کہ امام شافعیؒ نے اعتقاد کے لئے یہ شرط زائد بیان کی ہے کہ وہ کسی صحابیؓ کے قول کے موافق ہو یا اکثر علماء نے اس کے مقتضی پر فتویٰ دیا ہو۔

امام ابن الجوزیؒ نے اپنی کتاب ”التحقیق“ میں اور محدث خطیب بغدادیؒ اپنی تالیف ”الجامع فی آداب الراوی والسامع“ میں امام احمد بن حنبلؒ سے نقل کرتے ہیں کہ بسا اوقات حدیث مرسل مسند سے قوی تر ہوتی ہے۔

اور عہد حاضر کے محقق علامہ زاہد الکوثریؒ (المتوفی ۱۳۷۲ھ) لکھتے ہیں کہ مرسل کے ساتھ احتجاج کرنا ایک ایسا متوارث طریق تھا جس پر قرون فاضلہ میں امت عمل پیرا رہی ہے۔ امام ابن جریرؒ نے تو یہاں تک کہا ہے کہ مطلق مرسل کو رد کرنا بدعت ہے جو دوسری صدی کے آخر میں ایجاد ہوئی جیسا کہ علامہ باجیؒ نے اپنے اصول میں اور ابن عبد البرؒ نے تمہید میں اور ابن رجبؒ نے شرح علل ترمذی میں ذکر کیا ہے۔ (تانیب الخطیب ص ۵۲ طبع مصر/ احسن الکلام ج ۱ ص ۱۴۹)

شیخ الاسلام ابن تیمیہؒ (المتوفی ۷۲۸ھ)

مسئلہ قرآنہ خلف الامام پر بحث کرتے ہوئے تحریر فرماتے ہیں کہ امام کے جہر کرنے کا مقصد ہی یہ ہے کہ وہ پڑھے اور مقتدی سنیں۔ یہی وجہ ہے کہ امام جہری نمازوں میں جب ”ولا الضالین“ پڑھتا ہے تو مقتدی بھی آمین کہتے ہیں اور سری نمازوں میں چونکہ مقتدی سنتے نہیں، اس لئے وہ آمین بھی نہیں کہتے۔ اگر امام بھی قرآنہ کر رہا ہو اور مقتدی بھی پڑھتے ہو تو اس کا مطلب یہ ہوگا کہ

امام کو یہ حکم دیا جا رہا ہے کہ تم ایسے لوگوں کو سناؤ جو اس کے لئے آمادہ نہیں اور ایسی قوم کو خطبہ اور وعظ کہو جو توجہ نہیں کرتی۔ اور یہ ایسی کھلی حماقت ہے جس سے شریعت مطہرہ کا دامن بالکل پاک ہے۔ ایک حدیث میں آتا ہے کہ جو شخص خطبہ امام کے وقت باتیں کر رہا ہو تو اس کی مثال ایسی ہے جیسے گدھے پر کتابوں کا بوجھ لادا گیا ہو۔ ایسا ہی وہ شخص ہے جو جہری نمازوں میں امام کے پیچھے قرآن کرتا ہو۔ (فتاویٰ شیخ الاسلام ابن تیمیہ ج ۲ ص ۱۴۷)

شیخ الحدیث فرماتے ہیں۔ یعنی نہ گدھا کتابوں سے منتفع ہو سکتا ہے اور نہ مقتدی قرآن امام سے۔ غور کیجئے کہ کتنی نازک تشبیہ ہے کہ امام کے پیچھے قرآن کرنے والوں کو گدھے سے مثال دی گئی۔ قارئین کرام! اگر جہری نمازوں میں امام کے پیچھے قرآن کرنے کی کچھ بھی اجازت ہوتی یا شیخ الاسلام ابن تیمیہ کے خزانہ معلومات میں ممانعت پر کوئی وزنی دلیل اور اُمت کی اکثریت کی معیت نہ ہوتی تو یقیناً وہ کبھی ایسی نازک تشبیہ نہ نقل کرتے۔

شیخ الاسلام ابن تیمیہ..... علامہ ذہبیؒ ان کی تعریف ان الفاظ سے کرتے ہیں۔
 ”شیخ الاسلام العلامة الحافظ الناقد المفسر المجتہد عالی قدر رئیس الزہاد یگانہ دوران بحر العلوم الزکی الشجاع السخی اور لکھے ہیں کہ مخالف اور موافق سب ان کی تعریف میں رطب اللسان ہیں۔
 (تذکرہ ج ۳ ص ۲۷۸ / احسن الکلام ج ۱ ص ۹۴)

حضرت امام بخاریؒ

فرماتے ہیں کہ آیت..... واذا قرئ القرآن (الآیۃ)..... میں استماع اور انصات کا حکم ہے اور استماع کا تحقق صرف ان نمازوں میں ہو سکتا ہے جن میں قرأت سنی جاسکتی ہو اور سری نمازوں میں چونکہ قرأت سنی نہیں جاسکتی اس لئے ان میں مقتدی کو امام کے پیچھے قرأت کرنی جائز ہوگی۔ لہذا آیت اپنے عموم پر باقی نہیں رہتی اور منکرین قرأت خلف الامام کا علی الاطلاق استدلال اس آیت سے صحیح نہ ہوا۔ (اوکما قال جزء القرآن ص ۹ اور یہی سوال امام بیہقیؒ نے کتاب القرآن ص ۷۶ میں کیا ہے)۔

استماع کا معنی

استماع کا معنی سننا نہیں بلکہ کان دھرنا اور توجہ کرنا ہے۔ قرأت سنی جاسکتی ہو یا نہ۔
 ۱: آنحضرت ﷺ کی عادت یہ تھی کہ جب بسلسلہ جہاد کسی قصبہ یا شہر پر حملہ کرنا چاہتے تھے تو:
 وکان یستمع الاذان فان سمع اذانا امسک والا اغار.....
 ”پہلے توجہ کرتے اگر اذان کی آواز سن لیتے تو حملہ سے باز رہتے ورنہ ہلہ بول دیتے تھے۔“

(مسلم ص ۱۶۶/ ابو عوانہ ج ۱ ص ۳۳۵/ دارمی ص ۳۲۳/ طحاوی ص ۲۷۱)
 حضرت شیخ الحدیث فرماتے ہیں۔ قطبی کا طالب علم بھی بخوبی اس امر سے واقف ہوگا کہ تقسیم الشی الی نفسہ والی غیرہ محال ہے۔ اگر استماع اور سماع کا ایک ہی معنی ہو تو اس حدیث کا مطلب یہ ہوگا کہ آپ ﷺ اذان سنتے تھے، سوا اگر آپ ﷺ سن لیتے تو حملہ نہ کرتے، والا حملہ کر دیتے تھے۔ جب پہلے اذان سن لی ہوتی تھی تو پھر اگر اذان سن لیتے کا کیا مطلب؟ استماع کا معنی کان دھرنا اور توجہ کرنا ہے۔ مطلب واضح ہے کہ آپ ﷺ پہلے کان دھرتے اور توجہ کرتے، توجہ کے بعد اگر اذان سن لیتے تو فبہا والا حملہ کر دیتے تھے۔

کتب لغت کا حوالہ

- ۲: صراح ص ۳۱۳ میں لکھا ہے، استماع گوش داشتن..... کان دھرنا اور توجہ کرنا۔
- ۳: لغت کے امام ثعلبؒ سے روایت ہے۔ واذ اقرئ القرآن (الآیۃ) کا یہ مطلب نقل کیا گیا ہے کہ:

قال ثعلبؒ ”معناه اذا قرأ الامام فاستمعوا الی قرآنہ ولا تتکلموا۔ (تاج العروس ج ۱ ص ۵۹۱)

”ثعلبؒ کہتے ہیں کہ استماع کا معنی یہ ہے کہ جب امام قرأت کرے تو اس کی قرأت کی طرف توجہ کرو اور بولو مت۔“

- ۴: اور امام راغبؒ فرماتے ہیں کہ والاستماع الاصغاء.....
 استماع کا مطلب ہے کان دھرنا اور توجہ کرنا ہے۔ (مفردات ص ۲۳۲)
 ۵: اور مختار الصحاح میں ہے واستمع له ای اصغى..... کہ استمع لہ کا یہ معنی ہے کہ اس نے توجہ کی اور کان دھرے۔
 ۶: منجد اور قاموس میں ہے استمع له واليه اصغى استمع لہ اور الیہ کا ایک ہی مطلب ہے کہ اس نے توجہ کی اور کان دھرے۔ (منجد ص ۳۶۲ / قاموس ج ۳ ص ۴۱)
 ۷: امام نوویؒ لکھتے ہیں الاستماع الاصغاء..... (شرح مسلم ج ۱ ص ۱۸۳)
 کہ استماع کا معنی توجہ کرنا اور کان دھرنا ہے۔
 ۸: امام رازیؒ لکھتے ہیں لان السماع غیر والاستماع غیر (تفسیر کبیر ج ۳ ص ۵۰۴)

سماع اور چیز ہے اور استماع اور ہے۔
 ان تمام پیش کردہ اقتباسات سے یہ بات روشن ہو جاتی ہے کہ استماع اور سماع دو الگ الگ چیزیں ہیں۔ اور استماع کا معنی کان دھرنا اور توجہ کرنا ہے، اس میں سننے کا معنی ملحوظ نہیں ہے۔ لہذا اس آیت کو صرف جہری نمازوں کے ساتھ مخصوص کر دینا باطل ہے بلکہ یہ آیت سری اور جہری ہر قسم کی نمازوں کو شامل ہے اور سماع قرأت ترک قرأت کی علت نہیں۔

انصات کا معنی

- انصات کا معنی ہے ”خاموش بودن“۔ (صراح ص ۶۹)
 قاموس (ج ۱ ص ۹۲) میں ہے انصت مکت یعنی انصات کا معنی خاموش ہونا ہے اور یہی معنی مغرب (ج ۲ ص ۲۱۲) اور منجد (ص ۸۸۳) وغیرہ کتب لغت میں آئے ہیں۔ امام نوویؒ لکھتے ہیں الانصات السکوت کہ انصات کا معنی سکوت کرنا اور خاموش رہنا ہے۔ (شرح مسلم ج ۱ ص ۲۸۳)

امام بیہقیؒ لکھتے ہیں..... اذلا فرق بین السکوت والانصات عند العرب.....

(کتاب القراءة ص ۸۴)

اہل عرب کے نزدیک سکوت اور انصات میں کوئی فرق نہیں ہے اور مختار الصحاح میں ہے کہ:

الانصات السکوت والاستماع انصته وانصت له. (ص ۵۸)

”انصات کا معنی خاموش رہنا اور کان دھرنا ہے۔ لام کے ساتھ ہو یا بدون لام دونوں

کا ایک ہی معنی ہے۔“

اور منجد میں ہے کہ:

انصت وانصت له سکت مستمعاً لحديثه. (ص ۸۸۳)

”انصت وانصت له کا معنی یہ ہے کہ اس کی بات کے لئے توجہ کرتے ہوئے

خاموش ہو گیا۔“

اور تاج العروس میں ہے کہ:

وانصته وانصت له اذا سکت له مثل نصحه ونصح له وانصته وانصت له

مثل نصحته ونصح له والانصات هو السکوت والاستماع للحديث يقال

انصته وانصت له. ص ۵۹۱ ج ۱

”انصته وانصت له کا معنی ایک ہی ہے کہ اس کے لئے خاموش ہو گیا جیسے

نصحه اور نصح له کا ایک ہی مطلب ہے اور انصات کا معنی سکوت اور بات کی

طرف توجہ کرنا ہے۔ کہا جاتا ہے۔ انصته وانصت له۔“

امام ابوبکر الرازیؒ لکھتے ہیں کہ ہم نے بیان کیا ہے کہ یہ آیت وجوب انصات پر دلالت کرتی

ہے جب کہ امام قرأت کر رہا ہو، جہر سے قرأت کرے یا آہستہ اور اہل لغت کہتے ہیں کہ انصات کا

معنی کلام سے رک جانا اور قرأت کی توجہ کے لئے خاموش رہنا ہے اور پڑھنے والا کسی صورت میں

منصت اور ساکت نہیں ہو سکتا کیونکہ سکوت کلام کی ضد ہے اور سکوت کا یہ معنی ہے کہ زبان کو کلام

کے لئے حرکت نہ دی جائے۔ (احکام القرآن ج ۳ ص ۴۹ / احسن الکلام ج ۱ ص ۱۹۸)

سکوت کا معنی

امام اللغة والادب ابو عبد الله الحسين بن احمد المعروف بابن خالويه (المتوفى ۳۷۰ھ) لکھتے

ہیں:

نرف الرجل اذا انقطعت حجته عند المناظرة وسكت واسكت مثله.

(اعراب ثلثين من القرآن ص ۷۶)

یعنی مناظرہ کرتے وقت جب کوئی آدمی بالکل لاجواب ہو کر خاموشی اختیار کر لیتا ہے تو اس پر نرف کا لفظ اطلاق ہوتا ہے۔ اسی طرح جب کوئی اپنے کلام کو منقطع کر دیتا ہے تو اس پر سکت اور اسکت بولا جاتا ہے۔

منجد ص ۳۵۲ اور قاموس ج ۱ ص ۹۲ میں لکھا ہے:

اسکت انقطع كلامه فلم يتكلم.

کہ سکوت کا معنی یہ ہے کہ کلام بالکل ترک کر دیا اور کوئی بات نہ کی۔

مجمع البحار ج ۲ ص ۱۲۵ میں اس کی تصریح یوں کی ہے:

جرى الوادى ثلاثاً ثم سكت اى انقطع.

یعنی تین دن تک سیلاب چلتا رہا پھر بالکل رک گیا۔

امام راغب اصفہانی (المتوفى ۵۰۳ھ) لکھتے ہیں:

(مفردات ص ۲۲۵)

السكوت مختص بترك الكلام.

سکوت ترک کلام کے ساتھ مختص ہے۔

امام رازی تحریر فرماتے ہیں:

لان السكوت عدمى معناه لم يقل شيئاً ولم ينقل امراً ولم يتصرف فى

قول ولا فعل ولا شك ان هذا المعنى عدمى محض. (مناظرات امام رازی

ص ۳۵)

سکوت عدی ہے اس کا معنی یہ ہے کہ اس نے کچھ بھی نہیں کھایا نہ کوئی بات نقل کی ہے اور نہ کسی قول اور فعل میں تصرف کیا ہے اور اس کی عدی محض ہونے میں کیا شک اور شبہ ہو سکتا ہے؟

حضرت شیخ الحدیث مدظلہ العالی فرماتے ہیں۔ ان منقول حوالوں سے یہ بات قطعیت کے ساتھ ثابت ہو جاتی ہے کہ بغیر مکمل خاموشی کے انصات اور سکوت اور اسکات کا مفہوم کسی طرح بھی متحقق نہیں ہو سکتا ہے اور جو لوگ جہری یا سری نمازوں میں امام کے پیچھے مقتدی کے لئے قرأت تجویز کرتے ہیں، وہ کسی طرح انصات پر عامل نہیں تصور کئے جاسکتے اور یہ بھی وضاحت کے ساتھ عرض کیا جا چکا ہے کہ استماع کا معنی کان دھرنا اور توجہ کرنا ہے، سننا اس کے مفہوم میں شامل نہیں ہے۔ اس لئے سری اور جہری کا سوال اٹھانا محض بے جا اور دور از کار بحث ہے۔

آہستہ پڑھنا بھی انصات اور استماع کے سراسر منافی ہے

جو حضرات بحالت اقتداء امام کے پیچھے آہستہ قرأت تجویز کرتے ہیں اور اس کو انصات اور استماع کے منافی نہیں سمجھتے، وہ غلطی پر ہیں۔ صحیح حدیث میں آتا ہے کہ جب حضرت جبرائیل علیہ السلام وحی لے کر آتے اور آنحضرت ﷺ کو قرآن کریم پڑھاتے تو آپ ﷺ بھی آہستہ آہستہ ساتھ پڑھتے جاتے کہ مبادا حضرت جبرائیل علیہ السلام کے تشریف لے جانے کے بعد میں بھول نہ جاؤں اور..... کان یہ حرک شفتیہ..... آپ آہستہ آہستہ ہونٹ مبارک ہلاتے جاتے تھے مگر اللہ تعالیٰ کو یہ بھی پسند نہ آیا کہ آپ قرأت قرآن کے وقت اپنے ہونٹوں کو حرکت دیں اور یہ حکم نازل ہوا..... لا تحرك به لسانک..... کہ آپ اپنی زبان تک کو حرکت نہ دیں۔..... فاستمع له وانصت..... (بخاری ج ۱ ص ۳ / مسلم ج ۱ ص ۱۸۴ / طحاوی ص ۳۴۳)

سو آپ کان دھریں اور پوری طرح توجہ کریں اور مکمل خاموشی اختیار کریں۔

اس سے معلوم ہوا کہ آہستہ پڑھنا زبان کو حرکت دینا اور ہونٹ ہلانا استماع اور انصات کے بالکل منافی ہے۔ اس لئے تو آپ کو تحریک لسان اور تحریک شفتین سے بھی منع کیا گیا حالانکہ آپ آہستہ ہی پڑھتے تھے۔ بعض علماء نے..... واذا ذکر ربک فی نفسک..... (الآیۃ)

سے آہستہ قرأت کرنے کے جواز پر استدلال کیا ہے۔

حافظ ابن کثیرؒ ان کی تردید کرتے ہوئے لکھتے ہیں:

وهذا بعيد مناف للانصات المأمور به. (تفسير ابن كثير مع العالم ج ۳ ص ۶۲۶/

وبغيره ج ۲ ص ۲۸۱)

یہ معنی حق اور انصاف سے بعید اور انصات مأمور بہ کے قطعاً اور سراسر منافی اور مخالف

ہے۔

حضرات! آفتاب نیم روز کی طرح یہ بات ثابت ہو چکی ہے کہ مقتدی کے لئے سری اور

جہری کسی بھی نماز میں قرأت کرنا استماع انصات اور سکوت کے منافی ہے۔ (احسن

الکلام ج ۱ ص ۲۰۰)

قرأت خلف الامام اور علامہ آلوسیؒ (المتوفی ۱۲۷۰ھ)

واذ قرئ القرآن فاستمعوا له وانصتوا لعلکم ترحمون.....

اور یہ آیت حضرت ابو حنیفہؒ کی دلیل ہوئی کہ مقتدی سری اور جہری کسی نماز میں بھی قرأت

نہیں پڑھے گا کیونکہ یہ آیت نماز اور غیر نماز دونوں میں قرأت قرآن کے وقت وجوب استماع کا

تقاضا کرتی ہے اور غیر نماز میں جواز استماع اور ترک دونوں کے لئے دلیل قائم ہے۔ سو نماز میں

انصات جہر اور اخفاء دونوں میں اپنی حالت پر رہے اور اس کی تائید ایک بڑی جماعت کی روایات

سے ہے۔

حدیث نبوی ﷺ

سوعبد بن حمیدؒ اور ابن ابی حاتمؒ اور بیہقیؒ اپنی سنن میں حضرت مجاہدؒ سے روایت کرتے ہیں

کہ ایک انصاریؒ نے ایک نماز میں رسول اللہ ﷺ کے پیچھے قرأت پڑھی سو یہ آیت نازل ہوئی

کہ:

واذ قرأ القرآن فاستمعوا له وانصتوا.....

”کہ جب قرآن پڑھا جائے تو کان لگا کر سنو اور چپ ہو جاؤ جیسا کہ اللہ تعالیٰ نے حکم فرمایا ہے۔“

اور ابن ابی شیبہؒ نے زید بن ثابتؓ سے روایت کیا ہے کہ امام کے پیچھے مقتدی کے لئے قرأت نہیں ہے۔

حدیث نبوی ﷺ

اور اسی طرح ابن ابی شیبہؒ نے حضرت ابو ہریرہؓ سے روایت کیا ہے کہ رسول کریم ﷺ نے ارشاد فرمایا۔ تحقیق امام اس لئے مقرر کیا گیا ہے کہ اس کی اقتدا کی جائے سو جب وہ تکبیر کہے تو تم بھی تکبیر کہو اور جب وہ قرأت پڑھے تو تم چپ اور خاموش رہو۔

ابن جریرؒ وغیرہ نے حضرت ابن مسعودؓ سے روایت کی ہے کہ آپؐ نے صحابہؓ کے ساتھ نماز پڑھی، سو کچھ لوگوں سے سنا کہ آپؐ کے پیچھے قرأت پڑھ رہے ہیں۔ پس آپؐ نے نماز کے بعد فرمایا، تم ابھی تک نہیں سمجھے، تم ابھی تک عقل نہیں رکھتے کہ..... واذا قرئ القرآن فاستمعوا له وانصتوا (الایۃ)..... جب قرآن پڑھا جاتا ہو تو تم کان لگا کر سنو اور خاموش ہو جاؤ جیسا کہ اللہ تعالیٰ نے ارشاد فرمایا ہے۔

حدیث نبوی ﷺ

اور اسی طرح ابن ابی شیبہؒ نے حضرت جابرؓ سے روایت کیا ہے کہ نبی کریم ﷺ نے ارشاد فرمایا۔ جس کے لئے امام ہو تو امام کی قرأت، مقتدی کی قرأت ہے۔

امام آلوسیؒ فرماتے ہیں کہ یہ حدیث جب صحیح ہوئی تو اللہ تعالیٰ کا یہ ارشاد:

فاقرأوا ما تيسر منه.....

اور نبی کریم ﷺ کا یہ ارشاد:

لا صلوة الا بقراءات.....

کے عموم میں واجب ہے کہ خصم کے طریق پر بالکل تھکیں ہو سو مقتدی اس سے بے شک

نکل گیا۔

اور ہمارے طریق پر بھی مقتدی اس سے خارج ہے کیونکہ اس عموم سے بعض کی تخصیص اجماعاً ہوئی ہے اور وہ ہے رکوع میں امام کو پالینا، سو اس کے بعد مقتدی کی تخصیص حدیث مذکور سے جائز ہوگی۔ (روح المعانی ج ۵ ص ۱۵۱ / مظہری ج ۱۰ ص ۱۱۹، ۱۲۰)

تاہم غلطی کرنے والے منفرد سے آپؐ نے فرمایا کہ تکبیر کے بعد..... ثم اقرا ما تبسر معک من القرآن..... پھر پڑھ جو تیرے پاس آسان ہو قرآن سے۔ یہ فرمانا حالت اقتداء میں نہیں بلکہ حالت انفراد میں ہے لہذا تمام ادلہ میں موافقت پیدا ہوگئی۔

(روح المعانی ج ۵ ص ۱۵۱)

(احقر)

اور یہ حدیث صحاح ستہ میں مکرر ہے۔

بلکہ حقیقت میں یوں کہا جاتا ہے کہ مقتدی کی قرأت شرعاً ثابت ہے اس لئے کہ امام کی قرأت مقتدی کی قرأت ہے۔ سو اگر مقتدی قرأت کرے تو ایک نماز میں دو قرأتیں ہوئیں اور یہ مشروع نہیں۔

اور باقی اس حدیث کی تصحیح میں کلام۔ سو یہ حدیث متعدد طریقوں سے حضرت جابرؓ نے نبی کریم ﷺ سے مرفوع روایت کی ہے اور اس کی تضعیف بھی کی گئی ہے اور ساتھ ساتھ تضعیف کرنے والوں نے اس حدیث کو مرفوع بھی قرار دیا ہے جیسا کہ دارقطنیؒ اور بیہقیؒ اور ابن عدیؒ کہ صحیح یہ ہے کہ یہ حدیث مرسل ہے۔ اس لئے کہ حفاظ مثلاً سفیان بن عیینہؒ اور ابوالاحوصؒ و شعبہؒ و اسرائیلؒ و شریکؒ و جریرؒ اور ابوالزبیرؒ و عبد بن حمیدؒ اور بہت حضرات نے حضرت موسیٰؒ بن ابی عائشہؒ سے، انہوں نے عبد اللہ بن شدادؒ سے اور انہوں نے نبی کریم ﷺ سے۔ سو انہوں نے اس حدیث کو مرسل قرار دیا ہے اور حضرت ابو حنیفہؒ نے بھی بعض دفعہ مرسل ذکر کیا ہے۔

اور اسی صورت میں ہم کہیں گے کہ اکثر اہل علم کے نزدیک مرسل حدیث حجت ہے۔ سو ہماری منشا کے مطابق عمل کے لئے یہ ہمارے لئے کافی ہے اور علیٰ طریق الإلزام سو مرسل کے حجت ہونے پر ہمارے پاس دلیل بھی ہے اور اگر مرسل کے حجت ہونے سے ہم تنزل کرے تو امام اعظمؒ

نے اس حدیث کو سند صحیح کے ساتھ مرفوع بھی ذکر کیا ہے۔

حدیث نبوی ﷺ

امام محمد بن الحسن موطا میں فرماتے ہیں:

قال ابن ابی شاذان ابو حنیفۃ حدثنا ابو الحسن موسیٰ بن ابی عائشہ عن عبد اللہ بن شداد عن جابر بن عبد اللہ عن النبی ﷺ قال من صلی خلف الامام فان قرأ الامام له قرأۃ.

”کہ مجھے خبر دی ابو حنیفہ نے، ان کو ابو الحسن موسیٰ بن ابی عائشہ نے اور انہوں نے عبد اللہ بن شداد سے اور انہوں نے جابر بن عبد اللہ سے اور انہوں نے نبی کریم ﷺ سے کہ جس نے امام کے پیچھے نماز پڑھی سو امام کی قرأت مقتدی کی قرأت ہے۔“

امام آلوسی فرماتے ہیں کہ معترضین کا کہنا کہ یہ مرفوع نہیں، یہ کہنا صحیح نہیں ہے۔

حدیث نبوی ﷺ

تحقیق احمد بن منیع نے اپنی مسند میں فرمایا ہے کہ مجھے خبر دی اسحاق ازرق نے کہ مجھے بیان کیا سفیان اور شریک نے موسیٰ بن ابی عائشہ سے اور وہ عبد اللہ بن شداد سے اور وہ جابر سے، وہ نبی کریم ﷺ سے کہ جس کے لئے امام ہو تو امام کی قرأت اس کی قرأت ہے۔ (التعلیق الصبیح للشیخ محمد ادریس ج ۱ ص ۴۹۹ / روح المعانی ج ۳ ص ۱۵۱ / مظہری ج ۱۰ ص ۱۱۹، ۱۲۰)

حدیث نبوی ﷺ

پھر فرمایا کہ مجھے بیان کیا جریر نے موسیٰ سے، وہ عبد اللہ سے کہ نبی کریم ﷺ نے یہی فرمایا۔ لیکن اس حدیث میں حضرت جابر کا ذکر نہیں فرمایا اور اس کو روایت کیا عبد بن حمید نے کہ

مجھے بیان کیا ابو نعیمؒ نے کہا کہ مجھے بیان کیا حسن بن صالح نے، وہ ابوالزبیرؒ سے، وہ حضرت جابرؓ سے کہ نبی کریم ﷺ نے یہی فرمایا۔
(منظہری ج ۱۰ ص ۱۱۹، ۱۲۰)

امام آلوسیؒ فرماتے ہیں کہ حضرت جابرؓ کی پہلی حدیث شیخینؒ کی شرط پر ہے اور ثانی مسلم کی شرط پر۔ سو یہی ہیں سفیانؒ اور شریکؒ اور جریرؒ اور ابوالزبیرؒ کہ انہوں نے اس حدیث کو مرفوع ذکر کیا ہے۔ سو مترضین کا دعویٰ عدم رفع کا باطل ہوا۔ اور اگر ثقہ راوی تفرّد کرے تو اس کا قبول کرنا واجب ہے کیونکہ رفع زیادت ہے اور ثقہ کی زیادت قبول ہے پس اگر اکیلا نہ ہو۔ (بلکہ تفرّد والے کئی ہوں تو اور بھی تقویت ہوگئی)۔ اور ثقہ راوی کبھی حدیث کو مسند ذکر کرتے ہیں اور کبھی مرسل اور اس حدیث کو ابن عدیؒ نے امامؒ سے اس کے ترجمہ میں قصہ کے ساتھ ذکر کیا ہے اور اس حدیث کو معہ قصہ کے ابو عبد اللہ الحاکم نے ذکر کر کے کہا ہے۔

حدیث نبوی ﷺ

کہ مجھے بیان کیا ابو محمدؒ بن بکرؒ بن محمدؒ بن حمدان صیرفیؒ نے، کہا مجھے بیان کیا عبد الصمد بن الفضل البغویؒ نے، کہا مجھے بیان کیا مکی بن ابراہیمؒ نے ابو حنیفہؒ سے، انہوں نے موسیٰ بن ابی عائشہؒ سے، انہوں نے عبد اللہ بن الشداد بن الہادؒ سے، انہوں نے حضرت جابر بن عبد اللہؓ سے کہ نبی کریم ﷺ نماز پڑھ رہے تھے اور آپؐ کے پیچھے ایک صاحب قرآن کر رہے تھے سو ایک صحابیؓ نے اس کو قرأت سے روکا۔ پس نماز کے بعد وہ صاحب اس صحابیؓ پر متوجہ ہو کر کہا کہ تو مجھے رسول اللہ ﷺ کے پیچھے قرأت پڑھنے سے روکتا ہے۔ سو دونوں کا تنازعہ ہو کر نبی کریم ﷺ سے ذکر کیا۔ سو آپؐ نے فرمایا:

من صلی خلف الامام فان قرأ الامام له قرأة.....

”کہ جس نے امام کے پیچھے نماز پڑھی سو امام کی قرأت اس کی قرأت ہے۔“

اور حضرت ابو حنیفہؒ کی ایک روایت میں یہ قصہ ظہر اور یا عصر کا ہے کہ ایک شخص رسول اللہ ﷺ کے پیچھے ظہر یا عصر میں قرآن پڑھ رہے تھے۔ سو ایک شخص نے اشارے سے روکا۔ سو نماز

کے بعد اس نے کہا، کیا تو مجھے روکتا ہے الحدیث۔

اور امام شعیبیؒ فرماتے ہیں کہ میں نے ستر (۷۰) بدری صحابہؓ پالے کہ وہ سب مقتدی کو قرأت خلف الامام سے روکتے تھے۔

(روح المعانی ج ۵ ص ۱۵۲)

اور ابو عبد اللہ علامہ قرطبی الانصاریؒ آیت..... واذا قرئ القرآن فاستمعوا له وانصتوا..... کے متعلق فرماتے ہیں کہ یہ خطبہ کے متعلق نازل ہوئی ہے اور یہ قول سعید بن جبیرؒ و مجاہدؒ و عطاءؒ و عمرو بن دینارؒ و زید بن اسلمؒ و قاسم بن خیمرہ و مسلم بن یسارؒ و شہر بن خوشبؒ و عبد اللہ بن مبارکؒ کا ہے۔ پھر خود فرماتے ہیں کہ یہ قول ضعیف ہے اس لئے کہ خطبہ میں قرآن قلیل ہے اور انصاف سب میں واجب ہے اور یہی ابن العربی النقاشی (المتوفی ۵۴۳ھ) کا قول ہے اور بے شک آیت مکی ہے اور مکہ المکرمہ میں خطبہ اور جمعہ نہ تھا۔ (ہکذا فی التعلیق ج ۱ ص ۲۹۸ لشیخنا علامہ محمد ادریس کاندھلویؒ)

اور امام طبریؒ نے سعید بن جبیرؒ سے بھی روایت کی ہے کہ یہ انصاف یوم الاضحیٰ اور یوم الفطر اور یوم الجمعہ اور جہاں امام جہر کرتا ہے۔ سو یہ عام ہے اور یہی صحیح ہے کیونکہ اس میں تمام وہ جمع ہو گئے جس کو اس آیت اور سنت وغیرہ نے انصاف میں جمع کر دیا ہے۔ (تفسیر قرطبی احکام القرآن ج ۷/۸ ص ۳۰۹)

اور قاضی ابوالسعودؒ اس آیت کی تفسیر میں فرماتے ہیں کہ جمہور صحابہ رضی اللہ تعالیٰ عنہم اجمعین اس پر ہیں کہ یہ آیت مقتدی کے استماع میں ہے اور روایت کی گئی ہے کہ صحابہؓ (شروع میں) نماز کے اندر باتیں کرتے تھے۔ سو امام کی قرأت کے لئے ان کو استماع اور انصاف کا حکم کیا گیا اور حضرت ابن عباسؓ فرماتے ہیں کہ نبی کریم ﷺ فرض نماز میں قرأت فرما رہے تھے اور صحابہ کرامؓ نے بھی پیچھے سے قرأت شروع کی سو یہ آیت نازل ہو گئی اور خارج از صلوٰۃ سو عام علماء استجاب کے قائل ہیں۔ (تفسیر ابی السعود ج ۳ ص ۷۲ قاضی ابوالسعود محمد بن محمد بن المصطفیٰ العمدادی الحنفی المتوفی ۹۸۷ھ)

اور علامہ شوکانیؒ فرماتے ہیں کہ یہ امر خاص ہے نماز کے وقت کے ساتھ جب کہ امام قرأت میں مصروف ہو اور مخفی نہیں کہ لفظ میں اس سے زیادہ وسعت ہے اور عام اپنے سبب پر کوتاہ نہیں ہوتا۔ سو استماع اور انصات قرأت قرآن کے وقت ہر حالت میں ہوگا۔ (تفسیر فتح القدیر ج ۱ ص ۸۰۳ الامام العلامة محمد بن علی بن محمد الشوکانیؒ التونی ۱۲۵۰ھ)

ابتداء اسلام میں نماز کے اندر باتیں، سلام، قرأت خلف

الامام سب کو جائز تھا

حضرت قاضی ثناء اللہ پانی پتیؒ فرماتے ہیں کہ ابن ابی شیبہؒ نے اپنی مصنف میں اور ابن جریری طبریؒ اور ابن منذرؒ اور ابن ابی حاتمؒ اور ابوالشیخؒ اور ابن مردویہؒ اور بیہقیؒ نے اپنی سنن میں ابو عیاضؒ کی سند سے کہ حضرت ابو ہریرہؓ فرماتے ہیں کہ صحابہؓ نماز میں باتیں کرتے تھے سو یہ آیت نازل ہو گئی اور آپؐ سے دوسری روایت یہ ہے کہ رسول اللہ ﷺ کے پیچھے اونچی آواز سے ممانعت میں آئی۔

حدیث نبوی ﷺ

اور ابن ابی حاتمؒ اور ابن مردویہؒ حضرت ابن مسعودؓ سے روایت کرتے ہیں کہ رسول کریم ﷺ نماز پڑھ رہے تھے اور میں نے سلام کیا۔ سو آپؐ نے سلام کا جواب نہیں دیا اور اس سے پہلے آدمی اپنی نماز میں باتیں کرتا تھا اور اپنی حاجت کے لئے کہہ بھی دیتا۔ سو جب آپؐ فارغ ہوئے تو سلام کا جواب دیا اور فرمایا کہ اللہ تعالیٰ جیسا چاہتا ہے حکم فرماتے ہیں اور یہ آیت نازل ہو گئی:

واذ قرئی القرآن فاستمعوا له وانصتوا لعلکم ترحمون.....

اور ابن جریرؒ نے حضرت عبداللہ ابن مسعودؓ سے تخریج کر کے فرمایا کہ ہم ایک دوسرے پر نماز میں سلام کہتے تھے سو..... فاستمعوا وانصتوا..... نازل ہوئی۔

حدیث نبوی ﷺ

ابن مردویہؒ اور بیہقیؒ اپنی سنن میں حضرت عبداللہ بن مغفلؓ سے روایت کرتے ہیں کہ لوگ نماز میں باتیں کرتے تھے سوائے اللہ تعالیٰ نے یہ آیت نازل فرمائی۔ پس نبی کریم ﷺ نے نماز میں باتوں سے منع فرمایا اور عبدالرزاقؒ اور عبد بن حمیدؒ اور ابوالشیخؒ اور ابن جریرؒ اور بیہقیؒ حضرت قتادہؓ سے روایت کرتے ہیں کہ صحابہ کرامؓ شروع سے نماز میں باتیں کرتے تھے۔ کوئی آدمی آ جاتا اور صحابہؓ نماز میں ہوتے تو ساتھی سے پوچھتے، کتنی رکعات ہو گئیں تو جواب میں کہہ دیتا اتنی اتنی۔ سو اللہ تعالیٰ نے یہ آیت اتاری۔ سو حکم دیا گیا استماع اور انصات کا۔

اور عبد بن حمیدؒ ضحاکؒ سے روایت کرتے ہیں کہ صحابہؓ نماز میں باتیں کرتے تھے سوائے اللہ تعالیٰ نے یہ آیت نازل فرمائی۔

حضرت قاضی ثناء اللہؒ فرماتے ہیں۔ سو یہ روایات دلالت کرتی ہیں کہ نماز میں کلام سے ممانعت اس آیت سے ہوئی۔ سو امام ابو حنیفہؒ فرماتے ہیں اور ایک روایت میں احمد بن حنبلؒ بھی کہ نماز میں کلام چاہے قصداً ہو یا نسیاً اور یا سہو ہو کر اور یا جہر کے ساتھ اور یا تحریم سے جا مل تھا، قلیل ہو کثیر اس سے نماز ٹوٹ جاتی ہے۔ البتہ سلام نسیاً مبطل نہیں ہے۔

(تفسیر مظہری ج ۳ ص ۴۲۸)

اور امام محی السنۃ بغویؒ نے حضرت مقداد رضی اللہ عنہ سے روایت کیا ہے کہ انہوں نے کچھ لوگوں سے سنا کہ وہ امام کے ساتھ قرأت پڑھ رہے ہیں۔ سو جب نماز پوری کی تو فرمایا کہ تم ابھی تک نہیں سمجھے..... واذا قرئ القرآن فاستمعوا له وانصتوا..... کہ جب قرآن پڑھا جاتا ہو تو کان لگا کر سنو اور خاموش رہو جیسا کہ اللہ تعالیٰ نے امر فرمایا ہے۔ امام بغویؒ فرماتے ہیں، یہ حضرت حسنؒ اور امام زہریؒ اور امام نخعیؒ کا قول ہے کہ یہ آیت نماز میں قرآن خلف الامام کے متعلق ہے۔

امام بغویؒ فرماتے ہیں، یہ اولیٰ ہے اس سے کہ یہ آیت انصات فی الخطبہ کے متعلق ہو۔

کیونکہ یہ آیت مکی ہے اور جمعہ مدینہ میں واجب ہوا ہے۔ اور شیخ ابن ہمام فرماتے ہیں کہ امام بیہقی نے امام احمد سے نقل کیا ہے کہ یہ آیت نماز کے بارے میں ہے اور حضرت مجاہد سے نقل کیا ہے کہ نبی کریم ﷺ نماز میں قرأت فرما رہے تھے سو آپ نے ایک انصاری نو جوان کی قرأت سنی تو یہ آیت نازل ہو گئی۔ (التعلیق الصبح ج ۱ ص ۴۹۰)

واذ قرئی القرآن فاستمعوا له وانصتوا.....

قاضی محمد ثناء اللہ العثماني پانی پٹی (المتوفی ۱۲۲۵ھ) تفسیر مظہری ج ۳ ص ۲۵۰۔ اور ہمارے حنفیہ حضرات نے اس آیت سے استدلال کیا ہے اور سعید بن مسیب اور محمد بن کعب اور امام نہ ہری اور ابراہیم اور حسن فرماتے ہیں کہ یہ آیت نماز کے متعلق ہے اور ابوداؤد کی روایت میں ہے۔ امام احمد فرماتے ہیں کہ لوگوں کا اجماع ہے کہ یہ آیت نماز کے متعلق ہے۔ شرح الکبیر اور امام بیہقی مجاہد سے روایت کرتے ہیں کہ رسول کریم ﷺ صبح کی نماز پڑھا رہے تھے سو ایک انصاری نو جوان کی قرأت سنی تو یہ آیت نازل ہوئی۔ (التعلیق الصبح لشیخنا علامہ محمد ادریس کاندھلوی ج ۱ ص ۴۹۰)

اور حضرت عبداللہ بن مغفل رضی اللہ عنہ فرماتے ہیں، جس نے بھی قرآن سنا تو اس پر استماع سننا اور انصاف خاموشی واجب ہے اور یہ آیت..... واذ قرئی القرآن فاستمعوا له وانصتوا..... قرأت خلف الامام کے حق میں نازل ہو گئی ہے۔ (مظہری ج ۳ ص ۲۵۱) اور ہر چند مقتدی سے قرأت خلف الامام کے سقوط کی وجہ سو یہ حدیث ہے۔

حدیث نبوی ﷺ

حضرت جابرؓ حضرت نبی کریم ﷺ سے روایت کرتے ہیں۔ آپ نے فرمایا کہ جس کے لئے امام ہو سو امام کی قرأت اس کی قرأت ہے۔ (احمد، دارقطنی، تفسیر مظہری) حضرت شیخ الحدیث والتفسیر علامہ محمد سرفراز خان صفدر مدظلہ العالی فرماتے ہیں۔ شروع شروع میں جس وقت حضرت جبرائیل علیہ السلام اللہ تعالیٰ کی طرف سے قرآن کریم لائے، ان کے پڑھنے کے ساتھ ساتھ آنحضرت ﷺ بھی دل میں پڑھتے جاتے تھے تاکہ جلد اسے یاد کر

لیں اور سیکھ لیں مبادا حضرت جبرائیل علیہ السلام چلے جائیں اور وہ پوری طرح محفوظ نہ ہو سکے۔
ظاہر بات ہے کہ اس صورت میں پوری طرح سننے اور سمجھنے میں دقت ہوتی تھی۔ ارشاد ہوا کہ آپ
ہم تن متوجہ ہو کر سنیں جس وقت حضرت جبرائیل پڑھیں آپ اس وقت خاموش ہو کر توجہ کریں اور
سنیں اور زبان مبارک کو حرکت نہ دیں۔ قرآن کریم کا حرف بحرف جمع کرنا اور آپ کی ذات سے
پڑھوانا ہمارے ذمہ ہے۔ آیات ملاحظہ کریں:

لا تحرك به لسانك لتعجل به..... ان علينا جمعه وقرآنہ..... فاذا قرآنہ
فاتبع قرآنہ..... ثم ان علينا بيانه..... (سوری قیامتہ پ ۲۹)

”نہ حرکت دیجئے قرآن کے پڑھنے میں اپنی زبان کو تا کہ آپ جلدی اس کو سیکھ لیں۔
اس کا جمع کرنا اور اس کا (آپ کی زبان سے) پڑھانا ہمارے ذمہ ہے اور جب ہم
(بزبان فرشتہ) پڑھیں تو آپ ان کے پڑھنے کی اتباع کریں پھر ہمارا ذمہ ہے اس کو
کھول کر بتلانا۔“

(اور امام بخاریؒ..... فاذا قرآنہ فاتبع قرآنہ..... کی تفسیر میں ابن عباسؓ کی روایت سے
یوں ارشاد فرماتے ہیں..... فاستمع وانصت..... کہ کان لگا کر سنیں اور خاموشی اختیار کر لیں۔
(بخاری ج ۱ ص ۳ ج ۲ ص ۱۱۲۲) اور ایک جگہ بخاری شریف میں فاعل ہے کہ سننے کے بعد عمل
کریں اور مفسرین کرامؒ نے بھی..... فاستمع وانصت..... سے یہی معنی کیا ہے تو جب قرآن
کی مراد معلوم ہوئی تو حضرت ابو ہریرہؓ وغیرہ کی روایت میں..... واذا قرا فانصتوا..... میں کیا
اشکال رہا۔ احقر)۔

ان آیات سے معلوم ہوا کہ قرآن کریم کی تعلیم و تدریس اور تلاوت کے وقت سامعین کو
خاموش رہ کر پوری دلجمعی اور توجہ کے ساتھ قاری اور تالی کی قرأت سنی چاہئے کیونکہ قرآن کریم
کے آداب اور اتباع اور اس کی تعظیم و تکریم کا یہی واضح پہلو ہے۔

ابن کثیرؒ

حافظ ابن کثیرؒ تحریر فرماتے ہیں کہ اس میں آنحضرت ﷺ کو اللہ تعالیٰ کی طرف سے تعلیم دی گئی ہے کہ فرشتہ سے وحی کس کیفیت سے حاصل کرنی ہے، کیونکہ آپؐ وحی کے لینے میں جلدی کرتے اور فرشتہ سے اس کی قرأت میں مسابقت کرتے تھے۔ اللہ تعالیٰ نے آپؐ کو حکم دیا کہ جب فرشتہ وحی لائے تو آپؐ توجہ فرمائیں اور قرآن پاک کو آپؐ کے سینہ میں محفوظ کر دینے کا ذمہ اللہ تعالیٰ نے خود اٹھا لیا ہے۔ (تفسیر ج ۴ ص ۴۴۹)

اس سے معلوم ہوا کہ آپؐ اس آیت کے نزول سے پہلے اس طرح پڑھنے کو خلاف ادب نہ سمجھتے تھے لیکن آپؐ پر واضح کر دیا گیا کہ آپؐ کا کام استماع ہے، ساتھ ساتھ پڑھنا نہیں ہے۔ باقی حضرت ابن عباسؓ کی روایت ہمارے مطلب کے خلاف نہیں ہے کیونکہ آپؐ اسی خیال سے پڑھتے تھے کہ مبادا بھول نہ جاؤں (شوق و عشق ہے) سو آپؐ پر منکشف کر دیا گیا کہ آپؐ بھولیں گے بھی نہیں اور اس طرح قرآن کریم کا ادب بھی ملحوظ رہے گا۔ ایک دوسرے مقام پر اللہ تعالیٰ نے آنحضرت ﷺ کو ان الفاظ سے خطاب فرمایا ہے۔

ارشادِ ربانی

وَلَا تَعْجَلْ بِالْقُرْآنِ مِنْ قَبْلِ أَنْ يَقْضَى الْوَحْيُ وَقُلْ رَبِّ زِدْنِي عِلْمًا.
(طہ ۱۱۳)

اور آپؐ جلدی نہ کریں قرآن کے لینے میں جب تک پورا نہ ہو جایا کرے اس کا اترنا اور کہئے اے رب زیادہ کر علم میرا اور سمجھ۔

(پس علم کی عظمت اور خوبیوں سے بے بہرہ جہال لوگ، حق پرست علماء، علوم و فنون اور قرآن و حدیث کے ماہرین سے جل اٹھ کر عوام سے چھٹکارہ کے لئے یوں کہتے ہیں کہ یہ 14 علوم شیطان نے پڑھے ہیں۔ احقر)

یہ آیت بھی اس امر کو صراحت کے ساتھ بیان کرتی ہے کہ تلاوت اور قرأت قرآن کریم کے

وقت سامعین کو پورے تدبر اور انہماک کے ساتھ قرآن سننا چاہئے اور خود ساتھ ساتھ پڑھنے کی کوشش اور کاوش نہیں کرنی چاہئے۔

جنات کا تذکرہ

بعثت محمدی ﷺ سے پہلے جنوں کو کچھ آسمانی خبریں معلوم ہو جاتی تھیں۔ جب آنحضرت ﷺ پر وحی آنا شروع ہوئی تو وہ سلسلہ بند ہو گیا اور بہت کثرت سے شہب کی مار پڑنے لگی۔ جنوں کو خیال ہوا کہ ضرور کوئی نیا واقعہ رونما ہوا ہے جس کی وجہ سے آسمانی خبروں پر بہت زیادہ سخت پھرے بھلائے گئے ہیں۔ اسی کی تلاش و جستجو کے لئے جنوں کے مختلف گروہ مشرق و مغرب میں پھیل پڑے۔ ان میں سے ایک جماعت بطن نخلہ (مکہ مکرمہ کے پاس ایک مقام کا نام ہے) کی طرف سے گزری، وہاں اتفاق سے اس وقت آنحضرت ﷺ اپنے چند اصحابؓ کے ساتھ نماز فجر ادا کر رہے تھے۔ اللہ تعالیٰ نے جنوں کی اس ٹکڑی کا رخ قرآن کریم سننے کے لئے ادھر پھیر دیا۔ قرآن کریم کی آواز ان کو بہت عجیب اور موثر و دلکش معلوم ہوئی اور اس کی عظمت اور ہیبت دلوں پر چھا گئی۔ آپس میں کہنے لگے کہ چپ رہو اور خاموشی کے ساتھ یہ کلام پاک سنو۔ آخر قرآن کریم نے ان کے دلوں میں گھر کر لیا، وہ سمجھ گئے کہ یہی وہ نئی چیز ہے جس نے جنوں کو آسمانی خبروں سے روکا ہے۔

بہر حال جب آنحضرت ﷺ قرآن کریم پڑھ کر فارغ ہوئے تو یہ لوگ اپنے دلوں میں ایمان و یقین کا موجزن سمندر لے کر واپس ہوئے اور اپنی قوم کو نصیحت کی جس کی پوری تفصیل سورہ جن میں کی گئی ہے اور آنحضرت ﷺ کو بھی اسی سورۃ کے ذریعہ سے ان کا پورا قصہ اور واقعہ بتلایا گیا۔ ارشاد ہوتا ہے:

واذ صرفنا الیک نفرأ من الجن یستمعون القرآن فلما حضروه قالوا انصتوا فلما قضی ولوا الی قومهم منذرین.....

(پ ۱۲۶ احقاف ۴)

”اور جب متوجہ کر دیا ہم نے جنوں کا ایک گروہ آپ کی طرف وہ سننے لگے قرآن پھر جب وہاں پہنچے بولے چپ اور خاموش رہو پھر جب قرآن ختم ہوا تو اپنی قوم کی طرف چلے گئے تاکہ ان کو خدا تعالیٰ کی مخالفت اور عذاب سے ڈرائیں۔“

اللہ تعالیٰ نے اس مضمون میں جنوں کے اس گروہ کی تعریف بیان کی ہے کہ انہوں نے (ادباً) نہ صرف یہ کہ پوری توجہ کئے خاموش رہ کر قرآن کریم کی قرأت سنی بلکہ اس کا رخیہ پر دوسروں کو بھی آمادہ کیا اور مرد مؤمن کی بھی یہی عادت اور خصلت ہونی چاہئے کہ قرأت قرآن کے وقت خود چپ رہے اور دوسروں کو بھی اس کی تلقین کرے۔

اللہ تعالیٰ کافروں اور مشرکوں کے ایک برے منصوبے کا تذکرہ یوں کرتا ہے اور اس کے بعد ان کو سزا کا مستوجب قرار دیتا ہے۔

وقال الذين كفروا لا تسمعوا لهذا القرآن والغوا فيه لعلكم تغلبون.....
(خم سجدہ پ ۲۴)

”اور کافروں اور منکروں نے کہا اس قرآن کے سننے کے لئے کان مت دھرو اور قرأت قرآن کے وقت شور و غل مچاؤ تاکہ تم غالب ہو جاؤ۔“

حضرت شیخ فرماتے ہیں، اگرچہ مشرکین کا قرآن کریم کو سننا اور قرأت کے وقت شور و غل مچانا معاندانہ اور مخالفانہ طور پر تھا اور حضرات مجوزین قرأت خلف الامام کو قرآن کریم سے یقیناً عداوت اور عناد نہیں ہوتا اور نہ ان کا پڑھنا من کل الوجوہ ان کافروں کے شور و غل کے برابر ہے اور گو وہ از روئے دیانت پڑھتے ہیں لیکن دیکھنا صرف یہ پہلو ہے کہ قرآن کریم کی قرأت اور تلاوت کے وقت خود پڑھنا کیا باعث مخالفت و منازعت اور تشویش و ہاتھ پائی کا سبب ہے یا نہیں؟ اگر ایسا ہے اور یقیناً ہے تو ایسے موقع پر خود قرآن کریم کا پڑھنا آداب قرآن کریم کے خلاف ہے اور موجب تشویش افکار ہوگا لہذا حق اور صواب یہی ہے کہ تلاوت قرآن کریم کے وقت خاموش رہ کر اس کا ادب و احترام ملحوظ رکھنا چاہئے۔ (سو کسی کا یہ کہنا کہ جن باتوں کی شریعت نے اجازت دی ہے وہ کیوں بے ادبی ہو) تو اس کا جواب یہ ہے کہ جہری نمبازوں میں امام کے ساتھ ساتھ

قرأت کرنے کا کسی شرعی دلیل سے ثبوت نہیں ہے اور یہ خلاف اجماع ہے۔ (گوسری میں اختلاف ہے)۔

آیت کی تفسیر میں ابن کثیر کا ارشاد

قرآن کریم کی اس آیت کی تفسیر میں حافظ ابن کثیر لکھتے ہیں:

ان جاہل کافروں اور ان کے نقش قدم پر چلنے والوں کا یہ حال ہے کہ وہ قرآن کی قرأت کے وقت خاموشی اور سکوت اختیار نہیں کرتے اور شور و غل مچاتے ہیں۔ (احقر نے اوگی میں نصف صدی قرآن کا درس دیا تو بڑے مسلمان مولویوں سمیت چھوٹوں سے کہتے تھے کہ شور و غل کرو اور ریڈیو اونچی آواز سے لگاؤ تاکہ اس کا درس لاؤڈ سپیکر پر کوئی نہ سنے۔ نعوذ باللہ من ذالک۔ احقر)۔ ایک دفعہ میں نے ایسے جاہلوں کو بہت سمجھایا مگر جہالت اور بڑھگئی تو اللہ تعالیٰ نے ان کے لئے ریڈیو کو جو وہ اس قرآن کے وقت اونچی آواز سے لگائے ہوئے تھے، ٹیبل کے اوپر ہی دو ٹکڑے کر کے نیچے گرادیا۔ اس کے بعد پھر خود معتقد ہو گئے، کوئی اندھا اور کوئی سو گئے۔ (احقر)

اور مؤمنوں کو اللہ تعالیٰ نے اس کے خلاف حکم دیا کہ جب قرآن مجید پڑھا جائے تو تم اس کی طرف توجہ کرو اور خاموش رہو تاکہ تم پر رحمت نازل کی جائے۔ (تفسیر ابن کثیر ج ۳ ص ۸۹ مع العالم)

حافظ صاحب کی عبارت سے یہ بات بالکل عیاں ہو جاتی ہے کہ قرأت قرآن کے وقت مؤمنوں کا کام دلجمعی کے ساتھ اس کو سننا ہے اور جاہل کافر اور ان کے پیروکار اس ضابطہ کو ملحوظ نہیں رکھتے بلکہ اس کی خلاف ورزی کرتے ہیں۔

حضرت ابن مسعودؓ کا واقعہ

حضرت عبداللہ بن مسعودؓ سے روایت ہے کہ ایک مرتبہ آنحضرت ﷺ نے ان سے فرمایا، اے ابن مسعود! مجھے قرآن کریم پڑھ کر سناؤ۔ ابن مسعود فرماتے ہیں، میں نے کہا، حضرت! کیا میں آپ کو قرآن پڑھ کر سناؤں؟ حالانکہ آپ پر قرآن کریم نازل ہوا ہے تو آپ

نے ارشاد فرمایا کہ..... انی اشتہی ان اسمعه من غیرى..... میرا دل چاہتا ہے کہ کسی دوسرے سے قرآن سنو۔ (مسلم ج ۱ ص ۲۷۰)

5

یہ روایت بخاری ج ۲ ص ۱۶۵۹ اور ترمذی ج ۲ ص ۱۲۷ وغیرہ میں بھی موجود ہے بلکہ بخاری شریف کے کئی مقامات میں ہے۔ چنانچہ حضرت ابن مسعودؓ نے سورۃ نساء کا کافی حصہ پڑھ کر سنایا اور آنحضرت ﷺ نے پورے ذوق و شوق سے سنا۔

قرآن پاک سننے کا اجر دہرا ہے

امام نوویؒ اس حدیث کی شرح میں اس سے جو احکام اور فوائد اخذ ہو سکتے ہیں، ان کی تفصیل کرتے ہوئے تحریر کرتے ہیں۔ ان فوائد میں سے ایک یہ ہے کہ قرآن کریم کا بغور سننا اور توجہ کرنا اور رونا اور تدبر کرنا پسندیدہ بات ہے۔ اور یہ بات بھی مستحب ہے کہ دوسرے سے قرآن کریم سنے اور دوسرے سے سننا خود پڑھنے سے فہم و تدبر میں زیادہ مدد و معاون ہے۔

(نووی شرح مسلم ج ۱ ص ۲۷۰)

یعنی اگرچہ قرآن کریم کا پڑھنا کارثواب ہے لیکن جس طرح دوسرے سے سننے میں فہم و تدبر اور غور و فکر کا موقع ملتا ہے، وہ یقیناً خود پڑھنے سے حاصل نہیں ہو سکتا۔ اس لئے خود پڑھنے کے بجائے بعض اوقات دوسروں سے سننا افضل اور اعلیٰ ہے۔ قرآن کریم کے..... من جاء بالحسنة فله عشر امثالها..... کہ جس نے ایک نیکی کی اس کو دس گنا ثواب ملے گا۔ قاعدہ سے عموماً اور اس صحیح حدیث سے خصوصاً کہ جو شخص قرآن کریم کا ایک حرف پڑھے گا اس کو دس (ترمذی ج ۲ ص ۱۱۵) نیکیاں عطا ہوگی۔

یہ امر ثابت ہوتا ہے کہ خود پڑھنے والا دس نیکیوں کا مستحق ہے لیکن بعض روایات سے معلوم ہوتا ہے کہ دوسرے سے قرآن سننے والے کو بیس نیکیاں ملتی ہیں۔ چنانچہ حضرت ابو ہریرہؓ جناب رسول خدا ﷺ سے روایت کرتے ہیں:

من استمع الى آية من كتاب الله كتب له حسنة مضاعفة..... (الحدیث)

”جو آدمی قرآن کریم کی ایک آیت سنتا ہے اس کے لئے دہرا اجر لکھا جاتا ہے۔“

(رواہ احمد فی مسندہ ابن کثیر ج ۲ ص ۲۸۱)

چونکہ مقتدی پر انصاف واجب ہے اس لئے اس حدیث کی رو سے اس کو دہرا اجر ملے گا اور غیر حافظ جب حافظ کی قرأت سننے کے لئے توجہ کرے تو اس حدیث کی رو سے وہ بھی دہرے اجر کا مستحق ہے۔ خدا تعالیٰ کے ہاں کیا کمی ہے۔

اور شیخ الاسلام ابن تیمیہؒ لکھتے ہیں کہ:

دل الكتاب والسنة والاجماع على ان الاستماع الفضل من القراءة.
(فتاویٰ ج ۲ ص ۱۳۳)

”کتاب و سنت اور اجماعت اُمت سے یہ امر ثابت ہو چکا ہے کہ قرآن کریم کی قرأت کو سننا خود پڑھنے سے زیادہ اعلیٰ اور افضل ہے۔“ (احسن الکلام ج ۱ ص ۱۱۸)

تفسیر حقانی اور قرأت خلف الامام

بحث اول.....

یہ سورت (یعنی فاتحہ) نماز میں پڑھی جاتی ہے اور ہر نماز میں اس کا پڑھنا شرع نے ضروری کر دیا یہاں تک کہ جس نماز میں یہ سورۃ نہ پڑھی جائے وہ فاسد یا باطل ہے۔ چنانچہ نبی کریم ﷺ فرماتے ہیں:

حدیث نبوی ﷺ

من صلى صلوة لم يقرأ فيها ابام القرآن فهي خداج ثلثا غير تمام الحديث. (رواہ مسلم)

”یعنی جس نے الحمد نماز میں نہیں پڑھی وہ نماز ناقص ہے تام نہیں۔“ تین بار یہی فرمایا۔

حدیث نبوی ﷺ

وعن عبادة بن الصامت قال قال رسول الله ﷺ لا صلوة لمن لم يقرأ
بفاتحة الكتاب.....
(بخاری و مسلم)

”کہ جس نے الحمد للہ نہیں پڑھی اس کی نماز نہیں ہوتی۔“

یہ مسئلہ تو سب کے نزدیک مسلم ہے کہ نماز میں الحمد للہ کا پڑھنا واجب ہے مگر جب کہ نماز
جماعت سے ہو تو مقتدی کو بھی الحمد للہ پڑھنا چاہئے یا جماعت میں صرف امام کا پڑھنا مقتدیوں کی
طرف سے کافی ہے؟

حضرت امام ابو حنیفہؒ اور ان کے شاگرد امام ابو یوسفؒ و امام محمدؒ اور امام مالکؒ اور امام احمدؒ اور
اسحقؒ اور سفیان ثوریؒ اور ابن شہاب زہریؒ اور ابراہیم نخعیؒ اور عبد اللہ ابن مبارکؒ اور قاسم بن محمدؒ
اور عروہ بن زبیرؒ بڑے بڑے محدثین، تابعین اور صحابہ کبار کا یہ مذہب ہے کہ مقتدی الحمد للہ نہ
پڑھے بلکہ چپ ہو کر امام کی قرأت کو سنے اور ختم کے وقت آمین کہہ کر اپنی مشارکت ثابت کر دے
ان چند دلائل کی وجہ سے۔

ارشاد باری تعالیٰ

اللہ تعالیٰ فرماتا ہے:

وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ.....

”کہ جب قرآن پڑھا جائے تو چپ ہو کر سنو تا کہ تم پر رحمت ہو۔“

بعض لوگ اس کے جواب میں کہتے ہیں کہ یہ خطبے کے بارے میں نازل ہوئی ہے یعنی خطبے
کے وقت چپ کرنا مراد ہے۔ مگر یہ جواب صحیح نہیں۔ اولاً تو یوں کہ یہ آیت مکہ ہے اور خطبہ مدینہ
میں آ کر جب جمعہ شروع ہوا تب مقرر ہوا۔ چنانچہ اکثر مفسرین بالخصوص امام محی السنۃ بغوی شافعیؒ
اپنی تفسیر ”معالم التنزیل“ میں اس کے مقرر ہیں۔ ثانیاً یوں کہ گو خطبے کے بارے میں آیت کا نازل

ہونا فرض کیا جاوے مگر لحاظ عبارت کا ہوتا ہے نہ کہ موقع نزول کا۔ کس لئے کہ آیت سرقہ اور آیت لعان اور دیگر آیات خاص اشخاص کے معاملوں میں نازل ہوئی ہیں مگر ان کی عبارت پر لحاظ کر کے عام حکم جاری کیا جاتا ہے۔ ثالثاً جب خطبہ میں (کہ جہاں غالباً نصیحت حسب وقت ہوتی ہے سرتاسر قرآن مجید نہیں پڑھا جایا کرتا)۔ چپ رہنا واجب ہوا تو جہاں قرآن پڑھا جاوے اور حالت نماز اور توجہ الی اللہ ہو تو وہاں بدرجہ اولیٰ سکوت کرنا چاہئے۔

حدیث نبوی ﷺ

عن ابی ہریرۃ قال قال رسول اللہ ﷺ انما جعل الامام لیؤتم بہ فاذا کبر فکبروا واذا قرأ فانصتوا.....
(رواہ ابوداؤد و الترمذی و ابن ماجہ)

”یعنی نبی کریم ﷺ نے فرمایا ہے کہ امام صرف اس لئے مقرر کیا گیا ہے کہ لوگ نماز میں اس کی اقتداء کریں پس چاہئے کہ جب وہ تکبیر کہے تو تکبیر کہو اور جب وہ قرآن پڑھے تو چپ ہو کر سنو۔“

اس حدیث کی تصحیح احمد بن حنبلؒ اور مسلم اور ابن عبد البرؒ اور ابن حزمؒ نے کی ہے۔
(التعلیق الصبح ج ۱ ص ۴۹۸ شیخ و شیخ الدنیا علامہ محمد ادریس کاندھلویؒ و تفسیر حقانی

ص ۶۶، ۶۷ ج ۱)

حدیث نبوی ﷺ

امام مسلم نے ابو ہریرہؓ اور قتادہؓ سے روایت کی ہے کہ نبی کریم ﷺ نے فرمایا:
واذا قرأ فانصتوا.....
”کہ جب امام پڑھے تو چپ کرو۔“

حدیث نبوی ﷺ

امام مالکؒ اور امام احمدؒ اور ابوداؤدؒ اور ترمذیؒ اور نسائیؒ اور ابن ماجہؒ نے ابو ہریرہؓ سے روایت

کی ہے کہ ایک جہری نماز میں نبی کریم ﷺ نے (نماز سے فارغ ہو کر لوگوں کی طرف متوجہ ہو کر) پوچھا کہ تم میں سے کس نے میرے ساتھ کچھ پڑھا ہے؟ ایک شخص نے عرض کیا کہ ہاں۔ آپ نے فرمایا کہ میں کہتا تھا کہ مجھے قرآن پڑھنے میں کون جھگڑ رہا ہے۔ پس لوگوں نے یہ سنا (تو جن نمازوں میں کہ پکار کر قرآن پڑھا جاتا ہے ان میں) صحابہؓ امام کے پیچھے الحمد للہ پڑھنے سے رک گئے۔

ان کے علاوہ اور بہت سی احادیث صحیحہ اس بارہ میں وارد ہیں کہ جن کے ذکر کرنے کو ایک دفتر چاہئے لیکن امام شافعیؒ اور ظاہریہ کہتے ہیں کہ گو امام کے ساتھ پڑھنا ممنوع ہے مگر جب امام دم لیتا ہے بالخصوص تین سکتوں میں مقتدی کو چاہئے کہ الحمد للہ پڑھ لے۔ کس لئے کہ مسلم نے روایت کی ہے کہ جب میں نے ابو ہریرہؓ سے پوچھا کہ امام کے پیچھے بھی الحمد للہ پڑھیں تو انہوں نے فرمایا کہ..... اقرابھا فی نفسک..... (الحديث) کہ اپنے دل میں پڑھ لیں۔

اس کا جواب یہ ہے کہ اس سے مراد مضمون الحمد للہ کو دل میں تصور کر لینا ہے نہ کہ پڑھنا۔ کس لئے کہ یہی ابو ہریرہؓ پیشتر روایت کر چکے ہیں کہ جب امام پڑھے تو حضرت فرماتے ہیں کہ چپ ہو کر سنو پس یہاں خلاف حکم حضرت کے کیونکر ابو ہریرہؓ فتویٰ دیتے اور چپ کرنا مطلقاً حضرت نے فرمایا، خواہ الحمد للہ ہو یا کوئی اور سورۃ ہو سب سے چپ کرنا ہے۔

امام شافعی کے اور بھی دلائل ہیں مگر وہ دلائل سابقہ کے مقابلہ میں کچھ وقعت نہیں رکھتے اس لئے اس کا بیان کرنا بے فائدہ سمجھتا ہوں۔ ازاں جملہ یہ ہے کہ ابو داؤد اور ترمذی اور نسائی نے جہاں امام کے پیچھے پڑھنے سے ممانعت کی روایت کی ہے وہاں الحمد للہ کو بھی مستثنیٰ کر لیا ہے۔

لا تفعلوا الا بفاتحة الكتاب فانه لا صلوة لمن لم يقرأ بها.

واضح ہو کہ فریق اول کے (اعنی جو کہ امام کے پیچھے الحمد پڑھنا نماز میں درست نہیں جانتے) دو قول ہیں۔ حضرت امام ابو حنیفہؒ اور ابو یوسفؒ تو مطلقاً منع کرتے ہیں خواہ امام پکار کر پڑھے یا آہستہ کیونکہ جو دلائل کہ امام کے پیچھے الحمد للہ پڑھنے سے منع کرتے ہیں وہ عام ہیں، سریہ اور جہریہ کی کوئی قید نہیں۔ اور امام محمدؒ وغیرہ یہ کہتے ہیں کہ جب امام چپکے پڑھے (یعنی صلوة سریہ

میں) تو مقتدی الحمد پڑھ لے، کس لئے کہ اب امام سے منازعت نہیں پائی جاتی اور فضیلت الحمد پڑھنے کی ملتی ہے اور ان احادیث مخالفین پر بھی عمل ہو جاتا ہے اور یوں خالی کھڑے رہنے سے کیا فائدہ۔ (تفسیر حقانی ج ۱ ص ۶۶/۶۷)

امام محمدؒ بھی سری جہری دونوں میں قرأت خلف الامام کے قائل نہیں

جن لوگوں نے امام محمدؒ کا یہ مسلک نقل کیا ہے کہ وہ سری نمازوں میں مقتدی کے لئے امام کے پیچھے سورۃ فاتحہ پڑھنے کو مستحسن سمجھتے تھے، وہ غلطی پر ہیں۔ چنانچہ حافظ ابن الہمامؒ (المتوفی ۸۸ھ) تحریر فرماتے ہیں کہ جو لوگ امام محمدؒ کا یہ مذہب نقل کرتے ہیں کہ وہ امام کے پیچھے مقتدی کے لئے سورۃ فاتحہ کو جائز اور مستحسن سمجھتے ہیں، وہ لوگ غلط فہمی کا شکار ہیں۔ ان کا قول حضرت امام ابوحنیفہؒ اور امام ابو یوسفؒ کی طرح ممانعت کا ہے۔ (فتح الملہم ج ۲ ص ۲۰)

صاحب درمختار نے لکھا ہے کہ امام محمدؒ کی طرف یہ نسبت کہ وہ امام کے پیچھے قرأت کو جائز قرار دیتے ہیں، ضعیف ہے اور علامہ شامیؒ لکھتے ہیں کہ امام محمدؒ نے ”کتاب الاثار“ میں تصریح کی ہے کہ ہم جہری اور سری کسی نماز میں امام کے پیچھے قرأت کے قائل نہیں ہیں۔ اور یہ دعویٰ کہ امام کے پیچھے قرأت کرنے میں احتیاط ہے تو یہ دعویٰ ممنوع ہے بلکہ احتیاط ترک قرأت میں ہے کیونکہ یہاں دودلیلوں میں سے قوی تر دلیل پر عمل ہو رہا ہے۔

(ردالمحتار شامی ج ۱ ص ۳۶۶)

قرأت خلف الامام اور امام طحاویؒ (المتوفی ۳۲۱ھ)

امام ابو جعفر احمد بن محمد بن سلامہ الحنفیؒ نے تیسری صدی کے کبار ائمہ مجتہدین اور محدثین عظامؒ کو دیکھ لیا ہے۔ علامہ ذہبیؒ لکھتے ہیں کہ وہ الامام العلامہ اور الحافظ تھے اور انہوں نے بہترین کتابیں لکھی ہیں۔ محدث ابن یونسؒ کا بیان ہے کہ وہ ثقہ ثبت، فقیہ اور بڑے عقلمند تھے اور انہوں

نے اپنے بعد کوئی اپنا نظیر نہیں چھوڑا۔ (تذکرہ ج ۳ ص ۲۸)

مسلمہ بن قاسم کا بیان ہے کہ وہ ثقہ جلیل القدر، فقیہ البدن اور علماء کے اختلافات کے جاننے میں بڑی مہارت رکھتے تھے۔ (لسان)

المیزان ج ۱ ص ۲۷۶)

حافظ ابو عمر ابن عبدالبر کا بیان ہے کہ وہ تمام فقہاء کے مذاہب پر گہری نگاہ رکھنے والے تھے۔ (الجواہر المفضیۃ ج ۱ ص ۱۰۵)

امام ابن ندیم فرماتے ہیں کہ:

وكان اوحدا اهل زمانه علماً وزهداً. (الفہرست لابن ندیم ص ۳۰۶)

کہ وہ اپنے زمانہ میں علم و زہد میں یکتا تھے۔

اور حافظ ابن القیم لکھتے ہیں: امام الحنفیۃ فی وقته فی الحدیث والفقہ و

معرفت اقوال السلف۔ (اجتماع جیوش الاسلامیہ ص ۹۶) کہ وہ اپنے وقت میں حدیث فقہ

اور معرفت اقوال السلف میں احناف کے امام تھے۔ (احسن الکلام ج ۱ ص ۳۸۰)

باب ثانی

احادیث نبویہ علیہ الصلوٰۃ والتسلیم

حدیث نبوی ﷺ

امام طحاویؒ فرماتے ہیں کہ مجھے بیان کیا حسین بن نصرؒ نے۔ وہ فرماتے ہیں کہ میں نے یزید بن ہارونؒ سے سنا کہ مجھے خبر دی محمد بن اسحاقؒ نے محمد بن ربیعؒ سے اور انہوں نے عبادۃ بن الصامتؓ سے کہ رسول اللہ ﷺ نے ہمیں صبح کی نماز پڑھائی اور قرأت میں خلط آیا۔ سو جب آپؐ نے سلام پھیر لیا تو فرمایا کیا تم میرے پیچھے قرأت پڑھتے ہو، ہم نے کہا، یا رسول اللہ! پڑھتے ہیں۔ فرمایا، نہ پڑھو مگر فاتحہ الکتاب سو فاتحہ کے بغیر نماز نہیں ہوتی۔ (طحاوی ج ۱ ص ۱۴۱)

حدیث نبوی ﷺ

امام طحاویؒ فرماتے ہیں مجھے بیان کیا حسین بن نصرؒ نے کہ میں نے سنا یزیدؒ سے۔ کہا خبر دی ہمیں محمد بن اسحاقؒ نے کہ ہمیں بیان کیا یحییٰ بن عبادؒ بن عبد اللہ بن زبیرؒ نے اپنے والد عبادؒ سے، انہوں نے حضرت عائشہؓ سے کہ میں نے خود رسول اللہ ﷺ سے سنا، آپؐ نے فرمایا کہ ہر وہ نماز جس میں اُمّ القرآن نہ پڑھی جائے سو وہ ناقص ہے۔ (طحاوی ج ۱ ص ۱۴۲)

حدیث نبوی ﷺ

امام طحاویؒ فرماتے ہیں کہ مجھے بیان کیا ابن مرزوقؒ نے، کہا مجھے بیان کیا حبان بن ہلالؒ نے، کہا مجھے بیان کیا یزید بن زریجؒ نے، کہا ہمیں خبر دی محمد بن اسحاقؒ نے سو اسی مذکور سند سے

حدیث ذکر کی۔ (طحاوی ج ۱ ص ۱۴۲)

حدیث نبوی ﷺ

امام طحاویؒ فرماتے ہیں کہ مجھے بیان کیا یونسؑ نے، کہا مجھے خبر دی ابن وہبؒ نے کہ مجھے بیان کیا مالکؒ نے علاء بن عبد الرحمنؒ سے، انہوں نے ابوالسائبؒ مولیٰ ہشام بن زہرہؒ سے سنا، کہا میں نے ابو ہریرہؓ سے یوں فرماتے ہوئے سنا کہ رسول اللہ ﷺ نے فرمایا کہ جس نے اُم القرآن کے بغیر نماز پڑھی وہ نماز تام نہیں ناقص ہے ناقص ہے تین دفعہ فرمایا۔ سو حضرت ابو ہریرہؓ نے فرمایا، یا رسول اللہ ﷺ! میں کبھی امام کے پیچھے ہوتا ہوں تو آپؐ نے فرمایا، اے فارسی اس کو اپنے نفس میں پڑھ۔ (طحاوی ج ۱ ص ۱۴۲)

امام طحاویؒ کی تحقیق

امام ابو جعفر طحاویؒ فرماتے ہیں، سوان آثار کی طرف ایک قوم گئی ہے اور انہوں نے تمام نمازوں میں فاتحہ الکتاب کے ساتھ قرآن خلف الامام کو واجب قرار دیا ہے۔ (اور علامہ بدرالدین عینی صاحب عمدۃ القاریؒ فرماتے ہیں، قوم سے مراد امام اوزاعیؒ و عبد اللہ بن مبارکؒ و مالکؒ و شافعیؒ اور احمدؒ اور اسحاقؒ اور ابو ثورؒ اور داؤدؒ مراد ہیں۔ حاشیہ طحاوی) اور اس مسئلہ میں اوروں نے خلاف کیا ہے۔ (علامہ عینیؒ فرماتے ہیں اس سے مراد امام ثوریؒ اور ایک روایت میں امام اوزاعیؒ اور امام ابو حنیفہؒ اور امام ابو یوسفؒ اور امام محمدؒ اور ایک روایت میں امام احمدؒ اور عبد اللہ بن وہبؒ و اشہب مالکیؒ ہیں۔ حاشیہ طحاوی)

سو یہ حضرات فرماتے ہیں کہ ہم نہیں دیکھتے ہیں کہ امام کے پیچھے کسی نماز میں فاتحہ الکتاب وغیرہ پڑھی جائے اور اس مسئلہ میں ان کی حجت یہ ہے کہ حضرت ابو ہریرہؓ اور حضرت عائشہؓ کی وہ حدیث جو کہ نبی کریم ﷺ سے مروی ہے کہ ہر وہ نماز جس میں اُم القرآن نہ پڑھی جائے سو وہ خداج اور ناقص ہے۔ سو اس میں یہ دلیل تو نہیں ہے کہ آپؐ کی مراد اس نماز سے امام کے پیچھے یعنی مقتدی ہے، سو یہ جائز ہے کہ آپؐ کی مراد اس سے وہ نماز ہو جس میں امام نہ ہوں اور ہر چند کہ

اس حکم سے مقتدی خارج ہو گیا اس لئے کہ رسول اللہ ﷺ نے ارشاد فرمایا کہ جس کے لئے امام ہو سو امام کی قرأت مقتدی کی قرأت ہے۔ سو آپ نے امام کی قرأت کے ساتھ مقتدی کو بھی قاری قرار دیا۔ پس آپ کا یہ ارشاد کہ جس نے بغیر فاتحہ الکتاب کے نماز پڑھی سو اس کی نماز خداج ہے، پس مقتدی سابق ارشاد کی وجہ سے اس سے خارج ہو گیا۔ (یعنی مقتدی کی نماز خداج اور ناقص نہیں)۔ خدجت الناقۃ جب کہ مجرد سے ہو تو معنی یہ کہ اونٹنی نے بچہ مدت وضع سے پہلے جنا ہے، بچہ تام الاعضاء ہو یا نہ اور اخدجت الناقۃ جب کہ مزید سے ہو تو معنی یہ کہ اونٹنی نے بچا جنا ناقص الاعضاء چاہے تام المدت اور یا کم۔ سو حدیث دلالت کر رہی ہے کہ نماز بدوں الفاتحہ ناقص تو ہے مگر باطل نہیں۔ (عرف الشذی علی الترمذی محدث کبیر علامہ انور شاہ کشمیری ج ۱ ص ۷۸)

حسب ارشادی نبوی جب امام کی قرأت مقتدی کی قرأت ہوئی تو پھر مقتدی کی نماز کیونکر باطل ہوئی۔ لہذا خداج کا تعلق صرف امام اور مفرد سے رہا اور یہی قرآن و حدیث سے مناسبت رکھتا ہے، اگر تیرا دل لگتا ہے۔ (احقر)۔

ابن قدامہؒ فرماتے ہیں کہ امام احمد بن حنبلؒ نے فرمایا کہ ہم نے کسی اہل اسلام سے یہ نہیں سنا کہ وہ یوں کہہ دے کہ امام جب قرأت جہر سے پڑھے تو مقتدی کی نماز جائز نہیں جب کہ وہ قرأت نہ پڑھے اور فرمایا، یہ ہے نبی کریم ﷺ اور آپ کے صحابہؓ اور تابعین اور یہ ہے امام مالک جاز کے اصل میں اور یہ ہے امام ثوریؒ اہل عراق میں اور یہ ہے امام اوزاعیؒ اہل شام میں اور یہ ہے امام لیثؒ اہل مصر میں۔ ان میں سے کسی نے بھی یہ نہیں کہا ہے کہ ایک آدمی نے نماز پڑھی بغیر قرأت کے اور اس کے امام نے قرأت پڑھی اور اس کی نماز باطل ہو۔

(معنی ابن قدامہؒ ج ۱ ص ۶۰۶/ بعینہا یہ عبارت شرح مقنی ج ۲ ص ۱۳/ احسن الکلام

ج ۱ ص ۱۰۱)

امام ابو جعفر طحاویؒ فرماتے ہیں۔ تحقیق ہم نے حضرت ابوالدرداءؓ (کے کلام) کو دیکھا کہ وہ بھی نبی کریم ﷺ سے یہی سنتے ہیں (کہ امام کی قرأت مقتدی کی قرأت ہے) سو امام طحاویؒ کے نزدیک بھی قرأت ماموم و مقتدی پر نہیں۔

(طحاوی ج ۱ ص ۱۳۲)

حدیث نبوی ﷺ

امام طحاوی فرماتے ہیں کہ مجھے بحر بن نصرؓ نے بیان کیا، کہا مجھے عبد اللہ بن وہبؓ نے بیان کیا، ان کو معاویہ بن صالحؓ نے اور مجھے بیان کیا احمد بن داؤدؓ نے، کہا مجھے بیان کیا محمد بن ثنیٰؓ نے، کہا مجھے بیان کیا عبد الرحمن بن مہدیؓ نے، کہا مجھے بیان کیا معاویہ بن صالحؓ نے ابو زہریہؓ سے، انہوں نے کثیر بن مرثدہؓ سے، انہوں نے حضرت ابوالدرداءؓ سے کہ ایک شخص نے کہا، یا رسول اللہ ﷺ! نماز میں قرآن ہے۔ فرمایا، ہاں۔ سو ایک انصاریؓ نے کہا، واجب ہو گیا۔ کہتے ہیں کہ مجھے حضرت ابوالدرداءؓ نے فرمایا، میرا گمان ہے کہ امام نے جب قوم کی امامت کرائی تو اس کی قرأت قوم کے لئے کافی ہے۔

امام ابو جعفر طحاویؒ فرماتے ہیں۔ سو یہ حضرت ابوالدرداءؓ ہیں کہ نبی کریم ﷺ سے سنا کہ کل نماز میں قرآن ہے۔ سو ایک انصاریؓ نے کہا کہ واجب ہے تو آپؐ نے اس میں انکار نہیں کیا انصاریؓ کے قول سے اس کے بعد حضرت ابوالدرداءؓ نے اپنی رائے سے کہا جو کچھ کہا تاہم حضرت ابوالدرداءؓ کے نزدیک منفرد اور امام پر قرأت ہے، ماموم یعنی مقتدیوں پر نہیں ہے۔ سو تحقیق حضرت ابوالدرداءؓ نے حضرت ابو ہریرہؓ کی رائے سے مخالفت کی کہ قرأت امام و مقتدی دونوں پر ہے۔ (بلکہ صرف امام پر ہے)۔

معلوم ہوا کہ اس میں کسی کا بھی دوسرے پر حجت نہیں۔ (طحاوی ج ۱ ص ۱۳۲)

اور یہ جو حضرت ابوالدرداءؓ کی حدیث میں گزرا کہ ایک شخص نے کہا، یا رسول اللہ ﷺ! نماز میں قرآن ہے؟ آپؐ نے نعم فرمایا، الخ۔ سو مجھے رسول اللہ ﷺ نے فرمایا اور میں قوم سے آپؐ کے زیادہ قریب تھا۔ میں نہیں دیکھتا امام کو جب کہ قوم کی امامت کرائے مگر امام ان کے لئے کافی ہے۔ (دارقطنی ج ۱ ص ۱۲۶/ یہ روایت مسند احمد میں ج ۱ ص ۴۳۸ اور نسائی ج ۱ ص ۱۰۷/ کتاب القراءة ص ۱۱۸ و سنن کبریٰ ج ۲ ص ۱۶۲/ طحاوی ج ۱ ص ۱۳۲/ دوسرا نسخہ ج ۱ ص ۱۲۹/ مجمع الزوائد

ج ۲ ص ۱۱۰ بیٹی فرماتے ہیں کہ اس کی اسناد حسن ہے۔ احسن الکلام ج ۱ ص ۳۵۷
علامہ ابو جعفر طحاویؒ فرماتے ہیں۔ اور تحقیق حضرت عبادہؓ کی حدیث سواس نے معاملہ واضح
کر کے خبر دی کہ رسول اللہ ﷺ نے مؤمنوں کو امام کے پیچھے فاتحہ الکتاب کا امر کیا ہے، سو ہم
نے ارادہ کیا کہ دیکھ لیں کہ اس کی متضاد روایات ہیں یا نہیں۔

حدیث نبوی ﷺ

ہمیں بیان کیا یونسؑ نے، کہا کہ ہمیں بیان کیا ابن وہبؒ نے کہ مالکؒ نے ہمیں ابن شہابؒ
سے، انہوں نے ابن اکیمہ اللیثیؒ سے، انہوں نے حضرت ابو ہریرہؓ سے کہ رسول کریم ﷺ نے
ایک جہری نماز سے پھر کر ارشاد فرمایا، کیا تم میں سے کسی نے ابھی میرے ساتھ قرأت پڑھی ہے؟
سوا یک شخص نے کہا، ہاں یا رسول اللہ ﷺ۔ پس رسول کریم ﷺ نے ارشاد فرمایا کہ مجھے کیا
ہوا کہ مجھ پر اشتباہ ہوا۔ کہا کہ لوگ رسول کریم ﷺ کے ساتھ جہری نمازوں میں قرأت سے باز
آگئے جب کہ آپؐ سے یہ سنا۔ (طحاوی ج ۱ ص ۱۴۲)

حدیث نبوی ﷺ

مجھے بیان کیا حسینؑ بن نصرؒ نے، کہا مجھے بیان کیا الفریابیؒ نے (امام) اوزاعیؒ سے، کہا مجھے
بیان کیا زہریؒ نے، انہوں نے سعیدؒ سے، انہوں نے حضرت ابو ہریرہؓ سے، انہوں نے رسول
کریم ﷺ سے جیسا کہ گزر گیا۔ البتہ یہ کہا کہ مسلمانوں نے اس سے نصیحت حاصل کی اور
قرأت نہیں پڑھتے تھے۔ (طحاوی ج ۱ ص ۱۴۲)

حدیث نبوی ﷺ

مجھے بیان کیا ابن ابوداؤدؒ نے، کہا مجھے بیان کیا حسین بن عبد الاول الاحولؒ نے، کہا مجھے
بیان کیا ابو خالد سلیمانؒ بن حیانؒ نے، کہا مجھے بیان کیا ابن عجلانؒ نے زید بن اسلمؒ سے، انہوں
نے اسحاقؒ سے، انہوں نے حضرت ابو ہریرہؓ سے کہ رسول کریم ﷺ نے ارشاد فرمایا کہ امام

اس لئے ہیں کہ ان کی اقتداء کی جائے سو جب امام قرأت کرے تو تم سب چپ اور خاموش رہو۔
(طحاوی ج ۱ ص ۱۳۲)

(احقر)

سری اور جہری سب کو شامل ہے۔

حدیث نبوی ﷺ

مجھے بیان کیا ابو بکرؓ نے، کہا مجھے بیان کیا ابو احمد محمد بن عبد اللہ بن الزبیرؓ نے، کہا مجھے بیان کیا یونس بن ابی اسحقؓ نے ابو الاحوصؓ سے، انہوں نے عبد اللہ سے، کہا کہ صحابہ کرام رسول اللہ ﷺ کے پیچھے قرأت پڑھتے تھے سو آپؐ نے ارشاد فرمایا کہ تم نے مجھ پر قرأت گڈمڈ کر دیا۔
(طحاوی ج ۱ ص ۱۳۲)

حدیث نبوی ﷺ

مجھے بیان کیا احمد بن عبد الرحمنؓ نے، کہا مجھے بیان کیا میرے عم عبد اللہ بن وہبؓ نے، کہا مجھے خبر دی اللیثؓ نے یعقوبؓ (قاضی ابو یوسفؒ تلمیذ امام اعظمؒ) سے اور انہوں نے نعمانؓ (امام اعظمؒ) سے، انہوں نے موسیٰ بن ابی عائشہؓ سے، انہوں نے عبد اللہ بن شدادؓ سے، انہوں نے جابر بن عبد اللہؓ سے کہ نبی کریم ﷺ نے ارشاد فرمایا کہ جس کے لئے امام ہو تو امام کی قرأت اس کی قرأت ہے۔ (طحاوی ج ۱ ص ۱۳۲ / کتاب الآثار لمحمد ص ۲۲)
مذکور امام اعظمؒ کی حدیث بھی سری اور جہری سب کو شامل ہے۔
(احقر)

حدیث نبوی ﷺ

مجھے بیان کیا ابو بکرؓ نے، کہا مجھے بیان کیا ابو احمد محمد بن عبد اللہ بن الزبیرؓ نے، کہا مجھے بیان کیا سفیان ثوریؓ نے موسیٰ بن ابی عائشہؓ سے، انہوں نے عبد اللہ بن شدادؓ سے مذکور حدیث کی طرح (کہ جس کے لئے امام ہو تو امام کی قرأت اس کی قرأت ہے) لیکن اس میں حضرت جابرؓ کا ذکر نہیں۔ یہ بھی سری اور جہری سب کو شامل ہے۔

حدیث نبوی ﷺ

مجھے بیان کیا ابو بکرؓ نے، کہا مجھے بیان کیا ابو احمدؓ نے، کہا مجھے بیان کیا اسرائیلؓ نے موسیٰؓ بن ابی عائشہ سے، انہوں نے عبداللہ بن شدادؓ سے، انہوں نے بصرہ کے ایک شخص سے، انہوں نے رسول کریم ﷺ سے مذکور حدیث کی طرح (کہ جس کے لئے امام ہو تو امام کی قرأت اس کی قرأت ہے)۔ (طحاوی ج ۱ ص ۱۴۳)

یہ بھی سری اور جہری سب کو شامل ہے۔

حدیث نبوی ﷺ

مجھے بیان کیا ابو امیہؓ نے، کہا مجھے بیان کیا اسحقؓ بن منصور السلولی نے، کہا مجھے بیان کیا ابو الحسنؓ بن صالحؓ نے جابرؓ اور لیثؓ سے، انہوں نے ابو الزبیرؓ سے، انہوں نے حضرت جابرؓ سے، انہوں نے رسول کریم ﷺ سے مذکور حدیث کی طرح (کہ جس کے لئے امام ہو تو امام کی قرأت اس کی قرأت ہے)۔ (طحاوی ج ۱ ص ۱۴۳)

اس میں بھی تقسیم ہے۔

حدیث نبوی ﷺ

مجھے بیان کیا ابن داؤد اور قہد نے، دونوں کہتے ہیں کہ ہمیں بیان کیا احمد بن عبد اللہ بن یونس نے، کہا مجھے بیان کیا حسن بن صالح نے جابر یعنی جعفی سے، انہوں نے ابوالزبیر سے، انہوں نے جابر سے، انہوں نے نبی کریم ﷺ سے مذکور حدیث کی طرح (یعنی جس کے لئے امام ہو تو امام کی قرأت اس کی قرأت ہے)۔
اس میں بھی تعیم ہے۔
(طحاوی ج ۱ ص ۱۴۳)

حدیث نبوی ﷺ

اور مجھے بیان کیا فہدؓ نے، کہا مجھے بیان کیا احمدؓ نے، کہا مجھے بیان کیا ابن حئیؓ نے جابرؓ سے، انہوں نے نافعؓ سے، انہوں نے ابن عمرؓ سے مذکور حدیث کی طرح (کہ جس کے لئے امام ہو تو امام کی قرأت اس کی قرأت ہے)۔ (طحاوی ج ۱ ص ۱۴۳)
اس میں بھی تعیم ہے۔

حدیث نبوی ﷺ

مجھے بیان کیا بحر بن نصرؓ نے، کہا مجھے بیان کیا یحییٰ بن سلامؓ نے، کہا مجھے بیان کیا (امام) مالکؓ نے وہب بن کیسانؓ سے، انہوں نے جابر بن عبد اللہؓ سے، انہوں نے نبی کریم ﷺ سے۔ آپؐ نے فرمایا کہ جس نے ایک رکعت پڑھی مگر اس میں اُمّ القرآن نہیں پڑھی سو اس نے نماز نہیں پڑھی مگر امام کے پیچھے۔ (طحاوی ج ۱ ص ۱۴۳)
(یعنی امام کی قرأت مقتدی کی قرأت ہے تو اس کو قرأت کرنے کی ضرورت نہ پڑی)۔ اس حدیث سے..... لا صلوة لمن لم یقرأ بفاتحة الكتاب..... والی حدیث بھی حل ہو گئی کہ وہاں پر مراد مفرد اور امام ہیں، مقتدی نہیں۔

حدیث نبوی ﷺ

مجھے بیان کیا یونسؓ نے، کہا مجھے خبر دی ابن وہبؓ نے کہ (امام) مالکؓ نے مجھے وہب بن کیسانؓ سے بیان کیا، انہوں نے جابرؓ سے اسی طرح (کہ جس نے بغیر فاتحہ کے ایک رکعت پڑھی اس نے نماز نہیں پڑھی مگر امام کے پیچھے) البتہ اس حدیث میں حضرت جابرؓ نے نبی کریم ﷺ کا نام نہیں لیا۔ (سبحان اللہ پاک ہستیوں کے ذریعہ دین کس طرح محفوظ ہے کہ جس طرح ادا ہوا اس طرح محفوظ ہوا)۔

یہ بھی سری اور جہری سب کو شامل ہے۔

حدیث نبوی ﷺ

مجھے بیان کیا فہد نے، کہا مجھے بیان کیا اسمعیل بن موسیٰ ابن ابیہ السدی نے، کہا مجھے بیان کیا (امام) مالک نے سو (امام) مالک نے مذکور سند کے ساتھ ذکر کیا۔ راوی کہتے ہیں کہ میں نے (امام) مالک سے کہا کہ سند مرفوع سو (امام) مالک نے کسی سے فرمایا کہ اس کے پیر کو پکڑو۔
(طحاوی ج ۱ ص ۱۴۳)

(تا کہ بھاگے نہ، حضرت جابر جیسے جلیل القدر صحابی کوئی بدعتی تو نہیں ہے کہ اپنی طرف سے گڑھتا ہے اور پھر اس پر بسم اللہ پڑھتا ہے۔ اس لئے تیرے پیر کو پکڑ کر لڑتا ہے کہ نبی ﷺ کے ترازو سے کیوں آگے بڑھتا ہے۔ اس میں بھی تعیم ہے۔ احقر)

حدیث نبوی ﷺ

مجھے بیان کیا احمد بن داؤد نے، کہا مجھے بیان کیا یوسف بن عدی نے، کہا مجھے بیان کیا عبید اللہ بن عمرو نے ایوب سے، انہوں نے ابو قلابہ سے، انہوں نے (حضرت) انس سے، کہا رسول اللہ ﷺ نے نماز پڑھائی پھر ہماری طرف متوجہ ہوئے اور فرمایا، کیا تم پڑھتے ہو جب کہ امام پڑھتا ہو۔ سو سب چپ ہو گئے۔ تین بار پوچھا، سب بولے کہ ہم ایسا کرتے ہیں۔ فرمایا، ایسا نہ کرو۔
(طحاوی ج ۱ ص ۱۴۳)

اس میں بھی تعیم ہے۔

امام طحاوی کی تحقیق

امام ابو جعفر طحاوی فرماتے ہیں۔ سو یہ جو ہم نے نبی کریم ﷺ سے بیان کیا، یہ خلاف ہوا اس کا جو کہ حضرت عبادہ سے روایت ہے۔ پس جب یہ آثار مرویہ اس مسئلہ میں مختلف ہوئے تو ہم نے اس کا حکم من طریق النظر تلاش کیا۔ سو ہم نے تمام ائمہ کو دیکھ لیا کہ اختلاف نہیں کرتے ہیں

اس شخص کے متعلق جو امام کی اقتداء کرتے ہیں جب کہ امام رکوع میں ہو اور یہ تکبیر کہہ کر امام کے ساتھ رکوع میں شریک ہو تو اس رکعت کا اعتبار ہے اگرچہ اس مقتدی نے کچھ بھی نہیں پڑھا۔ ۲۔ جب یہ جائز ہے رکعت کے فوت ہونے کے ڈر سے تو احتمال ہے کہ یہ جواز بوجہ ضرورت ہو اور یہ بھی احتمال ہے کہ قرأت خلف الامام فرض نہیں ہے، سو ہم نے اس کا اعتبار کر لیا۔

اور ہم نے فقہاء کرامؒ کو دیکھ لیا کہ اس میں اختلاف نہیں کرتے کہ جو شخص تکبیر تحریمہ کے بغیر امام کے ساتھ رکوع میں شریک ہو سو یہ تو جائز نہیں اگرچہ ترک تکبیر ضرورت کی وجہ سے ہے کہ رکعت فوت ہوتی ہے۔ پس تکبیر تحریمہ سے لابدی ہے چاہے حالت ضرورت ہو یا غیر ضرورت۔ سو یہ ان فرائض کی صفات ہیں جن کا نماز میں ہونا ضروری ہے اور اس کے کرنے کے بغیر نماز جائز نہیں اور جب قرأت کا مسئلہ اس سے مخالف ہو کر حالت ضرورت میں (دلیل سے) ساقط ہوا تو مسئلہ قرأت (تکبیر تحریمہ وغیرہ) کے جنس سے نہ ہونے کی بنا پر غیر ضروری میں بھی علیٰ وجہ النظر ساقط ہوا۔

(طحاوی ج ۱ ص ۱۴۳)



مسند امام اعظمؒ اور قرأت خلف الامام

حدیث نبوی ﷺ

امام اعظمؒ ابو حنیفہؒ، موسیٰؒ سے روایت کرتے ہیں، وہ عبد اللہ بن شدادؒ سے، وہ حضرت جابر بن عبد اللہؒ سے کہ رسول کریم ﷺ نے فرمایا، جس کے لئے امام ہوں سو امام کی قرأت اس کی قرأت ہے۔ (مسند امام اعظمؒ، ص ۶۱/ ابن ماجہ ص ۶۱)

اس میں بھی تعیم ہے۔

اور ایک روایت میں ہے (جس کو امام حاکمؒ نے اسی سند سے مستدرک میں لکھا ہے) کہ ایک شخص نے رسول اللہ ﷺ کے پیچھے ظہر یا عصر میں قرأت پڑھی تو دوسرے شخص نے اشارہ سے روکا۔ سو نماز کے بعد روکنے والے سے کہا، کیا تو مجھے روکتا ہے کہ میں رسول کریم ﷺ کے پیچھے قرأت پڑھوں؟ سو دونوں کا اس میں تکرار ہوا (اور دونوں فیصلہ آپ کے پاس لے گئے اور یا خود سنا) یہاں تک کہ نبی کریم ﷺ نے سن کر (روکنے والے کی تصدیق اور تاکید اور تقریر میں) فرمایا کہ جس نے امام کے پیچھے اقتداء کی سو امام کی قرأت اس کی قرأت ہے۔

(ہکذا فی مواہب اللطیفہ و تعلیق الصبیح ج ۱ ص ۳۹۹)

اس میں بھی تعیم ہے۔ مگر محل وارد سری ہے کہ سری میں بھی قرأت خلف الامام نہیں

ہے۔ (احقر)

(یعنی امام کے پیچھے نہ پڑھے..... فان قراءة الامام له قراءة..... سوغلت کو جزا کی جگہ

قائم مقام کر دیا جیسا کہ اس ارشاد ربانی میں..... من كان عدواً لجبرئیل..... (الآیۃ)۔

حدیث نبوی ﷺ

اور ایک روایت میں ہے (اور یہ روایت محمد بن فضل اور سلیم بن مسلم کی ہے کہ ہمیں اسی سند

کے ساتھ ابوحنیفہؒ نے جابرؓ سے بیان کیا) فرمایا، جابرؓ نے کہ ایک شخص نے رسول کریم ﷺ کے پیچھے قرأت پڑھی سورسول اللہ ﷺ نے قرأت سے روکا۔

حدیث نبوی ﷺ

اور یونسؒ بن بکیر و علیؒ بن یزیدؒ الصدائی و مروانؒ بن شجاعؒ کی روایت جو امام اعظمؒ سے ہے، اس میں ہے کہ رسول اللہ کریم ﷺ لوگوں کو نماز پڑھا رہے تھے کہ ایک شخص نے آپؐ کے پیچھے قرأت پڑھی۔ سو جب آپؐ نے اپنی نماز پوری کی تو تین بار (ترک قرأت پر تاکید اور تشدید کے ساتھ) فرمایا کہ تم میں سے کون میرے پیچھے قرأت پڑھ رہا تھا؟ سو ایک شخص نے کہا کہ یا رسول اللہ ﷺ! میں ہی پڑھ رہا تھا۔ آپؐ نے فرمایا کہ جس نے امام کے پیچھے نماز پڑھی سو امام کی قرأت مقتدی کی قرأت ہے۔

(آپؐ کا یہ فرمانا منع عن القراءة سے کنایہ ہے۔ تحقیق اگر قرأت خلف الامام جائز اور مباح ہوتی تو قاری سے اس نمط اور طریقہ سے سوال اور جواب کی کیا ضرورت تھی؟ اور آپؐ کا یہ فرمان کہ امام کی قرأت مقتدی کی قرأت کے لئے کفایت ہے اس میں اشارہ ہے کہ مقتدی قرأت سے منع ہے۔ الخ۔ ان تمام احادیث میں تعمیم ہے سری اور جہری سب کو شامل ہے۔

حدیث نبوی ﷺ

اور مکیؒ بن ابراہیمؒ کی روایت امام (اعظم) سے یہ ہے کہ نبی کریم ﷺ ظہر اور یا عصر کی نماز میں پھر کر فرمانے لگے کہ تم میں سے کس نے سج اسم ربک الاعلیٰ پڑھنی ہے، سو قوم چپ ہو گئی۔ یہاں تک کہ آپؐ نے اس کے بارے میں مکرر پوچھا۔ پس ایک شخص نے قوم میں سے کہا، یا رسول اللہ ﷺ! میں ہی پڑھنے والا ہوں۔ رسول اللہ ﷺ نے ارشاد فرمایا۔ تحقیق میں نے تم کو دیکھ لیا کہ مجھ سے کوئی قرآن میں جھگڑ رہا ہے اور یا مجھے خلط میں مبتلا کرتا ہے۔

(حوالہ مسند امام اعظمؒ ص ۶۱)

اس حدیث میں بالخصوص سری کی نفی ہے۔

طُرُق کثیرہ

اس پر محشی فرماتے ہیں۔ جان لے کہ حضرت جابرؓ کی حدیث کے لئے کئی طرق اور راستے ہیں۔

۱: ایک یہ کہ محمدؐ روایت کرتے ہیں ابوعلیؓ سے اور وہ محمودؓ سے، وہ سہلؓ سے، وہ ایوبؓ سے، وہ ابوالزبیرؓ سے اور وہ مرفوعاً حضرت جابرؓ سے۔ (موطا طبرانی فی الاوسط/سنن دارقطنی طحاوی شرح معانی الآثار/ابن عدی فی الکامل)

۲: اسحاق ازرقؓ روایت کرتے ہیں سفیانؓ ازرقؓ سے، وہ سفیانؓ اور شریکؓ سے، وہ موسیٰؓ سے، وہ ابن شدادؓ سے اور وہ حضرت جابرؓ سے۔

۳: جریرؓ کا موسیٰؓ سے مرفوعاً اور مرسل دونوں۔

۴: عبد بن حمیدؓ روایت کرتے ہیں ابو نعیمؓ سے، وہ حسنؓ بن صالحؓ سے، وہ ابوالزبیرؓ سے اور وہ حضرت جابرؓ سے مرفوعاً۔ (ہکذا فی التعلیق الصبیح ج ۱ ص ۴۹۹)

(اور مرفوع حدیث وہ ہے کہ نبی کریم ﷺ تک پہنچ جائے اور اس روایت کے آخر میں

حضرت جابرؓ صحابی ہیں۔) (احقر)

اس روایت کی تخریج احمد بن منیعؓ نے اپنی مسند میں کی ہے جس کو ابن الہمامؓ نے فتح القدر میں نقل کیا ہے اور ابن الہمامؓ نے فرمایا ہے کہ لوگوں کا یہ کہنا کہ ان حفاظ نے اس حدیث کو غیر مرفوع ذکر کیا ہے، یہ صحیح نہیں ہے اور نقل طرق کے بعد فرمایا ہے کہ یہ سفیانؓ اور شریکؓ اور جریرؓ اور ابوالزبیرؓ نے طرق صحیحہ کے ساتھ مرفوع ذکر کیا ہے۔ پس ان کا عدم رفع کی کڑی میں پرونا باطل ہوا۔

(انتہی)

۵: اور ان طریقوں میں سے امام اعظمؒ کی روایت ہے موسیٰؓ سے، وہ ابن شدادؓ سے اور وہ حضرت جابرؓ سے مرفوعاً روایت کرتے ہیں جس کی تخریج اسی مسند میں ہے اور امام محمدؐ نے موطا

میں اس کی تخریج کی ہے۔ ابن الہمامؒ فرماتے ہیں، باقی اس حدیث کی تصحیح کا مسئلہ تو بے شک یہ حدیث کئی طرق سے حضرت جابرؓ سے مرفوعاً رسول کریم ﷺ تک پہنچی ہے۔ اور بے شک اس کی تضعیف بھی کی گئی ہے اور تضعیف کرنے والوں نے اس حدیث کے مرفوع ہونے کا بھی اقرار کیا ہے جیسا کہ دارقطنیؒ اور بیہقیؒ اور ابن عدیؒ نے کہ صحیح یہ ہے کہ یہ حدیث مرسل ہے کیونکہ سفیانؒ اور ابوالاحوصؒ اور شعبہؒ اور اسریؒ اور خالد الدالانیؒ اور جریرؒ اور عبد الحمیدؒ اور زائدہؒ اور زہیرؒ نے موسیٰؒ ابن ابی عائشہ سے روایت کی۔ انہوں نے عبد اللہ بن شدادؒ سے، انہوں نے نبی کریم ﷺ سے۔ سو انہوں نے ارسال کیا ہے اور تحقیق ایک دفعہ (امام اعظمؒ) ابو حنیفہؒ نے بھی ایسا ہی ارسال کیا ہے۔

سوم ہم کہتے ہیں کہ اکثر اہل علم کے نزدیک مرسل حجت ہے۔ پس ہمارے لئے ہماری رائے کے مطابق عمل کے لئے یہ کافی ہے اور علی طریق الإلزام بھی کہ مرسل کی حجت ہونے میں دلیل قائم ہے۔ اور علی تقدیر التنزل کہ حجت نہیں۔ سو ابو حنیفہؒ نے اس حدیث کو سند صحیح کے ساتھ مرفوع ذکر کیا ہے۔

(لہذا اعتراض ہی جڑ سے ختم ہوا)۔ احقر

اور بعد اس کے کہ امام محمدؒ نے اس حدیث کو اپنی کتاب مؤطا میں تخریج کر کے ذکر کیا ہے۔ (امام اعظمؒ) ابو حنیفہؒ کے طریق پر موسیٰؒ سے وہ ابن شدادؒ سے اور وہ حضرت جابرؓ سے مرفوعاً اور احمد بن منبجؒ نے اپنی مسند میں اس حدیث کو دو طریقوں سے ذکر کیا ہے۔ ایک طریق اسحاقؒ کا، وہ سفیانؒ اور شریکؒ سے، وہ موسیٰؒ سے مرفوعاً اور دوسرا طریق جریرؒ کا، موسیٰؒ سے مرفوعاً۔ اور فرماتے ہیں کہ اول حدیث کی اسناد صحیح علی شرط الشیخین اور ثانی علی شرط مسلم کے قبیل سے ہے۔ انتہی۔

(کذا فی البرہان شرح مواہب الرحمن والتعلیق الصبیح ج ۱ ص ۳۹۹ شیخنا علامہ محمد ادریس کاندھلویؒ)

اور اسی حدیث کو دارقطنیؒ نے اپنی سنن میں، پھر بیہقیؒ نے حضرت ابو حنیفہؒ کے ساتھ الحسن بن عمارہؒ کو اور کبھی صرف حسن بن عمارہؒ کو ذکر کیا ہے۔

امام الائمہ امام اعظمؒ پر بلا یعنی تعصب کے اعتراضات

(اور بے جا اعتراض کرتے ہوئے) دارقطنیؒ کہتے ہیں کہ اس حدیث کو جابر بن عبد اللہ سے ابو حنیفہؒ اور حسن بن العمارہؒ کے علاوہ کسی نے بھی مسند ذکر نہیں کیا اور (دفعہ لگایا) یہ دونوں ضعیف ہیں۔

اور تحقیق اس حدیث کو سفیان ثوریؒ اور ابوالاحوصؒ و شعبہؒ و اسرائیلؒ و شریکؒ اور ابو خالد الدالائیؒ و سفیان بن عیینہؒ وغیرہ نے موسیٰ بن ابی عائشہ سے اور انہوں نے عبد اللہ بن شدادؒ سے اور انہوں نے نبی کریم ﷺ سے مرسل ذکر کیا ہے اور یہی صواب ہے۔ انتہی۔

حضرت ابن الہمامؒ نے اس کے جواب میں کہا ہے۔ بعد اس کے کہ جب حدیث ایک دفعہ علی شرط المحقق علیہ اور دوسری دفعہ علی شرط مسلم صحیح ثابت ہوئی تو پھر تعصب کرنے والوں کا رد خود ہی باطل ہو گیا اور حضرت ابو حنیفہؒ کا تضعیف بھی باطل ہو گیا۔

ہر چند (امام اعظمؒ) ابو حنیفہؒ روایات حدیث کے شروط میں انتہا تک اتنی تصدیق اور تنگی سے کام لیتے ہیں کہ علم کے باوجود کہ یہ میرا خط ہے پھر بھی جواز روایت کے لئے شرط تذکر کی قید لگاتے ہیں اور باقی حفاظ حدیث نے یہ شرط نہیں لگائی یہاں تک کہ صاحبینؒ نے بھی ان سخت شروط میں موافقت نہیں کی۔ (سور روایات حدیث میں اتنی پابندی اور احتیاط کے باوجود تضعیف کی نسبت کہاں کی دانشمندی ہے۔ احقر)۔

سو پھر یقیناً یہ حدیث حضرت جابرؓ سے اس روایت کے علاوہ طرق کثیرہ سے روایت کی گئی ہے اگرچہ وہ طرق ضعیف ہیں مگر اس روایت کی مضبوطی اور قوت اس سے اور بمذاہب الصحابہؓ سے پیدا کی گئی ہے یہاں تک کہ مصنفؒ نے کہا ہے کہ اس مسئلہ پر صحابہؓ کا اجماع ہے۔ انتہی۔

ائمہ کبار کے نزدیک امام اعظمؒ کی عظمت اور شان

تاہم امام اعظم ابو حنیفہؒ کی توثیق ائمہ حدیث کی ایک عظیم جماعت نے کی ہے۔ سو تحقیق عباس دورانیؒ نے ابن معینؒ سے روایت کی ہے کہ ہمارے احباب حضرت ابو حنیفہؒ اور اہلۃ الۃ کے

تلافی کے بارے میں بہت ہی افراط اور تجاوز سے کام لیتے ہیں۔ سو کسی نے اس سے کہا، کیا حضرت ابوحنیفہؒ جھوٹ بولتے تھے؟ کہا، جھوٹ سے بہت ہی دور تھے۔

اور امام محمدؒ بن الحسین الموصلی الحافظ نے ”کتاب الضعفاء“ کے اخیر میں ذکر کیا ہے کہ امام یحییٰ بن معین (المتوفی ۲۳۳ھ) نے فرمایا، میں ایسا آدمی نہیں دیکھتا کہ میں اس کو حضرت وکیعؒ پر فوقیت دے دوں اور حضرت وکیعؒ ”حضرت ابوحنیفہؒ کی رائے پر فتویٰ دیتے تھے اور ان کی تمام احادیث کو یاد کرتے تھے اور حضرت وکیعؒ نے ابوحنیفہؒ سے احادیث کا بڑا ذخیرہ سنا تھا اور کہا کہ یحییٰ بن معینؒ سے کہا گیا کہ یا اباز کریا! ابوحنیفہؒ حدیث میں سچے تھے۔ کہا نعم، سچے تھے۔

اور یحییٰ بن معینؒ سے کہا گیا، کیا تمہیں ابوحنیفہؒ پسند ہیں یا شافعیؒ اور یا ابو یوسفؒ القاضی تو کہا کہ امام شافعیؒ کی حدیث تو پسند نہیں اور تحقیق ابوحنیفہؒ سوان سے قوم صالحین نے حدیثیں لی ہیں اور ابو یوسفؒ اہل کذب میں سے نہیں بلکہ صدوق تھے لیکن میں نے ان سے حدیث نہیں لی۔

(حاشیہ مسند امام اعظمؒ ص ۶۱)

حسن بن علیؒ الحلوانیؒ فرماتے ہیں کہ مجھے شبابہ بن سوارؒ نے کہا کہ شعبہؒ حضرت (امام اعظمؒ) ابوحنیفہؒ کے متعلق اچھی رائے رکھتے تھے اور ابن مدینیؒ فرماتے ہیں کہ حضرت ابوحنیفہؒ سے (امام) ثوریؒ اور (امام) ابن المبارکؒ اور حماد بن زیدؒ و یثیم اور (امام) وکیع بن الجراحؒ اور عباد بن عوامؒ اور جعفر بن عونؒ نے روایات لی ہیں اور یہ ثقہ اور اچھے ہیں۔ اور یحییٰ بن سعیدؒ فرماتے ہیں، بہت دفعہ میں ایک شے کو مستحسن سمجھتا ہوں تو وہ ابوحنیفہؒ کے قول کی وجہ سے، سو اسی پر ہم عمل پیرا ہوتے ہیں۔ اور (شیخ البخاریؒ) حضرت یحییٰؒ فرماتے ہیں کہ میں نے (امام اعظمؒ کے تلمیذ) حضرت ابو یوسفؒ سے الجامع الصغیر سنی ہے جس کو ازدیؒ نے ذکر کیا ہے۔ اور (امام) ابن عبد البرؒ ”کتاب العلم“ میں فرماتے ہیں کہ مجھے بیان کیا عبد اللہ بن محمد بن یوسفؒ نے، کہا مجھے بیان کیا ابن رحمونؒ نے، کہا میں نے سنا محمد بن بکرؒ بن داستہ سے، کہا میں نے سنا ابوداؤد بن اشعثؒ البجستانی سے۔ فرماتے تھے اللہ تعالیٰ (امام) مالکؒ پر رحم فرمائے کہ امام تھے، اللہ تعالیٰ رحم فرمائے (امام) شافعیؒ پر امام تھے، اللہ تعالیٰ رحم فرمائے (امام) ابوحنیفہؒ پر کہ امام تھے۔

اور امام الحافظ شمس الدین محمد بن العلاء الباہلی الشافعی سے روایت ہے۔ وہ فرماتے تھے، اگر ہم سے کوئی پوچھے کہ ائمہ میں سے افضل کون ہیں تو ہم کہیں گے کہ (امام اعظم) ابوحنیفہ۔ اور (امام) ابن عبدالبر (المتوفی ۴۶۳ھ) فرماتے ہیں، اس بات میں صحیح یہ ہے جس کی عدالت صحیح ہو اور علم میں اس کی امامت ثابت ہو اور اس کا ثقہ ہونا واضح ہو اور اس کا علم پھیل گیا ہو تو پھر کسی جرح کرنے والے قول کی طرف التفات نہیں کیا جائے گا۔ البتہ اگر اپنے جرح پر عادل گواہ لے آئے جس سے جرح علی طرق الشہادۃ صحیح اور درست ہو جائے۔ اور پھر ابن عبدالبر فرماتے ہیں کہ (نام) کے اہل الحدیث نے امام (اعظم) کے حق میں افراط اور حد سے تجاوز کیا ہے۔ انتہی۔

اور امام ابن عبدالبر نے اس باب کے اندر جس سے امام اعظم کا دامن بالکل صاف ہو جائے ہر اس ملمع سازی سے جس سے آپ کی (دل آزاری) اور توہین کی گئی ہے، لمبا کلام کیا ہے جس سے آپ کی توثیق اقویٰ دلیل سے ہو جائے۔

اور عینی بنیۃ میں فرماتے ہیں کہ (امام اعظم) ابوحنیفہ کے متعلق یحییٰ ابن معین سے سوال ہوا تو یحییٰ نے فرمایا کہ امام اعظم ثقہ ہیں۔ میں نے کسی سے بھی آپ کی تضعیف نہیں سنی اور یہ شعبہ بن الحجاج ہیں، آپ کی طرف لکھتے ہیں کہ ان سے حدیثیں بیان کرو اور شعبہ اور سعید بھی ان کو امر کرتے ہیں۔ اور یہ بھی فرماتے ہیں کہ ابوحنیفہ ثقہ اور اہل صدوق میں سے تھے اور متہم بالکذب نہیں تھے اور اللہ تعالیٰ کے دین میں مأمون اور حدیث میں سچے اور صدوق تھے۔ اور امام اعظم کی ثناء اور تعریف ائمہ کبار نے کی ہے جیسے عبداللہ بن مبارک اور سفیان بن عیینہ اور اعش اور سفیان ثوری اور عبدالرزاق اور حماد بن زید اور کیچ اور امام اعظم کی رائے پر ائمہ ثلاثہ مالک و الشافعی و احمد اور بہت سارے ائمہ کبار فتویٰ دیتے تھے۔

سو ہمیں ان وجوہات سے روز روشن کی طرح واضح معلوم ہوا کہ امام اعظم پر طعن اور برائی سے ذکر کرنا، یہ دلقطنی کی زیادتی اور فاسد تعصب ہے۔ (جس کو تعصب والے بے دین اور جاہل لوگ اچھالتے ہیں)۔

پس امام اعظمؒ کی تضعیف پر دھبہ کہاں سے لگا، طعن کرنے والا خود ضعیف ہے کہ اپنی مسند میں سقیم، بیمار اور معلول اور منکر اور غریب اور موضوع احادیث جمع کی ہیں۔
اور قائل نے اپنے قول میں کیا خوب کہا ہے جب کہ ان لوگوں نے امام اعظمؒ کی شان اور عظمت اور مرتبہ کو نہیں پہچانا۔

فالقوم اعداء له وخصوم..... وفي المثل السائر البحر لا يكدره وقوع
الذباب.....

ولا ينجسه ولو غ الكلاب

پس جاہل قوم امام اعظمؒ کے مقابلہ میں جھگڑالو اور دشمن ہے۔

(لوگوں نے امام الانبیاء علیہ وعلیہم الصلوٰۃ والسلام سے اور امام الاولیاء ابوبکر الصدیق اور فاروق اعظم اور عثمان غنی رضی اللہ تعالیٰ عنہم اجمعین سے بھی دشمنی کی اور لعن طعن اور توہین کی مگر نتیجہ کیا نکلا؟)۔

یہ نکلا کہ مشہور مثل ہے کہ سمندر دریا کی گرنے سے گدلا نہیں ہوتا اور کتے کے چاٹنے سے گندا نہیں ہوتا۔

سو حضرت ابو حنیفہؒ کی حدیث، حدیث صحیح ہے اور ابو حنیفہ ابو حنیفہؒ ہیں اور ابوالحسنؒ موسیٰ بن ابی عائشہ الکوفی ثقات اثبات صحیحین کے رجال میں سے ہیں اور عبد اللہ بن شدادؒ خالطہ کے کبار ثقات میں سے ہیں۔ انتہی۔

اور میں کہتا ہوں ان تعصب کرنے والوں کے تعصب سے دین کے ڈھانے میں مدد ملتی ہے کہ عادلین ثقات کی تضعیف کرتے ہیں اور متردکین مجروحین کی توثیق کرتے ہیں اور ضعفاء اور بجاہیل اور مقدوحین کی تعدیل کرتے ہیں۔ (ہم بھی آہ بھرتے ہیں کہ یہ لوگ دین سے کیا کرتے ہیں اور کف افسوس ملتے ہیں کہ یہ لوگ کہاں اللہ سے ڈرتے ہیں)۔

فان كنت لا تدري فلتك مصيبة..... وان كنت تدري فالله يه اعظم

اذا ضعف امام الانمة فمن بقى من الامة.....

سواگر تو نہیں جانتا ہے۔ (اور ہر ایک جانتا ہے کہ تو نہیں جانتا ہے)۔ پس یہی تو مصیبت ہے اور اگر تو جانتا ہے سو یہ مصیبت تو سب سے بڑی ہے کہ جب تصعیف اور توہین میں آجائے امام الائمۃ تو پھر کون بچا من الائمہ۔ (تسبیح النظام فی مسند الامام مہم ۶۲)

امام موصوفؒ سے متعلق بھی نہ جاننے والوں اور متعصب لوگوں نے کیا کیا الزامات نہیں لگائے؟ کسی نے ان کو ضعیف کہا اور کسی نے یتیم فی الہدیث کے خطاب سے نوازا لیکن حقیقت بالکل اس کے برعکس ہے۔

علامہ ذہبیؒ (المتوفی ۷۴۸ھ) ان کے بارے میں لکھتے ہیں کہ وہ الامام الاعظمؒ، فقیہ العراق، امام، متورع، عالم، عامل، متقی اور کبیر الشان تھے۔ (تذکرۃ الحفاظ ج ۱ ص ۱۵۸) حافظ ابن عبدالبرؒ (المتوفی ۴۶۳ھ) فرماتے ہیں کہ امام وکیعؒ نے ان سے بہت سی حدیثیں سنی ہیں۔ (کتاب الاقضاء ج ۲ ص ۱۵۰)

اور لکھتے ہیں کہ جن لوگوں نے امام موصوفؒ سے روایتیں کیں اور ان کی توثیق و تعریف کی، وہ ان سے بہت زیادہ ہیں جنہوں نے بلا وجہ ان میں کلام کیا ہے۔ (مختصر کتاب العلم ص ۱۹۳) امام ابن معینؒ (المتوفی ۲۳۳ھ) فرماتے ہیں کہ امام موصوفؒ ثقہ تھے۔ وہ صرف اسی حدیث کو بیان کرتے تھے جو ان کو اچھی طرح یاد ہوتی تھی۔

امام عبداللہ بن المبارکؒ فرماتے ہیں کہ ہم نے فقہ میں امام ابو حنیفہؒ جیسا کوئی اور نہیں دیکھا۔

امام الجرح والتعدیل یحییٰ بن سعیدؒ القطان (المتوفی ۱۹۸ھ) فرماتے ہیں، ہم خدائے قدوس کی تکذیب نہیں کرتے، ہم نے امام موصوفؒ سے بہتر رائے اور بات کسی کی نہیں سنی۔ (تہذیب التہذیب ج ۱ ص ۴۴۹)

امام شافعیؒ فرماتے ہیں کہ تمام لوگ فقہ میں امام ابو حنیفہؒ کے عیال اور خوشہ چمن ہیں۔ (بغدادی ج ۱ ص ۳۶۶ / تہذیب التہذیب ج ۱ ص ۴۴۹)

علامہ تاج الارین سبکیؒ (المتوفی ۷۷۱ھ) لکھتے ہیں کہ امام ابو حنیفہؒ کی فقہ بڑی مشکل اور دقیق

(طبقات کبریٰ ج ۲ ص ۱۷۴)

ہے۔

شاید اسی وجہ سے نا اہل اور سطحی قسم کے لوگ ان کی فقہ سے نفرت کرتے ہیں۔ علامہ خطیب بغدادی (المتوفی ۴۶۳ھ) باوجود امام موصوف پر انتہائی جرح نقل کرنے کے ان کی ذاتی خوبیوں اور علمی قابلیتوں کا انکار نہیں کر سکے اور صاف لکھتے ہیں کہ علم، عقائد اور کلام میں لوگ ابوحنیفہؒ کے عیال اور خوشہ چمین ہیں۔ (بغدادی ج ۳ ص ۱۶۱)

مشہور محدث اسرائیل (المتوفی ۱۶۲ھ) کا بیان ہے کہ امام ابوحنیفہؒ کیا ہی خوب مرد تھے جنہوں نے ہر ایسی حدیث کو اچھی طرح سے یاد کیا جس سے کوئی فقہی مسئلہ مستطہ ہو سکتا ہے اور وہ بڑی احتیاط کرنے والے اور فقہی مسائل پر عبور کرنے والے تھے۔ (بغدادی ج ۳ ص ۳۳۹) امام ابن معینؒ فرماتے تھے کہ علماء تو صرف چار ہیں۔ سفیان ثوریؒ، ابوحنیفہؒ، مالکؒ اور اوزاعیؒ۔ (البدلیۃ والنہایۃ ج ۱۰ ص ۱۱۶)

حافظ ابن کثیرؒ (المتوفی ۷۷۴ھ) امام موصوف کی ان الفاظ سے تعریف کرتے ہیں: الامام فقیہ العراق احد ائمة الاسلام والسادة الاعلام احد ارکان العلماء احد الائمة الاربعة اصحاب المذاهب المتبوعة.

امام عبداللہ بن داؤد الخریبیؒ (المتوفی ۲۱۳ھ) کا ارشاد ہے کہ مسلمانوں کے لئے مناسب ہے کہ امام ابوحنیفہؒ کے لئے نماز میں دُعا کریں کیونکہ انہوں نے فقہ اور سنت کو محفوظ رکھا جو لوگوں تک پہنچا۔

امام سفیان ثوریؒ اور عبداللہ بن مبارکؒ فرماتے ہیں کہ اپنے زمانہ میں سب روئے زمین پر بنے والوں سے بڑھ کر فقہ جاننے والے امام ابوحنیفہؒ تھے۔

(امام بخاریؒ کے شیخ، سلسلہ ثلاثیات کے اہم رکن، امام اعظمؒ کے ارشد تلمیذ اور محدثین کبار اور فقہاء عظام کے استاد) امام مکی بن ابراہیمؒ فرماتے ہیں کہ امام ابوحنیفہؒ علم اہل الارض تھے۔ (البدلیۃ والنہایۃ ج ۱۰ ص ۱۰۷)

علامہ ابن خلدونؒ (المتوفی ۸۰۸ھ) لکھتے ہیں کہ امام موصوف علم حدیث کے بڑے

مجتہدین میں سے تھے۔ (مقدمہ ص ۴۴۵) اور لکھتے ہیں کہ فقہ میں ان کا مقام اتنا بلند تھا کہ کوئی دوسرا ان کی نظیر نہیں ہو سکتا اور ان کے تمام ہم عصر علماء نے ان کی اس فضیلت کا اقرار کیا ہے، خاص طور پر امام مالکؒ اور امام شافعیؒ نے۔ (مقدمہ ص ۴۴۷)

علامہ محمد طاہرؒ (المتوفی ۹۸۶ھ) لکھتے ہیں کہ اگر اللہ تعالیٰ کے نزدیک امام موصوف کی مقبولیت کا کوئی خاص راز اور بھید نہ ہوتا تو اُمت محمدیہؐ (علیٰ صاحبہا الف الف تحیہ) کا ایک نصف حصہ کبھی ان کی تقلید پر مجتمع نہ ہوتا۔ (تکملہ مجمع البحار ج ۳ ص ۵۴۷)

مولانا مبارکپوری صاحبؒ لکھتے ہیں کہ امام ابن معینؒ، امام شعبہؒ اور سفیان ثوریؒ سب ان کی توثیق کرتے ہیں۔ (تحقیق الکلام ص ۱۴۰)

نیز تحریر فرماتے ہیں کہ حدیث (کی قیود اور شرائط) کے بارے میں جتنی تشدید پابندی اور احتیاط امام ابو حنیفہؒ نے کی ہے اور کسی نے اس کا ثبوت نہیں دیا۔ (تحفۃ الاحوذی ج ۲ ص ۱۵) حضرت شیخ الحدیث مدظلہ العالی فرماتے ہیں۔ ہم نے اپنی کتاب ”مقام ابی حنیفہؒ“ میں امام صاحبؒ کے امام حدیث و فقہ ہونے پر باحوالہ سیر حاصل بحث کی ہے اور عناد و تعصب کی وجہ سے جن لوگوں نے ان پر اعتراضات کئے ہیں، ان کے ٹھوس جوابات بھی ہم نے اسی کتاب میں عرض کر دیئے ہیں۔

نواب صدیق حسن خان صاحبؒ (المتوفی ۱۳۰۷ھ) رقمطراز ہیں۔ امام اعظم ابو حنیفہؒ کو فی وی چنانچہ در علم دین منصب امامت دارد ہم چنان در زہد و عبادت امام سائگان است۔ (تکصار جہود الاحرار من تذکار جنود الابرار ص ۹۳)

حضرات اگر امام موصوف میں کوئی خوبی نہ ہوتی تو اُمت کی اکثریت کے علاوہ امام یحییٰ بن سعید القطانؒ، امام وکیعؒ بن الجراحؒ، امام ابن معینؒ، یحییٰ بن زکریاؒ وغیرہ ایسے امام حدیث کبھی ان کی تقلید نہ کرتے۔ (دیکھئے طائفہ منصورہ)

شاید نواب صاحبؒ نے بھی امام اعظمؒ کا خطاب متعصب لوگوں کے توحش کو کم کرنے کے لئے اختیار فرمایا ہے اور علامہ ذہبیؒ بھی ان کی تعریف الامام الاعظم سے شروع کرتے ہیں۔

.....والفضل ما شهدت به الاعداء..... اتنے بڑے ائمہ مجتہدین اور ائمہ حدیث کے توثیقی کلمات کے باوجود اُمت کے فقیہ کامل، مجتہد بے مثل، دین کا دلی درد رکھنے والا باعمل عالم امام الائمہ سراج الامۃ اور عبد اللہ بن الحارث بن جز اور واثلۃ بن الاسخ وغیرہ جیسے صحابہ رضی اللہ تعالیٰ عنہم سے شرف زیارت حاصل کرنے والا امام اعظم ابو حنیفہؒ سے تعصب اور توہین آمیز کلمات اور دل آزاری کوئی حدیث کی خدمت نہیں اس کو چھوڑ دو کہیں۔

امام محمدؒ

بعض قاصر اور غیر بالغ نظروں نے امام محمدؒ کی شخصیت کو بھی پہچانا نہیں۔ امام محمدؒ فرماتے ہیں کہ میرے والد نے تیس ہزار درہم چھوڑے تھے۔ پندرہ ہزار میں نے نحو، شعر اور ادب کی تعلیم پر صرف کئے اور پندرہ ہزار حدیث اور فقہ کی تعلیم پر۔ (بغدادی ج ۲ ص ۱۷۳)

امام شافعیؒ فرماتے ہیں کہ میں نے امام محمدؒ سے ایک اونٹ کے بوجھ کے برابر علم حاصل کیا ہے اور اگر وہ نہ ہوتے تو مجھ پر علم کی اتنی راہیں نہ کھلتیں جتنی اب کھلی ہیں اور میں نے امام محمدؒ سے بڑا کوئی شخص کتاب اللہ کا عالم نہیں دیکھا۔ (شذرات الذہب ج ۱ ص ۳۲۳)

امام ابو عبیدہؒ کا بیان ہے کہ میں نے امام محمدؒ سے بڑا کوئی کتاب اللہ کا عالم نہیں دیکھا۔ (بغدادی ج ۲ ص ۱۷۵)

امام شافعیؒ فرماتے ہیں کہ میں نے کوئی شخص ایسا نہیں دیکھا جس سے کوئی مشکل مسئلہ پوچھا جائے اور اس کے تیوروں پر بل نہ پڑے ہوں البتہ امام محمدؒ اس سے مستثنیٰ ہیں۔ (ابن خلکان ج ۲ ص ۴۵۴)

امام شافعیؒ سے پوچھا گیا کہ آپؒ نے امام مالکؒ اور امام محمدؒ دونوں کی رفاقت کی ہے، ان دونوں میں بڑا فقیہ کون ہے؟ فرمایا، امام محمدؒ باعتبار نفس کے امام مالکؒ سے بڑے فقیہ ہیں۔ (شذرات الذہب ج ۱ ص ۳۲۲)

اس سے ملتے جلتے الفاظ یحییٰ بن صالحؒ سے بھی منقول ہیں۔ (بغدادی ج ۲ ص ۱۷۵)
 امام دارقطنیؒ (المتوفی ۳۸۵ھ) باوجود متعصب ہونے کے امام محمدؒ کو ثقات اور حفاظ حدیث
 میں شمار کرتے ہیں۔ چنانچہ ایک مقام پر لکھتے ہیں کہ یہ حدیث بیس عدد ثقات اور حفاظ حدیث نے
 بیان کی ہے جن میں امام محمدؒ بن الحسنؒ الشیبانی، یحییٰ بن سعید القطان، عبد اللہ بن مبارک،
 عبد الرحمن بن مہدیؒ اور ابن وہبؒ وغیرہ شامل ہیں۔ (بحوالہ نصب الراية ج ۱ ص ۴۰۹)
 امام دارقطنیؒ ان کو ثقات اور حفاظ میں پہلے نمبر پر بیان کرتے ہیں۔

میری انتہائے نگارش یہی ہے
 تیرے نام سے ابتدا کر رہا ہوں
 امام شافعیؒ فرماتے ہیں کہ میں نے امام محمدؒ سے زیادہ عقلمند کوئی نہیں دیکھا۔ (البدایہ والنہایہ
 ج ۱۰ ص ۲۰۲)

امام ابن عبد البرؒ فرماتے ہیں کہ امام محمد بن الحسنؒ فقیہ اور عالم تھے۔ انہوں نے امام مالکؒ سے
 بہت سی حدیثیں لکھیں ہیں اور اسی طرح ثوریؒ وغیرہ سے بھی۔
 (الانقضاء ص ۱۷۴)

امام ابو یوسفؒ القاضی

امام ابو یوسفؒ کے بارے میں فریق ثانی بعض محدثین کا ترکہ کا جملہ لئے لئے پھرتا ہے
 حالانکہ بات یہ نہیں ہے۔ امام نسائیؒ لکھتے ہیں کہ وہ ثقہ تھے۔
 (ضعفاء صغیر ص ۵۷)

امام بیہقیؒ کہتے ہیں، وہ ثقہ تھے۔ (سنن الکبریٰ ج ۱ ص ۳۳۷)
 حافظ عبد القادر القرشیؒ لکھتے ہیں (المتوفی ۵۷۷ھ) فرماتے ہیں کہ امام احمدؒ اور امام ابن معینؒ
 اور امام علی بن المدینیؒ فرماتے ہیں کہ وہ ثقہ ہیں۔ (الجواهر المصنوعہ ج ۲ ص ۲۲۱)
 علامہ خطیبؒ لکھتے ہیں کہ امام ابن معینؒ اور امام احمد بن حنبلؒ اور علی بن مدینیؒ سب کا اس

بات پر اتفاق ہے کہ امام ابو یوسفؒ ثقہ تھے۔ (بغدادی ج ۳ ص ۲۳۳)

علامہ ذہبیؒ ان کو الامام العلامہ اور فقیہ العراقین لکھتے ہیں۔ (تذکرہ ج ۱ ص ۲۶۹)

امام مزنیؒ کا بیان ہے کہ فقہاء اور اصحاب الرائے میں وہ سب سے زیادہ حدیث کی اتباع کرنے والے تھے۔ (البدایہ والنہایہ ج ۱۰ ص ۱۸۰)

امام ابن قتیبہؒ (المتوفی ۲۷۶ھ) ان کو صاحب سنت اور حافظ لکھتے ہیں۔ (معارف ابن قتیبہ ص ۱۷۱)

امام ابن معینؒ ان کو صاحب حدیث اور صاحب سنت کہتے ہیں۔ (تذکرہ ج ۱ ص ۲۷۰)
اور ان سے یہ بھی منقول ہے کہ اصحاب رائے میں وہ سب سے زیادہ حدیثیں روایت کرنے والے اور اثبت فی الحدیث تھے۔ (ایضاً)

علامہ ابن خلکان (المتوفی ۶۸۱ھ) لکھتے ہیں کہ امام ابو یوسفؒ حافظ اور کثیر الحدیث تھے۔ (ابن خلکان ج ۲ ص ۳۰۳)

علامہ عبدالقادرؒ (المتوفی ۶۹۶ھ) لکھتے ہیں کہ مشرق سے مغرب تک قضاۃ کی تقرری ان کے سپرد تھی۔ (الجواہر المفضیۃ ج ۲ ص ۲۲۱)

امام ابن جریرؒ، ابن جوزیؒ اور ابن حبانؒ ان کو عالم، حافظ اور فقیہ کہتے ہیں۔ (مقدمہ زیلیعی ص ۴۱)

اور امام یحییٰ بن معینؒ سے امام ابو یوسفؒ کے بارے میں پوچھا گیا تو انہوں نے فرمایا ”مہمۃ صدوق“ (مناقب کردریؒ ج ۱ ص ۲۲۰ / مناقب موفق ص ۱۹۲)

امام احمد بن حنبلؒ فرماتے ہیں کہ مجھے جب طلب حدیث کا شوق حاصل ہوا تو سب سے پہلے میں قاضی ابو یوسفؒ کی خدمت میں حاضر ہوا۔ (بغدادی ج ۳ ص ۲۵۵)

امام ابن حبانؒ فرماتے ہیں کہ وہ شیخ اور متقی تھے۔ (لسان المیزان ج ۶ ص ۳۰۱)

علامہ ذہبیؒ فرماتے ہیں کہ وہ حسن الحدیث ہیں۔ (تلخیص المسد رک ج ۱ ص ۳۷۷)

امام ابن عبدالبرؒ، امام طبریؒ کے حوالہ سے نقل کرتے ہیں کہ امام ابو یوسفؒ فقیہ، عالم اور حافظ

تھے۔ پچاس اور ساٹھ تک حدیثیں وہ ایک مجلس میں یاد کر لیا کرتے تھے اور وہ کثیر الحدیث تھے۔ (الانقضاء ص ۱۷۲ / احسن الکلام ج ۱ ص ۷۲) \

(الحاصل حضرت جابرؓ کی حدیث بروکہ کہ قرأت خلف الامام پر واضح تھی تو تعصب والوں نے اس واضح حدیث کے راوی حضرت امام اعظم ابوحنیفہؒ جیسے جلیل القدر مجتہدین، ائمہ کبار کی تضعیف کی جو کہ نہ کہنے کے قابل اور نہ لکھنے کے قابل ہے۔ شاید چودھویں اور پندرھویں صدی کے لوگ قوی ہوں جو اتنے جلیل القدر ائمہ مجتہدین کو تحقیر کی نگاہ سے دیکھتے ہیں۔ لاحول ولا قوۃ الا باللہ۔ انبیاء علیہم السلام کے سچے جانشین اور دین کے اسرار و رموز اور حقائق جاننے والوں کی بے حرمتی اور توہین کوئی دین کی خدمت نہیں۔ اس کو چھوڑ دیں یہیں، توہین کا نتیجہ برا ہوگا وہیں)۔

اور حسن بن عمارہؒ ان مشائخؒ سے روایت کرتے ہیں۔ یزید بن ابی مریمؒ، حبیب بن ابی ثابتؒ، شیب بن عرقہؒ، حکم بن عتیمہؒ ابن ابی ملیکہؒ الزہریؒ، ابواسحقؒ "سبعی" قراسی بن یحییٰؒ الحمدانیؒ، منہال بن عمروؒ، محمد بن عبدالرحمنؒ مولیٰ آل طلحہؒ، عمرو بن مرہؒ، اعمش وغیرہ اور ان سے روایت کرنے والے یعنی تلامذہ یہ ہیں۔ سفیان ثوریؒ، سفیان بن عیینہؒ، عبد الحمید بن عبدالرحمن الحمائیؒ، عیسیٰ بن یونسؒ، ابو بکر اوئیؒ، ابو معاویہؒ، عبدالرزاقؒ، خلاد بن یحییٰؒ، محمد بن اسحقؒ بن یسارؒ اور دیگر بڑی جماعت۔ (تہذیب التہذیب ابن حجر عسقلانی ج ۲ ص ۵۸)

باوجود اختلاف کے عیسیٰ بن یونسؒ فرماتے ہیں کہ حسن بن عمارہؒ شیخ صالح ہیں۔ (مذکور

ج ۲ ص ۵۸)

حدیث نبوی ﷺ

امام بخاریؒ کے قابل فخر ۲۲ ثلویات کے اکثر راوی آپؐ کے شیخ) مکی بن ابراہیمؒ (امام اعظم) ابوحنیفہؒ سے روایت کرتے ہیں اور وہ مذکور سند کے ساتھ حضرت جابرؓ سے کہ نبی کریم ﷺ ظہر اور یا عصر کی نماز پڑھا کر پھرے، سو فرمایا کہ تم میں سے کس صاحب نے سبح اسم ربک الاعلیٰ پڑھی ہے۔ سو قوم ساکت ہو گئی یہاں تک کہ بار بار پوچھا، سو قوم میں سے ایک

شخص نے انا یا رسول اللہ ﷺ کہہ دیا۔ سو آپؐ نے فرمایا کہ میں نے آپؐ کو دیکھ لیا کہ قرآن کے پڑھنے میں میرے ساتھ تنازع اور خلجان پیدا کر رہا ہے اور اس مسند میں یہ آخر الروایات ہے۔ اور حضرت جابرؓ سے یہ روایت صریح نص ہے کہ قرأت خلف الامام سے نہی اور ممانعت خود نبی کریم ﷺ سے صادر ہے۔ سو یہ یا تو محمول ہوگا مطلقاً تحریم پر، سو اس سے نماز فاسد ہو جائے گی جیسا کہ مرجوح روایت یہی ہے اور یا محمول ہوگا کراہت تحریمی پر تعارض اولہ کو دیکھتے ہوئے جیسا کہ کراہت تحریمیہ کا مرجع ہے اور یہی ظاہر الروایت ہے۔ شیخین (حضرت امام ابو حنیفہؒ اور حضرت امام ابو یوسفؒ) سے بلکہ ہمارے اصحاب ثلاثہ متینوں کا یہ مسلک ہے۔ اس میں امام محمدؒ کا اختلاف نہیں جیسا کہ ہم ذکر کریں گے اور یا کم از کم کراہت تنزیہی ہے اور قرأت چونکہ فاتحہ اور غیر فاتحہ سب کو شامل ہے سو سب کا پڑھنا مکروہ ہوگا۔

اور اس حدیث سے تخصیص کی حاجت نہیں۔ ارشاد ربانی میں کہ..... فاقروا ما تیسر..... اور ارشاد نبویؐ میں کہ..... لا صلوة الا بفاتحة الكتاب..... اس لئے کہ مقتدی حکماء امام کی قرأت کے ساتھ قاری ہیں اور یا ہم یوں کہتے ہیں کہ تخصیص خبر واحد نہیں جس سے کتاب اللہ پر زیادتی کا الزام عائد ہو جائے۔ بلکہ اللہ تعالیٰ کا یہ ارشاد ہے:

واذ قرئی القرآن فاستمعوا له وانصتوا.....

”کہ جب قرآن پڑھا جاتا ہے تو کان لگا کر سنیں اور خاموشی اور سکوت اختیار کریں۔“

اور یا ہم یوں کہتے ہیں کہ امام کو رکوع میں پانے والا مخصوص منہ اجماعاً ہے۔ سو اس کے بعد مقتدی کی بھی تخصیص کی جائے گی اس لئے کہ یہ عام مخصوص البعض کے قبیلہ سے ہوا۔ اور اسی روایت سے اس متوہم کا توہم بھی باطل ہوا کہ نبی کریم ﷺ اور کسی صحابیؓ سے صحیح احادیث سے مقتدی کی قرأت کی نہی نہ صحیح ہے اور نہ ثابت بلکہ ثابت مجرد کفایت ہے اور وہ نہی کو نہیں چاہتی۔ اور میرے نزدیک کفایت کا قول بھی منع عن القرأت کی طرف لوٹتا ہے جب کہ مقدمات صحیحہ ظاہرہ صادقہ ملایا جائے اور یہی مرجع ہے جس کا ذکر کروں گا۔ (تسبیح النظام فی مسند

(الامام ص ۶۳)

قوله من صلى خلف الامام..... الخ

یعنی نبی کریم ﷺ کا یہ ارشاد کہ جس نے امام کے پیچھے نماز پڑھی سو امام کی قرأت مقتدی کی قرأت ہے۔

آپ کا یہ ارشاد یہ کنایہ ہے اس سے کہ مقتدی قرأت سے ممنوع ہے اس لئے کہ اگر مقتدی کے لئے قرأت جائز اور مباح ہوتی تو پھر آپ کا سوال کرنا قاری سے اور پھر اس طور و طریقہ سے جواب دینا بے معنی ہو جاتا ہے۔ تاہم اس قول میں اشارہ ہے کہ مقتدی کے لئے امام کی قرأت کفایت کا رجحان اس طرف ہے کہ مقتدی قرأت سے ممنوع ہے۔

سو سابقہ وعدہ (سأذكره) ہم نے پورا کر دیا اور یہ اس لئے کہ کفایت کے صریح مفہوم سے لازمی معنی منع اور نہی ہے کیونکہ..... ایکم قرا خلفی..... کے سوال کے جواب میں یہ ارشاد ہوا تو ذی آدمی خود سمجھ سکتا ہے کہ کفایت کے ساتھ منع لازم ہے۔

اور مذکورہ قول سے اس طرف بھی اشارہ ہوا کہ منع جو کفایت سے کنایہ اور معبر ہے۔ سو یہ معلل ہے علی الاطلاق اس سے کہ یہ آدمی مقتدی خلف الامام ہے کیونکہ مشتقی وغیرہ پر حکم اپنے مبدأ سے معلل ہوتا ہے۔ سو نماز خلف الامام کفایت اور منع کے لئے علت ہے۔ سو جہاں مطلق یہ علت پائی گئی تو کفایت اور منع کا حکم جاری ہوگا۔ چاہے نماز جہری ہو اور یا سری اور حکم جہری کے ساتھ خاص نہیں جیسا کہ امام مالک وغیرہ کا خیال ہے۔ (تسبیح النظام فی مسند الامام ص ۶۳)

(قوله رایتک..... الخ) آپ کے پیچھے قرأت پڑھنے والے صحابی سے آپ نے فرمایا کہ میں نے تمہیں پایا کہ مجھے قرآن پڑھنے میں منازعہ کر کے مخالطہ اور جذب اور خلجان پیدا کرتا ہے۔ کیونکہ صوت اور آواز اگرچہ ضعیف و خفی ہمس جیسا ہو تو بھی دوسرے کے لئے معارضہ پیدا کرتا ہے (جیسا کہ دروس اور تراویح میں قرآن سناتے ہوئے ہمارے ساتھ معمول ہے۔) اور اگر ایسا ہے تو مطلقاً انصاف اور سکوت واجب ہے بوجہ امتناع اس لازم کے جو کہ ممنوع ہے اور لازم کا بطلان ملزوم کے بطلان کو مستلزم ہے۔ سو مقتدی کی قرأت جو ملزوم ہے، باطل ہوئی بوجہ

بطلان لازم کے جو منازعہ اور مجاز بہ (اور مخالفہ) ہے اور یہ بطلان تمام نمازوں میں ہوئی چاہے جہری ہو اور یا سری۔

پھر یہ حکم عام کیا گیا ہے اگرچہ حقیقی علت نہ پائی گئی ہو جیسا کہ قرأت کی ممانعت ان لوگوں کے نزدیک جو جہری نماز میں منع کرتے ہیں جب کہ مقتدی دور ہونے کی وجہ سے امام کی قرأت نہیں سنتا ہو اور جیسا کہ خطبہ میں سکوت اور خاموشی جب کہ مقتدی خطیب سے بہت دور ہو کہ خطبہ نہ سن سکے۔ اور جیسا کہ سفر کی رخصت جس میں مشقت نہ ہو مثلاً بادشاہوں اور امراء کا (ایئر کنڈیشنڈ جہازوں اور موٹروں میں) سفر اور جیسا کہ مطلقہ عورت کی عدت جب کہ شوہر عورت کو سفر میں طلاق دے دے، ایسی حالت میں کہ شوہر عورت سے کئی سال جدا ہو کیونکہ رحم کی برأت یہاں مدفوع ہے۔ ایسی کئی مثالیں۔

قرأت خلف الامام میں تین مسالک ہیں

اور جان لیں کہ قرأت خلف الامام کا مسئلہ صحابہؓ اور تابعینؓ اور ائمہ مجتہدینؒ کے درمیان مختلف فیہ ہے اور قرأت خلف الامام کے مسئلہ میں معتد بہا مسالک تین ہیں۔

اول.....

اول یہ کہ امام کے پیچھے قرأت بالکل نہیں، نہ جہری میں اور نہ سری میں اور یہی امام اعظم ابوحنیفہؒ اور آپؒ کے تلامذہ کا قول ہے اور اسی قول پر حضرت جابر بن عبد اللہ اور حضرت زید بن ثابتؓ اور حضرت علی بن ابی طالبؓ اور حضرت عمر بن الخطابؓ اور حضرت عبد اللہ بن مسعودؓ جو ان سے ارجح الروایہ اور حضرت سفیان ثوریؒ اور حضرت سفیان بن عیینہؒ اور حضرت ابن ابی لیلیٰؒ اور حضرت حسن بن صالحؒ بن جی اور حضرت ابراہیم نخعیؒ اور اصحاب ابن مسعودؓ وغیرہ جو مشہور صحابہؓ اور تابعینؓ ہیں۔

(اور عمدۃ القاری شرح البخاری کے مصنف علامہ بدر الدین) العینیؒ فرماتے ہیں کہ قرأت خلف الامام کی ممانعت پرستی (۸۰) نفر کبار صحابہؓ میں سے ہیں جن میں علی المرتضیٰؓ اور عبادہ بن صامیؓ

اور ان کے اسامی اہل حدیث کے پاس ہیں اور کہا گیا ہے کہ اس زمانہ میں جنہوں نے ترک قرأت خلف الامام پر فتویٰ دیا تھا وہ اسی (۸۰) سے تجاوز کر گئے ہیں۔ سو یہ اتفاق ان کا بمنزلہ اجماع ہے۔

اور حضرت شیخ الاسلام عبداللہ بن یعقوب البسند مونیؒ نے کتاب ”کشف الاسرار“ میں حضرت عبداللہ بن زید بن اسلمؒ اپنے والد سے روایت کرتے ہیں کہ رسول اللہ ﷺ کے دس صحابہ کرام قرأت خلف الامام سے شدت کے ساتھ منع کرتے تھے۔ حضرت ابوبکر الصدیقؓ، حضرت عمر بن الخطابؓ، حضرت عثمان بن عفانؓ، حضرت علی بن ابی طالبؓ، حضرت عبدالرحمنؓ بن عوفؓ، حضرت سعد بن ابی وقاصؓ، حضرت عبداللہ بن مسعودؓ، حضرت زید بن ثابتؓ، حضرت عبداللہ بن عمرؓ، حضرت عبداللہ بن عباسؓ۔ انتہی۔

تاہم محدث موثق بہ کے ذکر کے بعد ان اقوال کے اسناد کا مطالبہ غیر ضروری ہے اور کیوں ایسا نہ ہو کہ جب علامہ العینیؒ نے فرمایا ہے کہ ان بزرگوں کے اسامی اہل الحدیث کے پاس موجود ہیں۔ سو عدم اطلاع قصور نظر و قصور عبور اور قلة استقراء و تلاش کی وجہ سے ہے۔

ثانی.....

اور ثانی یہ کہ مقتدی سری نماز میں قرأت پڑھے گا مگر جہری میں نہیں پڑھے گا اور یہی امام مالکؒ کا قول ہے اور اسی پر قول کیا ہے سعید بن مسیبؒ اور عبید اللہ بن عبداللہ بن عقبہ بن مسعودؓ اور سالم بن عبداللہ بن عمرؓ اور امام زہریؒ و قتادہؒ و ابن المبارکؒ و احمدؒ و اسحاقؒ اور طبرانیؒ نے۔ البتہ حضرت احمدؒ فرماتے ہیں کہ جہری میں اگر قرأت سنتا ہے تو قرأت نہ پڑھے ورنہ پڑھے اور یہ روایت حضرت علیؓ اور حضرت عمرؓ اور حضرت ابن مسعودؓ سے بھی ہے مگر مرجوح قول ہے اور یہ امام شافعیؒ کا بھی ایک قول ہے جو عراق میں فرمایا تھا اور یوں روایت کی گئی ہے حضرت ابی بن کعبؓ اور حضرت عبداللہ بن عمرؓ سے۔

الثالث.....

تیسرا مسلک یہ ہے کہ سورۃ فاتحہ پڑھے گا سری اور جہری دونوں میں اور یہ امام شافعیؒ کا قول

ہے مصر میں اور اسی پر اس کے اکثر تلامذہ اور شاگرد ہیں اور امام اوزاعیؒ اور امام لیثؒ بن سعدؒ اور امام ابو ثورؒ اور اسی پر قول ہے حضرت عبادۃ بن الصامتؓ اور حضرت عروہ بن زبیرؓ کا اور سعید بن جبیرؓ اور حسن بصریؒ اور مکحولؒ کا۔

سکتوں کا تذکرہ

اور حضرت ابو ہریرہؓ اور حضرت ابن عباسؓ سے بھی روایت کی گئی ہے اور حضرت امام شافعیؒ کے نزدیک جہری کے اندر قرأت فاتحہ خلف الامام کا طریقہ یہ ہے کہ فاتحہ پڑھے گا تیسرے سکتہ میں۔ سو آپؐ کے نزدیک امام چار سکتے کرے گا۔ ایک سکتہ تکبیر تحریرہ کے بعد قرأت کے شروع تک، دوسرا سکتہ ولا الضالین کے بعد اور آمین سے قبل تاکہ اُمّ الکتاب سے تمیز پیدا ہو جائے اور تیسرا سکتہ اس کے بعد مقتدی کی قرأت کے لئے اور چوتھا سکتہ قرأت کے بعد اور رکوع سے پہلے۔

اور مسئلہ قرأت خلف الامام میں شوافعؒ سے دو چیزیں تعجب خیز ہیں۔ اول یہ کہ آثار اور اخبار سے چار سکات ہرگز ثابت نہیں ہیں بلکہ سکتہ ثالثہ کا اثبات مشکل بلکہ یہ بھی مشکل کہ دو سکتے ثابت ہو جائیں۔ یہاں تک کہ حضرت سمرہؓ اور حضرت عمرانؓ بن حصین کے درمیان میں اختلاف ہے اور اسی واسطے حنفیہ کے ہاں یہ سکتے نہیں ہیں۔ سو سکتہ اولیٰ کے علاوہ حنفیہ سکات کے قائل نہیں۔

ثانی تعجب خیز چیز یہ ہے کہ شوافع کے ہاں تمام سکات مستحب ہیں اور فاتحہ کی قرأت جو اس پر موقوف ہے، وہ واجب ہے اور واجب کا مقدمہ بے شک واجب ہوتا ہے۔ سو اگر امام سکتہ نہ کرے تو اس پر ترک مستحب سے کوئی گناہ لازم نہیں آتا اور مقتدی کے لئے اس صورت میں قرأت ممکن نہ ہو سکی جو کہ واجب تھی۔ تاہم اسی تحقیق کی بنا پر تعارض اولہ کی وجہ سے بعض علماء نے اپنی تحقیق کے مطابق سورۃ فاتحہ سری نمازوں میں مطلقاً استحباب کے طور پر پسند قرار دیا ہے اور

جہری کے اندر امام کے سکنا میں استحاب کے طور پر پسند قرار دیا ہے بشرطیکہ امام سکتہ کرے ورنہ نہیں، اس تحقیق پر خوب غور کریں۔

اور مسلک اول حنفیہ کے لئے دلیل جو انہوں نے پسند کی ہے وہ اپنے ملکھات کے ساتھ

اصول اربعہ ہیں۔

اول..... قرآن حکیم:

سواللہ تعالیٰ کا یہ ارشاد ہے:

وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ.....

”کہ جب قرآن پڑھا جاتا ہے تو تم کان لگا کر سنو اور خاموش ہو جاؤ شاید تم پر رحم ہو

جائے۔“

اور سب فقہاء کرام نے اس پر اجماع اور اتفاق کیا ہے کہ یہ آیت قرأت خلف الامام کے

متعلق ہے۔

شیخ ابن الھمام ”فتح القدیر“ میں فرماتے ہیں کہ انصات (چپ ہونا) جہریہ کے ساتھ خاص نہیں کیونکہ انصات عدم الکلام کا نام ہے تاہم کہا گیا ہے کہ انصات سکوت اور خاموشی ہے استماع اور سننے کے لئے نہ کہ مطلق۔ تاہم آیت کے ساتھ استدلال کا حاصل یہ ہے کہ مراد اور مطلوب دو امر ہیں۔ ایک استماع اور دوسرا سکوت۔ سو دونوں پر عمل ہوگا۔ اول خاص ہے جہریہ کے ساتھ اور ثانی اطلاق پر جاری نہیں ہے۔ سو سکوت اور خاموشی قرآن پڑھتے وقت مطلقاً واجب ہے اور یہ بنا ہے اس پر کہ آیت کا شان و روضہ نماز میں قرأت ہے۔

اور امام بیہقی نے امام احمد سے روایت کی تخریج کی ہے کہ لوگوں کا اجماع ہے کہ یہ آیت

نماز کے متعلق ہے۔ اور اسی طرح فتاویٰ ابن تیمیہ ج ۲ ص ۱۴۳)

اور حضرت مجاہد سے روایت کی تخریج کی ہے کہ نبی کریم ﷺ نماز میں قرأت فرما رہے

تھے۔ سو آپ نے ایک انصاری نو جوان کی قرأت سنی سو یہ حکم نازل ہوا..... وَإِذَا قُرِئَ الْقُرْآنُ

فَاسْتَمِعُوا لَهُ وَأَنْصِتُوا..... کہ جب قرآن پڑھا جاتا ہو سو کان لگا کر سنو اور خاموش ہو جاؤ۔

(اور اسی طرح احکام القرآن ج ۳ ص ۶۱ للامام ابی بکر احمد الرازی ج۲ الاسلام الجصاص التوفی
(۳۷۰ھ)

اور ابن مردویہؒ نے اپنی تفسیر میں روایت کی تخریج کی ہے۔ کہا، ہمیں بیان کیا ابو اسامہؒ نے سفیانؒ سے، انہوں نے ابوالمقدامؒ ہشام بن زیادؒ سے، انہوں نے معاویہ بن قرہ سے کہ میں نے اپنے بعض اشیاءؒ جو رسول اللہ ﷺ کے صحابہؒ تھے، سے پوچھا، گمان کرتا ہوں کہ عبد اللہ بن مغفلؒ نے فرمایا، جس نے بھی قرآن سنا اس پر استماع کان لگا کر سننا اور خاموش ہونا واجب ہے۔ اور فرمایا کہ یہ آیت..... واذا قرا القرآن فاستمعوا له وانصتوا..... قرأت خلف الامام کے حق میں نازل ہو گئی ہے۔ (کہ امام جب قرأت پڑھتا ہو تو تم پر کان لگا کر سننا اور خاموش ہونا واجب ہے)۔

اور ہمارے حنفی حضرات کے کلام میں دلالت ہے کہ جہاں قرآن جہر سے پڑھا جا رہا ہو تو مقتدی پر کان لگا کر سننا واجب ہے۔

اور خلاصہ میں ہے ایک شخص فقہ لکھ رہا ہے اور دوسری جانب ایک شخص قرآن پڑھ رہا ہے سو لکھنے والے کے لئے قرآن کا سننا بوجہ شغل ممکن نہیں۔ سو گناہ قاری پر ہے اور بنا اس پر اگر ایک آدمی رات میں چھت کے اوپر قرآن جہر سے پڑھتا ہو اور لوگ سوئے ہوئے ہوں تو پڑھنے والا گنہگار ہوگا۔ اور یہ صریح ہے کہ وجوب مطلقاً ہے اور اس لئے کہ اعتبار لفظ کے عموم کے لئے ہے نہ کہ خصوص سبب۔ انتہی۔

بالجملہ آیت کے ساتھ احتجاج کا حاصل یہ ہے کہ مطلق جاری ہوگا اپنے اطلاق کے ساتھ اور مقید اپنی تقید کے ساتھ جیسا کہ اصول فقہ میں بیان ہوا ہے۔ سو اللہ تعالیٰ کا یہ ارشاد..... واذا قرئی القرآن..... میں قرأت جہریہ اور سریہ سے مطلق ہے، سو اس کا اجراء بھی اطلاق سے ہوگا اور یوں ہی انصاف بھی جہریہ سے مختص نہیں ہے سو یہ بھی اپنے اطلاق سے چلے گا۔

البتہ استماع جہریہ سے مختص ہے سو وہ اپنی خصوصیت کے ساتھ جاری ہوگا۔ سو کلام کی تقدیر یوں ہوئی کہ جب قرآن پڑھا جاتا ہو جہر آیا سر تو کان لگا کر سننا جہر کے وقت اور انصاف کرو

مطلقاً۔ اور جب کہ اس کا نزول نماز میں ہے امام کے پیچھے، اس لئے اس باب میں مہتمم بالشان ہے سو مقتدی کے لئے پڑھنا خصوصاً جہریہ میں مکروہ تحریمی ہوا اور باقی نماز سے خارج پڑھنے کا حکم۔ سو وہ یا قرأت خلف الام کے ساتھ مساوی ہوگا سو اسی طرح منع ہوگا تحریم یا تہزیباً۔

اور کوئی دلیل نہیں ہے اس پر کہ آیت جہریہ کے ساتھ خاص ہو کیونکہ قرآن تعاطف یعنی عطف کے ساتھ دلالت نہیں کرتا قرآن فی المورد والمحل للحکم پر جیسا کہ اہل اصول نے اس ارشاد ربانی..... اقيموا الصلوة واتوا الزکوة..... میں وجوہ فاسدہ میں کہا ہے (کہ یہ قول بوجہ عطف) مال صبی میں عدم زکوة پر دلالت نہیں کرتا سو استماع اور انصات اپنی جگہ علیحدہ دو حکم ہیں۔ ایسا نہیں ہے کہ مجموعہ برأسہ ایک حکم ہو کہ جہریہ کے ساتھ تخصیص پیدا ہو جائے اور اگر آیت کا ورود جہریہ کے ساتھ تسلیم کیا جائے تو بھی تخصیص نہیں ہے جہریہ کے ساتھ کیونکہ عبرت عموم لفظ کے لئے ہے نہ کہ خصوص مورد کے لئے۔ اور یوں ہی اگر تسلیم کیا جائے کہ آیت احتمال رکھتی ہے کہ حکم دو ہیں علیحدہ اور مجموعہ ایک حکم ہے تو ہم کہتے ہیں کہ جب محرم اور میح جمع ہو جائیں تو محرم کو غلبہ ہوتا ہے جیسا کہ ثابت ہے (مثلاً استقبال اور استدبار میں ادباً محرم کو ترجیح دی گئی ہے) اور یہ جو کہا گیا ہے کہ آیت..... واذا قرئی القرآن فاستمعوا له وانصتوا..... متعارض ہے اس آیت کے ساتھ کہ..... فاقرأوا ما تیسر من القرآن..... کہ پڑھو جو تمہیں آسان ہو قرآن سے۔ اس لئے کہ یہ آیت اپنے عموم کے ساتھ واجب کرتی ہے قرأت امام اور ماموم مقتدی اور منفرد سب پر سو اس کے دو جواب گزر گئے۔ ایک تو حدیث نبوی ﷺ کہ امام کی قرأت مقتدی کی قرأت ہے سو مقتدی امام کی قرأت کے ساتھ حکماً قرأت پڑھنے والا ہوگا، پس مقتدی نہ پڑھنے میں آیت کا مخالف نہ ہوا۔ اور دوسرا جواب یہ ہے کہ امام کو رکوع میں پانے والا قرأت کے حکم سے اجماعاً مخصوص ہے (اور اصولی قاعدے کے مطابق عام مخصوص بعض ظنی ہوتا ہے)۔

سو جب ظنی ہوا تو (خبر واحد کے ساتھ) اس پر اضافہ اور اس کی تخصیص جائز ہے۔ ان دونوں جوابوں کو یعنی نے ذکر کیا ہے اور اسی طرح وہ عموم جو کہ قطعی نہ ہو سو ان کا انکسار خبر واحد سے جائز ہے اور اسی طرح ہم یہ بھی کہہ سکتے ہیں کہ دونوں آیتیں قوۃ اور قطع اور جزم میں مساوی ہیں۔

موجہ تخصیص کے علاوہ بھی ایک کا دوسرے کے لئے ناسخ بننا ممکن ہے۔

تحقیق سنت اور احادیث النبویہ ﷺ

سوان میں سے بعض تو احادیث مرفوعہ ہیں (جو کہ نبی کریم ﷺ تک پہنچ گئی ہیں) اور بعض آثار موقوفہ ہیں جو مرفوع کے حکم میں ہیں۔ اس لئے کہ بغیر سماع کے اس تک پہنچنا مشکل ہے۔ سوا احادیث مرفوعہ میں سے ایک حدیث یہ ہے:

حدیث نبوی ﷺ

حضرت ابو ہریرہؓ مرفوعاً فرماتے ہیں:

انما جعل الامام لیؤتم بہ فاذا کبر فکبروا واذا قرأ فانصتوا واذا قال سمع اللہ لمن حمدہ قولوا ربنا ولك الحمد.....

”تحقیق امام اس لئے مقرر کیا گیا ہے کہ اس کی اقتداء کی جائے سو جب اس نے اللہ

اکبر کہہ دیا تو تم بھی اللہ اکبر کہہ دو اور جب اس نے قرأت شروع کی تو تم چپ اور

خاموش رہو اور جب اس نے سمع اللہ لمن حمدہ کہہ دیا تو تم ربنا ولك الحمد کہہ دو۔“

اس کی تخریج امام مالکؒ اور ابو داؤدؒ (ج ۱ ص ۱۴۰) اور نسائیؒ اور ابن ماجہ (ص ۶۱) (مشکوٰۃ

ج ۱ ص ۸۱) نے کی ہے اور..... واذا قرأ فانصتوا..... کی زیادتی امام مسلم (ص ۱۷۴) نے اپنی

صحیح کے اندر حضرت ابو موسیٰ الاشعریؓ کی حدیث میں حضرت سلیمان التیمیؓ کی حدیث سے کی

ہے۔ اور (ابو عوانہ ج ۲ ص ۱۳۳)

واذا قرأ فانصتوا..... اور جب امام پڑھے سو تم سب چپ اور خاموش رہو۔ اس کی تصحیح

امام احمد بن حنبلؒ اور ابو بکر بن اثرؒ تلمیذ احمدؒ اور ابن جریرؒ نے اپنی تفسیر میں اور ابو عمر بن حزمؒ

الاندلسی اور زکی الدین المنذریؒ اور الحافظ ابن حجر العسقلانیؒ اور تمام حنابلہؒ اور موالکؒ اور احنافؒ

نے کی ہے۔

اور اس حدیث کی تخریج ابو داؤد اور نسائی نے کی ہے اور..... واذا قرئ فی فانصتوا..... کو

حضرت ابو موسیٰ الاشعریؓ اور حضرت ابو ہریرہؓ سے تخریج کی ہے۔ اور ان دونوں کی روایت کی تصحیح امام مسلمؒ نے کی ہے۔ سوانہوں نے حضرت ابو موسیٰؓ کی حدیث کو تشہد مسلم میں ذکر کیا ہے اور امام مسلمؒ کے تلمیذ نے حضرت ابو ہریرہؓ کی حدیث کے متعلق سوال کیا، سوا امام مسلمؒ نے جواب دیا کہ یہ صحیح ہے۔ (مسلم ص ۷۴ اعراف الشذی علی الترمذی ج ۱ ص ۷۸)

صاحب تنسیق النظام فرماتے ہیں کہ یہ حکم بالکل واضح اور روشن ہے کہ امام کی قرأت کے وقت چاہے نماز سری ہو یا جہری علی الاطلاق سکوت واجب ہے اور اس میں جہری کی تخصیص بالکل نہیں۔ سو جہری کے ساتھ تخصیص کرنا تخصیص بلا دلیل ہے اس لئے کہ قرأت مطلق ہے جس کا اطلاق سری جہری دونوں پر آتا ہے۔ (تو تو بلا دلیل کیوں دھوکہ کھاتا ہے، عاجز جو بتاتا ہے انشاء اللہ دلیل سے دکھاتا ہے اور صحیح راستے پر لگاتا ہے اگر تو کان لگاتا ہے تو امام اعظمؒ سے کون بھگاتا ہے۔ احقر)۔

اس حدیث پر معترضین کا اعتراض دو وجہوں سے ہے۔

الاول.....

کہ ابوداؤد نے کہا ہے..... واذا قرا فانصتوا..... کہ جب امام قرأت کرے تو تم چپ اور خاموش رہو۔ یہ زیادتی محفوظ نہیں اور تو ہم ہمارے نزدیک ابو خالدؒ کی وجہ سے ہے۔

الثانی.....

تحقیق امام بیہقیؒ نے حضرت ابو ہریرہؓ اور حضرت ابو موسیٰؓ کی حدیث کی روایت کے بعد فرمایا ہے کہ حفاظ نے اجماع کیا ہے یہ زیادتی حدیث میں خطا ہے اور ابوداؤدؒ اور ابو حاتمؒ اور ابن معینؒ اور حاکمؒ اور دارقطنیؒ فرماتے ہیں کہ یہ زیادتی محفوظ نہیں ہے۔ کذا قال العینی۔

دونوں اعتراضوں کا جواب کئی وجہ سے ہے۔

الاول.....

وہ جوابین الھمامؒ نے اپنے اس قول سے ذکر کیا ہے کہ جب حدیث کا طریق صحیح معلوم ہوا اور رواۃ ثقہ ہیں تو پھر معترضین کے اعتراض کی طرف التفات نہ کیا جائے۔

الثانی.....

منذریؒ نے اپنے مختصر میں ابوداؤدؒ کے نظریہ پر نظر کی ہے کہ تحقیق ابو خالد الاحمر سو یہ سلیمان بن حیانؒ ہیں اور یہ ان ثقات میں سے ہیں جن پر بخاریؒ اور مسلمؒ نے (اعتماد کر کے) حجت حاصل کی اور باوجود اس کے اس زیادتی میں یہ صاحب منقرض نہیں بلکہ اس زیادتی میں ابوسعید محمد بن سعد الانصاریؒ الاسلمی المدنیؒ نزیل بغداد نے بھی اس کی متابعت کی ہے۔

الثالث.....

تحقیق مذکورہ حدیث ابن عجلانؒ کی جس میں..... واذا قرئ فی فانتصوا..... کی زیادتی موجود ہے، اس کی تصحیح ابن حزمہؒ نے کی ہے۔

الرابع.....

تحقیق امام مسلمؒ نے کہا ہے کہ حضرت ابو ہریرہؓ کی مذکور حدیث میرے نزدیک درست اور صحیح ہے تو کسی معترض نے امام مسلمؒ سے کہا کہ یہاں پر آپؐ اس حدیث کی تضعیف کیوں نہیں کرتے؟ تو امام مسلمؒ نے فرمایا کہ میرے نزدیک یہ ضروری نہیں کہ جو کوئی بھی صحیح ہو تو اس کو مسلمؒ میں رکھوں بلکہ وہ رکھتا ہوں جس پر ائمہ کا اجماع ہو جائے۔ کذا قالہ العسّیؒ۔ یوں ہی کہا ہے علامہ بدرالدین عسّیؒ صاحب عمدۃ القاری شارح البخاریؒ نے اور کہا کہ یہ ہے مسلمؒ جو ائمہ حدیث اور اہل نقل کے پہاڑوں میں سے ایک پہاڑ ہیں جس نے اس حدیث کی صحت پر بے شک حکم فرمایا ہے تاہم اس تحقیق سے امام بیہقیؒ اور ان کے امثال کے کلام کی تردید ہوگئی۔

الخامس.....

پانچواں جواب وہ ہے جس کو ائمہ فن اور رجال الحدیث کے بعض علماء نے ابو خالدؒ اور محمد بن عجلانؒ کی توثیق میں نقل کیا ہے اور تقریب میں ابو خالد الاحمرؒ سلیمان بن حیانؒ کو مرتبہ خامسہ اور طبقہ ثامنہ میں ذکر کیا ہے اور مسلمؒ کی یہ روایت کہ..... واذا قرئ فی فانتصوا..... مسلمؒ کے علاوہ دیگر معتبر اور مستند کتابوں میں بھی موجود ہے۔ مثلاً ابوداؤدؒ ج ۱ ص ۱۳۰ / مسند احمدؒ ج ۳ ص ۳۱۵ / دارقطنیؒ ج ۱ ص ۱۲۵ / بیہقیؒ ج ۲ ص ۱۵۵ / ابن ماجہؒ ج ۱ ص ۱۸۱ / حزمؒ ج ۳ ص ۲۳۰ / مشکوٰۃ ج ۱ ص ۸۱

جامع صغیر سیوطی ص ۳۰ / مغنی ابن قدامہ ج ۱ ص ۶۰۲ / فتاویٰ ابن تیمیہ ج ۲ ص ۱۳۴ / نیل الاوطار
 ج ۲ ص ۲۴۹ / نصب الرایۃ ج ۲ ص ۱۴ / توجیہ النظر ص ۲۴۰ / شرح بلوغ المرام ج ۱ ص ۲۴۵ / فتح
 الباری ج ۲ ص ۲۰۱ / زہر الربیٰ ج ۱ ص ۹۹ / درایہ ص ۹۹ / ابن کثیر ج ۲ ص ۲۸۰ / اعلاء السنن
 ج ۳ ص ۴۲ / کتاب القراءة ص ۸۷ / امام الکلام ص ۱۱۱ / کنز العمال ج ۲ ص ۶۶، ۱۸۷ ج ۲ / فتح
 القدیر ج ۱ ص ۲۴۱ / شرح نقایہ ص ۸۳ / عون الباری ج ۲ ص ۳۶۴ / عون المعبود ج ۱ ص ۳۲۵ / تنقیح
 الرواة ج ۱ ص ۱۵۲ / عمدۃ القاری ج ۳ ص ۷۰ / فصل الخطاب ص ۲۷ / آثار السنن ج ۱ ص ۸۵ / جوہر
 النبی ج ۱ ص ۱۵۳ / تحفۃ الاحوذی ج ۱ ص ۲۵۹ / کتاب العلل ج ۱ ص ۱۶۴ / شرح المغنی للکبیر
 ص ۱۳ / منشی الاخبار ج ۲ ص ۱۳۴ / تعلیق المغنی ج ۱ ص ۱۲۴ / فتح المسلمین ج ۲ ص ۲۲ / جزء القراءة
 ص ۵۶ / تنوع العبادات ص ۸۶ / ازالة الستر ص ۵۱ / خاتمة الخطاب ص ۱۶ / بذل المحمود
 ج ۲ ص ۵۵ / برہان العجائب ص ۱۰۴ / عقیدۃ الحمدیہ ج ۲ ص ۱۹۳ / وغیرہ۔ احسن الکلام
 ج ۱ ص ۲۳۶۔

تاہم معترضین نے اعتراض کیا ہے کہ اس حدیث کی سند میں قنادۃ مدلس ہیں۔ ان بے شمار
 حوالہ جات کے باوجود کمزور پوزیشن کے تھانے کے لئے معترض نے ائمہ مجتہدین کے شیخ امام
 قنادۃ (المتوفی ۱۱۷ھ) پر تیر چلا کر معاف نہ کیا۔ احقر۔
 الجواب.....

حضرت شیخ فرماتے ہیں، یہ اعتراض بھی باطل ہے۔ اولاً اس لئے کہ یہ روایت مسلم کی ہے
 اور بخاری و مسلم کی ثقہ رواۃ سے مروی جملہ روایات کے صحیح ہونے پر اُمت کا اجماع و اتفاق ہے۔
 اگر صحیحین کی معصن حدیثیں صحیح نہیں تو اُمت کا اتفاق اور اجماع کس چیز پر واقع ہوا ہے جب کہ
 راوی بھی سب ثقہ ہیں۔ ثانیاً یہ روایت ابو عوانہ کی ہے اور انہوں نے اپنی صحیح میں صحت کا التزام کیا
 ہے لہذا قنادۃ کی اس سند کا صحیح ہونا ظاہر ہے۔ ثالثاً محدثین کا اتفاق ہے کہ مدلس راوی کی تدلیس
 صحیحین میں کسی طرح بھی مضرت نہیں ہے چنانچہ امام نوویؒ لکھتے ہیں کہ صحیح بخاری و مسلم میں جو تدلیس
 واقع ہو تو وہ دوسرے دلائل سے سماعت پر محمول ہے۔ (مقدمہ ص ۱۸ / شرح مسلم ج ۱ ص ۲۰۹)

یعنی اگر صحیحین میں کوئی مدلس راوی عنعنہ سے روایت کرتا ہے اور محدثین کرام کے نزدیک وہ ایسی ہے جیسے اس راوی نے حدیث اور خبر نا وغیرہ سے تحدیث کی ہو اور علامہ قسطلانیؒ لکھتے ہیں کہ امام اعظمؒ، قتادہؒ اور سفیانؒ ثوریؒ وغیرہ سے بخاری و مسلم میں جو روایتیں عنعنہ سے مروی ہیں، وہ سماع پر محمول ہیں۔ اگرچہ ہمیں ان کی تحدیث پر اطلاع نہ ہو سکے کیونکہ امام بخاریؒ و مسلمؒ سے متعلق ہم یہی اچھا اور نیک گمان قائم کر سکتے ہیں۔ (قسطلانی ج ۱ ص ۹)

امام سبکیؒ نے علامہ مزیؒ سے سوال کیا کہ امام بخاریؒ اور امام مسلمؒ نے جو روایتیں عنعنہ کے ساتھ نقل کی ہیں، کیا ان میں صراحت کے ساتھ تحدیث بھی ثابت ہے؟ تو انہوں نے جواب دیا کہ اکثر روایات میں اس کا ثبوت موجود نہیں ہے مگر ہمیں تحسین ظن کے بغیر اور کوئی چارہ نہیں۔
(تدریب الراوی ص ۵۹)

رابعاً قتادہؒ کا شمار طبقہ اولیٰ کے ان مدلسین میں ہوتا ہے جن کی تدلیس کسی کتاب میں مضمر نہیں ہے چنانچہ امام حاکمؒ لکھتے ہیں کہ مدلسین کا ایک گروہ وہ ہے جو اپنے جیسے یا اپنے سے بڑھ کر یا اپنے سے کچھ کم ثقہ راویوں سے روایت کرتا ہے مگر وہ اس زمرہ سے خارج نہیں جس کی روایتیں قابل قبول ہوتی ہیں۔ سوائے مدلسین میں سفیانؒ، طلحہؒ بن نافعؒ اور قتادہؒ بن دعامہؒ خصوصیت سے قابل ذکر ہیں۔ (معرفت علوم الحدیث ص ۱۰۳)

علامہ جزائریؒ علامہ ابن حزمؒ سے محدثین کا ضابطہ بیان کرتے ہوئے ان مدلسین کی فہرست بتاتے ہیں جن کی روایتیں باوجود تدلیس کے صحیح ہیں اور ان کی تدلیس سے صحت حدیث پر کوئی اثر نہیں پڑتا چنانچہ لکھتے ہیں کہ ان مدلسین میں جلیل القدر محدث اور مسلمانوں کے امام شامل ہیں جیسے حسن بصریؒ، ابوالحسن السبکیؒ، قتادہؒ بن دعامہؒ، عمرو بن دینارؒ، سلیمانؒ، اعظمؒ، ابوالزبیرؒ، سفیانؒ ثوریؒ اور سفیان عینیہؒ وغیرہ۔ (توجیہ النظر ص ۲۵۱)

حضرت شیخ الحدیثؒ فرماتے ہیں، معلوم ہوا کہ پہلے تو صحیحین میں کسی راوی کی تدلیس مضمر نہیں، قتادہؒ کی ہو یا کسی اور راوی کی اور پھر قتادہؒ کا شمار محدثین کے نزدیک ان مدلسین میں ہوتا ہے جن کی تدلیس کسی محل اور کسی موقع پر مضمر نہیں ہے۔

امام نوویؒ فرماتے ہیں کہ امام دارقطنیؒ نے جو یہ کہا ہے کہ قنادہؒ مدلس ہیں لہذا یہ روایت متصل نہیں مردود ہے اس لئے کہ ہمارے نزدیک اس میں قطعاً کوئی شک نہیں کہ امام مسلمؒ یہ قاعدہ جانتے ہیں کہ مدلس کا معنی قبول نہیں اور وہ یہ بھی جانتے ہیں کہ قنادہؒ مدلس ہیں۔ اگر امام مسلمؒ کے نزدیک قنادہؒ کا سماع ثابت نہ ہو تو وہ اس سے احتجاج نہ کرتے۔ (پھر آگے فرمایا) اور امام دارقطنیؒ نے قنادہؒ جیسی شخصیت کی طرف ایسی بات منسوب کی ہے جن کا مقام عدالت اور حفظ اور علم اور کمال کے انتہائی درجہ کو پہنچا ہوا ہے۔ یہ حضرات محدثین کرامؒ کا طے شدہ ضابطہ ہے۔

(احسن الکلام ج ۱ ص ۲۵۱)

حضرت قنادہؒ کے متعلق محمد ابن ناصر الدینؒ کا بیان ہے کہ وہ مفسر قرآن آیتہ فی الحفظ اور نسب دانی کے امام تھے۔

(شذرات الذہب ج ۱ ص ۱۵۳)

ابن سعدؒ ان کو ثقہ مامون اور حجت لکھتے ہیں۔ (طبقات ج ۷ ص ۱۴۸) عبد الرحمنؒ بن مہدیؒ کا بیان ہے کہ قنادہؒ حمید کے جیسے پچاس آدمیوں سے زیادہ بڑے حافظ تھے۔ (تہذیب الاسماء ج ۱ ص ۵۷)

حافظ ابن القیمؒ لکھتے ہیں کہ وہ بصرہ کی جماعت افتاء کے ایک معزز رکن تھے۔ (اعلام الموقعین ج ۱ ص ۲۷)

ابن سیرینؒ کا بیان ہے کہ قنادہؒ سب لوگوں سے زیادہ بڑے حافظ تھے۔ (کتاب العلل ترمذی ج ۲ ص ۲۳۸/تہذیب العہد ج ۸ ص ۳۵۱)

علامہ ذہبیؒ ان کو الحافظ اور علامہ لکھتے ہیں۔ (تذکرہ ج ۱ ص ۱۱۵)

حافظ ابن کثیرؒ ان کو احد علماء التابعین والائمة العالمین لکھتے ہیں۔ (البدایہ والنہایہ ج ۹ ص ۳۱۳)

امام بیہقیؒ ان کو حافظ حدیث لکھتے ہیں۔ (سنن الکبریٰ ج ۱ ص ۱۰۶)

۱۱۷ھ میں ان کی وفات ہوئی ہے۔ (احسن الکلام ج ۱ ص ۲۳۵)

(احقر)

بڑوں کی محنت اور چھوٹوں کی خوشی۔

تاہم مسلم کی حدیث پر تائیدات اور پھر حضرت قتادہ کی عظمت پر تالیس کا دھبہ دور ہو کر ان کی شان معلوم ہوئی۔ اب حضرت ابو موسیٰ الاشعریؓ کی حدیث میں..... واذا قرأ فی فائستوا..... کی زیادت کو صحیح سمجھنے والے یہ حضرات ہیں۔

امام احمد بن حنبلؒ مسند احمد ج ۲ ص ۳۸۶ / تعلیق الحسن ج ۲ ص ۸۶ / فتح الملہم ج ۲ ص ۲۲ /
 امام مسلم صحیح مسلم ج ۱ ص ۱۷۴ / درایہ ص ۹۴ / امام نسائی بحوالہ فتح الملہم ج ۲ ص ۲۲ / امام ابن جریرؒ
 تفسیر ج ۹ ص ۱۱۰ / علامہ ابن حزم بحوالہ فتح الملہم ج ۲ ص ۲۲ / امام منذریؒ عون المعبود
 ج ۱ ص ۲۳۵ / تعلیق المغنی ج ۱ ص ۱۲۲ / تحقیق الکلام ج ۲ ص ۸۳ / فتح العنبر ص ۷۹ / حافظ ابن کثیرؒ
 تفسیر ج ۲ ص ۲۸۰ / امام اسحق بن راہویہ جوہر النقی ج ۲ ص ۱۵۷ / تنوع العبادات ص ۸۶ / امام
 ابوبکر بن اشرم فتح الملہم ج ۲ ص ۲۲ / حافظ ابن حجر فتح الباری ج ۲ ص ۲۰۱ / امام ابو زرعہ رازیؒ
 مقدمہ فتح الباری ص ۳۳۵ / قسطلانی و تدریب الراوی ص ۷۳ / مقدمہ مسلم ص ۱۳ / وازالہ ستر
 ص ۵۲ / امام موفق الدین ابن قدامہ مغنی ج ۱ ص ۶۰۵ / امام شمس الدین ابن قدامہ شرح متع
 للکبیر ج ۲ ص ۱۳ / امام ابن حزیہ برہان العجائب امام ابو عمر بن عبدالبر فتح العنبر ص ۷۹ / شیخ
 الاسلام ابن تیمیہؒ فتاویٰ ص ۴۱۲ / تنوع العبادات ص ۸۶ / امام ابو عوانہ انہوں نے اپنی صحیح میں صحت
 کا التزام کیا ہے اور حضرت ابو موسیٰ الاشعریؓ کی روایت متعدد اسانید سے انہوں نے صحیح میں درج
 کی ہے۔ نواب صدیق حسن خانؒ عون الباری ج ۱ ص ۳۲۳ / علامہ مارونؒ الجوہر النقی
 ج ۲ ص ۱۵۷ / علامہ عینیؒ عمدۃ القاری ج ۳ ص ۵۶۔ امام ابن معینؒ، امام عثمان بن ابی شیبہؒ، امام
 سعید بن منصور خراسانیؒ، امام علی بن المدینیؒ، امام ابن صلاحؒ وغیرہ وغیرہ محدثین و فقہاء اس
 حدیث کی تصحیح کرتے ہیں۔ جب سو فیصدی حنفی و مالکی اور حنبلی اس حدیث کو صحیح سمجھتے ہیں اور جب
 شوافع اور غیر مقلدین حضرات کا ذمہ دار منصف مزاج اور معتد بہ گروہ..... واذا فـ
 فائستوا..... کی زیادت کو صحیح سمجھتا ہے تو اس کے صحیح ہونے میں کیا شک ہے اور یہ بھی طے شدہ
 قاعدہ ہے کہ اثبات نفی پر مقدمہ ہوتا ہے تو پھر نہ معلوم اس زیادت کی صحت کا انکار کیسے ہو سکتا ہے؟
 حضرت شیخ صفدر مدظلہ العالی فرماتے ہیں۔ امام مسلمؒ کی ایک عبارت ملاحظہ کیجئے جس سے

امام بیہقیؒ نے اصل مضمون کا حلیہ بگاڑ دیا ہے۔

وفی حدیث جریر عن سلیمان التیمی عن قتادہ من الزیادۃ واذا قرئی فانصتوا ولس فی حدیث احد منهم فان اللہ عزوجل قال علی لسان نبیہ ﷺ سمع اللہ لمن حمدہ الا فی روایۃ ابی کامل وحده عن ابی عوانۃ۔
(مسلم ج ۱ ص ۱۷۴)

اس عبارت کو اچھی طرح دیکھ لیں اور پھر امام بیہقیؒ کے اس ادعاء کی داد دیں۔ وہ لکھتے ہیں کہ:

واذا قرأ فانصتوا لیس فی حدیث احد منهم۔ (کتاب القراءة ص ۸۷)
واذا قرأ فانصتوا..... کی زیادت ان میں سے کسی کی روایت میں نہیں۔ (حالانکہ) امام مسلم کے قول..... ولس فی حدیث احد منهم..... کا تعلق ماقبل..... واذا قرأ فانصتوا..... سے نہیں ہے بلکہ اس کا تعلق مابعد..... فان اللہ قال علی لسان نبیہ..... کے ساتھ ہے اور یہ مضمون صرف ابو کاملؒ کی روایت میں ہے اور کسی نے اس کو نقل نہیں کیا مگر امام بیہقیؒ..... ولس فی حدیث احد منهم..... کا تعلق ماقبل..... واذا قرأ فانصتوا..... کے ساتھ جوڑ کر خود غلط فہمی کا شکار ہوئے اور دوسروں کو مغالطہ دے رہے ہیں۔

(اگر لیس فی حدیث احد منهم کا تعلق ماقبل واذا قرأ فانصتوا سے ہے تو اوپر بے شمار

حوالہ جات کا کیا معنی ہے۔ احقر)

فسامحه اللہ تعالیٰ بعموم فضله والعصمة بيد الله تعالى۔ (احسن الکلام

ج ۱ ص ۲۶۱)

(سونا قلین نے بھی بلا تحقیق اپنے مشن کے لئے خوش اسلوبی سے دنیا کی کتابوں کو بھردیا اور

قارئین کرام کو حقیقت معلوم ہوگئی۔ فللہ الحمد۔ احقر)

حدیث نبوی ﷺ

اور ان مرفوع احادیث النبویہ ﷺ میں سے ہے۔

حضرت جابر بن عبد اللہ کی روایت ہے کہ جس کے لئے امام ہو تو امام کی قرأت مقتدی کی قرأت ہے۔ (ابن ماجہ ص ۶۱) تاہم اس کا مخرج اور تصحیح اور توثیق روات اور تعدیل رجال گزر گیا، اعادہ کی ضرورت نہیں ہے۔

شیخ ابن الہمام فرماتے ہیں کہ مقتدی کی قرأت شرعاً ثابت ہے کیونکہ امام کی قرأت -تدی کی قرأت ہے۔ سو اگر مقتدی نے بھی قرأت کی تو مقتدی کے لئے ایک ہی نماز میں دو قرأتیں ہو گئیں اور یہ مشروع نہیں۔ انتہی۔

جیسا کہ وضو اور تیمم کا اجتماع اور دونوں سے پاکی جائز نہیں البتہ پانی مشکوک ہو اور یہاں تو شک بھی نہیں کہ تجھے پریشان کرے۔

(تسبیح ص ۵۵)

اور یہ بھی جائز نہیں کہ امام تو خاموش اور چپ ہو جائے اور مقتدی کی قرأت سنے پھر تو امام مقتدی بن گیا اور مقتدی امام ایک ہی حالت میں۔ پھر بیہوشی نے اس حدیث کو ترک الجہر بالقرآن خلف الامام پر محمول کیا ہے یعنی امام کے پیچھے مقتدی جہر نہ کرے اور قرآن الفاتحہ دون السورۃ پر کہ فاتحہ تو پڑھے مگر ضم سورۃ نہ کرے۔

تاہم یہ تخصیص بلا تخصص ہے اور مضمون حدیث سے کئی مراحل کے ساتھ دوری ہے اور مقصود حدیث سے کئی منازل کے ساتھ بعد ہے جس کا الفاظ حدیث سے نہ کوئی تعلق ہے اور نہ اس کی طرف اس میں بالکل کوئی اشارہ ہے اور کیونکر ایسا نہیں جب کہ یہ واقعہ ظہر اور عصر کی نماز کا ہے جس پر ولیۃ الامام شاہد ہے۔ پس کیا معنی ہے ایک شخص کے جہر قرأت کا رسول اللہ ﷺ کے پیچھے جب کہ امام خود جہر نہیں کرتا تو پھر مقتدی کے جہر کا آپ کو کیا گمان ہے؟ (واضح احادیث میں صرف مسلک کی خاطر یوں سینہ زوری کرنا تفسیر بالرائے ہے۔ احقر)۔

حدیث نبوی ﷺ

اور ان مرفوع احادیث النبویہ ﷺ میں سے حضرت ابوالدرداءؓ کی حدیث ہے جس کی امام نسائیؒ نے اپنی سنن میں تخریج کی ہے ہارونؒ سے، انہوں نے زیدؒ سے، انہوں نے معاویہؒ سے، انہوں نے ابوالزہریہؒ سے، انہوں نے کثیر بن مرہؒ الحضریؒ سے، انہوں نے حضرت ابوالدرداءؓ سے سن کر فرمایا کہ رسول اللہ ﷺ سے سوال ہوا، آیا ہر نماز میں قرأت ہے۔ فرمایا، ہاں۔ ایک شخص انصاریؒ نے کہا، واجب ہوگئی۔ سو میری طرف التفات کیا اور میں قوم میں آپؐ کے قریب تھا۔ سو فرمایا، میں گمان نہیں کرتا جب کہ امام نے امامت کی مگر اس کی قرأت قوم کے لئے کافی ہے۔

امام نسائیؒ کا اعتراض

امام نسائیؒ فرماتے ہیں، یہ نسبت رسول کریم ﷺ کی طرف خطا بلکہ یہ ابوالدرداءؓ کا قول

ہے۔

جواب

ابن الہمامؒ ”فتح القدیر“ میں فرماتے ہیں۔ اگر یہ کلام النبی ﷺ نہ ہوتا بلکہ حضرت ابوالدرداءؓ کا کلام ہوتا تو حضرت ابوالدرداءؓ نبی کریم ﷺ سے روایت نہ کرتے کہ ہر نماز میں قرأت ہے اور امام کی قرأت مقتدی کے لئے کافی ہے۔ مگر اپنے علم کے موافق وہ روایت کرتے ہیں جو نبی کریم ﷺ کی طرف منسوب ہے۔ اور امام طحاویؒ فرماتے ہیں کہ ہم نے حضرت ابوالدرداءؓ کی تحقیق دیکھی ہے کہ انہوں نے اس مسئلہ میں ایسا ہی کہا کہ انہوں نے رسول اللہ ﷺ سے سنا ہے لہذا حضرت ابوالدرداءؓ کے نزدیک مقتدی کے اوپر قرأت نہیں ہے۔

اور خلاصہ یہ ہے کہ اگر مان بھی لیا جائے کہ یہ نبی کریم ﷺ کا کلام نہیں ہے۔ سو یہ موقوف ہے جو کہ مرفوع کے حکم میں ہے اس لئے کہ یہ مسئلہ سماعی ہے اور کیوں ایسا نہ ہو حضرت ابوالدرداءؓ تو

نبی کریم ﷺ کی حدیث کی مخالفت نہیں کر سکتے جب کہ آپؐ سے سنی ہو اور روایت کی ہو۔ مگر حضرت ابوالدرداءؓ کو خصوصاً اس صورت کا علم اور سماع ہو گا نبی کریم ﷺ سے کہ قرأت خلف الامام نہیں ہے اور امامت مطلق ہے سری ہو یا جبری ہو مقتدی کے لئے قرأت کا نہ پڑھنا بلا امتراء و شک دونوں کو شامل ہے۔ فافہم۔

حدیث نبوی ﷺ

اور ان مرفوع احادیث النبویہ ﷺ میں سے حضرت عمران بن حصینؓ کی حدیث ہے جس کی تخریج آپؐ سے دارقطنیؒ نے کی ہے کہ نبی کریم ﷺ نماز پڑھا رہے تھے، ایک شخص آپؐ کے پیچھے پڑھا رہے تھے۔ جب آپؐ فارغ ہو گئے تو ارشاد فرمایا کہ فلاں سورۃ پڑھتے ہوئے مجھے کس نے خلجان میں ڈال دیا سو سب کو منع کر دیا قرأت خلف الامام سے۔

امام دارمیؒ کا اعتراض

تاہم اس حدیث کو دارقطنیؒ نے معلول قرار دیا ہے کہ حجاج بن ارطاة کے علاوہ کسی نے ایسا نہیں کہا ہے بالجملۃ مقابل کے لئے نہیں کی محفوظیت میں کلام ہے یعنی کہ آپؐ نے قرأت خلف الامام سے روکا ہے کیونکہ حدیث کا دوران حجاج بن ارطاة پر ہے اور کہتے ہیں کہ حجاج بن ارطاة لا یصح بہ ہیں۔

جواب

لیکن ہم کہتے ہیں:

اولاً..... کہ یہ صحیح بہ ہیں اور ثقہ اور صدوق ہیں اور اصحاب رجال الحدیث نے اس کی تعدیل کی ہے اور تقریب میں اس کو مرتبہ خامسہ اور طبقہ سابعہ سے قرار دیا ہے اور ثقہ کی زیادۃ قابل قبول ہے۔

ثانیاً..... تحقیق اگر نبی کا لفظ غیر محفوظ بلکہ واجب الحذف تسلیم کیا جائے تو بھی ہمارے لئے مضر نہیں اس لئے نبی کا معنی باوجود لفظ نبی کے اس کی دلالت لفظ نبی پر موقوف نہیں بلکہ یہ معنی لفظ حاجت سے حاصل ہوتا ہے کیونکہ لفظ حاجت طعن اور تعریض کے طور پر بطریق اشارہ اس ممانعت پر خود دلالت کرتا ہے اور یہ صراحت سے ابلغ ہے اور اسی ممانعت کی طرف اشارہ بالکل ظاہر ہے کیونکہ نبی کریم ﷺ کا کسی کے ساتھ حاجت کو کوئی محمود نہیں سمجھتا بلکہ مذموم اور شنیع اور قبیح سمجھتا ہے اور یہی نبی اور منع کا معنی ہے۔

حدیث نبوی ﷺ

اور ان مرفوع احادیث النبویہ ﷺ میں سے عبد اللہ بن شداد بن الہادی حدیث ہے جو کہ نبی کریم ﷺ سے مرسل مروی ہے جس کی تخریج (امام) محمدؒ نے من طریق اسرائیل عن موسیٰ عن عبد اللہ کی ہے اور دارقطنیؒ وغیرہا نے بھی کی ہے اور تعصب والے محدثین نے من حیث الارسال تو تصحیح کی ہے لیکن جس کی روایت امام اعظمؒ اور حسن بن عمارہؒ نے موسیٰؒ سے اور انہوں نے عبد اللہ سے اور انہوں نے حضرت جابرؒ سے مسنداً مرفوعاً روایت کی ہے اس کی مسند ہونے میں تکلم کیا اور تحقیق اس حدیث کے اتصال کی تصحیح بھی پہلے گزر گئی۔ سو اگر مان لیا جائے کہ صحیح یہی مرسل ہے سو مراسیل ہمارے نزدیک صحیح بہ ہیں اور یہ مرسل مفصل حدیث ہے جو قصہ پر مشتمل ہے کہ رسول کریم ﷺ نے عصر کی نماز پڑھائی تو حضرت جابرؒ فرماتے ہیں کہ ایک شخص نے آپؐ کے پیچھے قرأت پڑھی تو ساتھ والے نے غمز کر کے چنڈی ماری۔ نماز کے بعد اس نے کہا کہ تو نے مجھے کیوں چنڈی ماری؟ کہا، رسول اللہ ﷺ آپؐ کے آگے ہیں سو رسول کریم ﷺ کے پیچھے پڑھنا برا ہے؟ پس آپؐ نے سنا اور فرمایا کہ جس کے لئے امام ہو تو امام کی قرأت مقتدی کی قرأت ہے اور یہ ان احادیث میں سے ہے جو دلالت کرتی ہیں قرأت خلف الامام کی کراہیت پر ان وجوہ سے جس کا سند متصل میں ہم نے ذکر کیا اور اس کا جبری قرأت پر حمل کرنا ممکن نہیں جیسا کہ گزر گیا

اور یہ حدیث دلالت کرتی ہے سری نماز میں قرأت سے منع پر نہ کہ بالخصوص جہری نماز پر جیسا کہ بعض نے زعم کیا ہے۔

حدیث نبوی ﷺ

اور ان ہی مرفوع احادیث النبویہ علیہ الصلوٰۃ والسلام میں سے حضرت ابو ہریرہؓ کی حدیث ہے جس کی تخریج امام مالکؒ اور امام شافعیؒ اور اربیعہ نے کی ہے اور اس کی تصحیح امام ابن حبانؒ نے کی ہے اور امام محمدؒ نے اپنی مؤطا میں امام مالکؒ سے اور انہوں نے امام زہریؒ سے اور انہوں نے ابن اکیمہ سے، انہوں نے حضرت ابو ہریرہؓ سے مرفوعاً روایت کی کہ آپؐ جہری نماز سے فارغ ہو گئے (معلوم ہوا کہ محل جدا جدا ہے) سو فرمایا کیا میرے ساتھ کسی نے قرأت پڑھی ہے؟ سو ایک شخص نے کہا، یا رسول اللہ ﷺ! میں نے پڑھی ہے۔ راوی کہتے ہیں کہ نبی کریم ﷺ نے فرمایا کہ میں کہتا ہوں میرے ساتھ قرآن میں کیوں تنازع ہوتا ہے۔ سو لوگ رسول اللہ ﷺ کے ساتھ جہری نمازوں میں قرأت سے باز آ گئے جب کہ یہ سنا۔ اتنی۔

اور اس حدیث کی تضعیف کے لئے کوئی وجہ نہیں کیونکہ یہ جید الاسناد ہے اور ابن اکیمہؒ راوی ثقہ ہیں اور یہ حدیث اگرچہ بظاہر مذہب امام مالکؒ کی موافقت کر رہی ہے لیکن حقیقت میں گہری نظر کے ساتھ دیکھنے میں ہماری مؤید ہے کیونکہ ممانعت اور اشکراہ کا منشی منازعت اور مجاز بہ ہے اور یہ سری میں بھی متصور ہے جب کہ پڑھنے والا امام کے قریب ہو کیونکہ سری صوت قرب اور دل میں سنی جاتی ہے سو عموم علت کے وقت (ترک قرأت کا) حکم عام رکھا جائے گا۔

البتہ حدیث میں نماز کی تخصیص جہریہ کے ساتھ سو ہمارے نزدیک مفہوم مخالف مراد نہیں اس لئے کہ ہم مفہوم مخالف کے قائل نہیں۔ اور جو حضرات مفہوم مخالف کے قائل ہیں، ان کے ہاں یہ شرط ہے کہ وہ موقع قیاس کا نہ ہو اور یا مفہوم موافقت یعنی دلالت النص کا اور یہاں پر یہ مفقود ہیں۔ سو ہمارا احتجاج آپؐ کے اس قول سے ہے:

مالی انازع القرآن لا بما ورد فی الحدیث فانتهی الناس عن القراءة..... الخ

(یعنی جہر سے نہیں) برابر ہے کہ یہ ابن شہاب کا قول ہو اور یا حضرت ابو ہریرہؓ کا۔
 اور حضرات حنفیہ کی طرف سے یہ بھی کہا جاتا ہے کہ لوگوں کی آپؐ سے منازعت کے معنی یہ
 ہوں گے کہ رسول کریم ﷺ کو قرأت میں اکیلے نہیں چھوڑتے ہیں بلکہ آپؐ کے ساتھ لوگ بھی
 پڑھتے ہیں جیسا کہ زرقانیؒ نے موطا کی شرح میں ابو الولید باجی سے نقل کیا ہے۔ قال بعض
 المصنفین اور یہ معنی سری نماز میں بھی مقتدی پر صادق ہے کیونکہ سری نماز میں قرأت پڑھنے والا
 مقتدی اپنے امام کو قرأت میں اکیلا نہیں چھوڑتا بلکہ اس کے ساتھ پڑھتا ہے اور یہی تنازع کا معنی
 ہیں۔ (تسبیح النظام علی مسند الامام ص ۶۷)

موطا امام محمدؒ اور قرأت خلف الامام

باب القراءة في الصلوة خلف الامام.

امام کے پیچھے نماز میں قرأت کا باب۔

امام محمدؒ فرماتے ہیں کہ امام کے پیچھے سری جہری دونوں میں قرأت نہیں ہے اسی پر عام آثار
 ہیں اور یہی امام اعظمؒ کا قول ہے۔ (موطا امام محمدؒ ص ۹۷)

حدیث نبوی ﷺ

(امام) محمدؒ فرماتے ہیں کہ ہمیں خبر دی (امام) مالکؒ نے، وہ فرماتے ہیں کہ ہمیں خبر دی
 (امام) زہریؒ نے، انہوں نے ابن اکیمہ اللیثیؒ سے، انہوں نے حضرت ابو ہریرہؓ سے کہ رسول
 کریم ﷺ نے انصراف فرمایا اس نماز سے جس میں آپؐ نے قرأت جہر سے فرمائی۔ سو فرمایا
 آیاتم میں سے کسی نے میرے ساتھ قرأت پڑھی ہے؟ سو ایک شخص نے کہا، یا رسول اللہ ﷺ!
 میں نے پڑھی ہے۔ حضرت ابو ہریرہؓ فرماتے ہیں کہ آپؐ نے فرمایا، مجھے کیا ہوا کہ میرے ساتھ
 قرآن میں منازعہ ہوتا ہے۔ سو لوگ رسول اللہ ﷺ کے ساتھ جہری نماز میں قرأت پڑھنے سے
 باز آ گئے جب کہ یہ سنا۔ (موطا امام محمدؒ ص ۹۵)

حضرت شیخؒ فرماتے ہیں کہ ایک فاضل حنفی نے فرمایا کہ لفظ منازعہ دلالت کرتا ہے کہ فاتحہ پڑھنا امام کا حق ہے، مقتدی اس سے چھیننا چاہتا ہے جب کہ مقتدی کا حق نہیں اور منازعہ حق غیر کا چھیننا ہے خصوصاً اور جھگڑے کے ساتھ۔ (عرف الشدی علی الترمذی ج ۱ ص ۷۷)

حدیث نبوی ﷺ

(امام) مالکؒ نافع سے روایت کرتے ہیں کہ عبداللہ بن عمرؓ سے جب سوال کیا جاتا کہ امام کے پیچھے کوئی قرأت پڑھے گا تو آپؐ فرماتے کہ جب تم میں سے کوئی امام کے پیچھے نماز پڑھتا ہے تو امام کی قرأت اس کے لئے کافی ہے اور اگر اکیلا پڑھتا ہے تو قرأت پڑے گا اور حضرت عبداللہ بن عمرؓ امام کے پیچھے قرأت نہیں پڑھتے تھے۔ (موطا امام مالکؒ ص ۶۸ باب ترک القراءة خلف الامام)

حدیث نبوی ﷺ

امام محمدؒ فرماتے ہیں کہ ہمیں خبر دی (امام اعظم) ابوحنیفہؒ نے، فرمایا، ہمیں خبر دی ابو الحسنؒ موسیٰ بن ابی عائشہؒ نے عبداللہ بن شداد بن الہاد سے، انہوں نے حضرت جابر بن عبداللہؒ سے، انہوں نے نبی کریم ﷺ سے۔ آپؐ نے ارشاد فرمایا کہ جس نے امام کے پیچھے نماز پڑھی سو امام کی قرأت مقتدی کی قرأت ہے۔ (موطا امام محمدؒ ص ۹۸)

(سو مقتدی محتاج نہیں کہ امام کے پیچھے قرأت پڑھے)۔

شیخ ابن الہمامؒ

شیخ ابن الہمامؒ نے فیصلہ فرمایا ہے کہ یہ حدیث صحیح اور علی شرط الشیخین ہے اور بدرالدین عینیؒ نے فرمایا ہے، یہ حدیث صحیح ہے۔ تحقیق ابوحنیفہؒ سو وہ تو ابوحنیفہؒ ہیں (یعنی تعارف کا محتاج نہیں) اور موسیٰ ابن ابی عائشہؒ الکوفی ثقات اثبات اور رجال الصحیحین میں سے ہیں اور عبداللہ بن شداد کبار الشامیین اور ان کے ثقات میں سے ہیں اور یہ حدیث صحیح ہے۔ انتہی۔

(حاشیہ موطا ص ۹۸)

حدیث نبوی ﷺ

امام محمدؒ فرماتے ہیں کہ ہمیں بیان کیا شیخ ابوعلیؒ نے، کہا ہمیں بیان کیا محمود بن محمدؒ المروزی نے، کہا ہمیں بیان کیا سہل بن العباس الترمذیؒ نے، کہا ہمیں خبر دی اسماعیل بن علیہؒ نے ایوبؒ سے، انہوں نے ابن التبریرؒ سے، انہوں نے جابر بن عبد اللہؒ سے، کہا کہ رسول اللہ ﷺ نے فرمایا کہ جس نے امام کے پیچھے نماز پڑھی سو امام کی قرأت مقتدی کی قرأت ہے۔

(موطا امام محمدؒ ص ۱۹۹ احکام القرآن ابو بکر الجصاص)

(اسی سند کے رجال شیخ اسماعیلؒ سے لے کر حضرت جابرؒ تک ثقات ہیں۔ تحقیق جابرؒ سو جابرؒ جلیل القدر صحابی ہیں جس کا ترجمہ گزرا ہے اور تحقیق اس سے روایت کرنے والے کتاب کے موجودہ نسخہ کے مطابق ابن التبریرؒ ہیں اور اس کتاب کے علاوہ نسخے کے مطابق مشہور ابو التبریرؒ ہیں اور اس کا نام محمد بن مسلم بن مدرّس بن شیح التاء و سکون الدال علی صیغۃ المضارع المکی مولیٰ حکیم بن حزامؒ مکہ کے تابعین میں سے ہیں۔ حضرت جابرؒ و حضرت عائشہؒ اور حضرت ابن عباسؒ اور حضرت ابن عمرؒ وغیرہ سے سنا ہے۔) اور اس سے روایت کرنے والے امام مالکؒ اور سفیان ثوریؒ اور سفیان ابن عیینہؒ اور ایوب سختیانیؒ اور ابن جریجؒ اور شعبہؒ اور الثوریؒ وغیرہ حافظ اور ثقہ ہیں۔

توفی ۱۲۸ کذا فی جامع الاصول والکاشف.

اور تحقیق اس سے روایت کرنے والے سو وہ ایوبؒ بن ابی حمزہؒ کیسان سختیانی ابو بکر البصریؒ ہیں جس نے حضرت انسؒ کو دیکھا ہے اور حضرت عطاءؒ اور حضرت عکرمہؒ اور حضرت عمرو بن دینارؒ اور حضرت قاسم بن محمدؒ اور حضرت عبد الرحمن بن قاسمؒ وغیرہم سے روایتیں کی ہیں اور ان سے روایت کرنے والے شعبہؒ اور حماد بن اسحاقؒ اور سفیان بن عیینہؒ اور مالکؒ اور ابن علیہؒ وغیرہم۔

حضرت ابن سعدؒ فرماتے ہیں کہ ایوبؒ حدیث میں ثقہ اور ثبت اور جامع کبیر العلم اور جید اور عدل تھے۔ اور ابو حاتمؒ فرماتے ہیں کہ یہ ثقہ تھے اس جیسا تعارف کا محتاج نہیں ہوتا۔ اور شیخ علیؒ

فرماتے ہیں کہ نافع کی روایات میں سب سے اثبت ایوبؓ اور عبید اللہؓ اور مالکؓ ہیں اور اس کی تعریف میں ثقات نے بہت کچھ کہا ہے جیسا کہ تہذیب الکمال اور تہذیب المعتمدیہ اور تذکرۃ الحفاظ وغیرہ اور اس کی وفات ۱۳۱ھ میں ہوئی ہے۔ (حاشیہ مؤطا امام محمدؐ ص ۹۹)

حدیث نبوی ﷺ

امام محمدؐ فرماتے ہیں، ہمیں خبر دی اسرائیلؑ نے، کہا مجھے بیان کیا موسیٰؑ بن ابی عائشہ نے عبد اللہ بن شداد بن الہادؓ سے کہ رسول اللہ ﷺ نے عصر کی نماز کی امامت کرائی۔ راوی کہتے ہیں کہ ایک شخص نے آپؐ کے پیچھے قرأت پڑھی تو ساتھ والے نے چنڈی ماری۔ جب نماز پوری کی تو کہا کہ تو نے مجھے کیوں چنڈی ماری۔ اس نے کہا کہ رسول اللہ ﷺ آپؐ کے آگے تھے سو میں نے مکروہ جانا کہ آپؐ کے پیچھے تو قرأت پڑھے۔ سو آپؐ نے یہ سنا اور فرمایا کہ جس کے لئے امام ہو سو امام کی قرأت مقتدی کی قرأت ہے۔ (مؤطا امام محمدؐ ص ۱۰۱/العلق الصبح ج ۱ ص ۵۰۰)

اور حافظ ابن تیمیہؒ نے فرمایا ہے کہ نبی کریم ﷺ کی معروف حدیث کہ جس کے لئے امام ہو سو امام کی قرأت مقتدی کی قرأت ہے تو یہ حدیث مرسل اور مسند دونوں طریقوں سے روایت کی گئی ہے لیکن اگر ثقات ائمہ نے اس کو عن عبد اللہ عن النبی ﷺ کی روایت سے مرسل روایت کیا ہے اور بعض نے مسند روایت کی ہے اور ابن ماجہؒ نے بھی مسند روایت کیا ہے۔ تاہم اس مرسل کو ظاہر قرآن و سنت سے تقویت پہنچی ہے اور اسی پر صحابہؓ اور تابعینؒ کے جمہور اہل علم نے قول کیا ہے اور مرسل بھی اکابر تابعینؒ سے مروی ہے اور ایسی قسم کی مرسل سے ائمہ اربعہ وغیرہ بالاتفاق حجت پکڑتے ہیں۔ اور تحقیق امام شافعیؒ نے تو اسی قسم کی مرسل سے احتجاج پر تصریح کی ہے، یہ آپؐ کے فتاویٰ کے جلد ثانی میں ہے اور امام موفق الدین ابن قدامہؒ فرماتے ہیں کہ خلالؒ اور دارقطنیؒ نے رسول کریم ﷺ سے روایت نقل کی ہے کہ تیرے لئے امام کی قرأت کافی ہے سری ہو یا جبری۔

(مغنی ابن قدامہؒ / العلق الصبح ج ۱ ص ۵۰۰)

تیسرا باب: آثار صحابہؓ اور تابعینؓ

تحقیق صحابہ کرامؓ و تابعینؓ اور ائمہ مجتہدین کے آثار

امام محمدؒ فرماتے ہیں کہ امام کے پیچھے قرأت نہ جبری میں ہے اور نہ سببی میں اور اسی پر عام آثار ہیں اور یہی (امام اعظم) ابوحنیفہؒ کا قول ہے۔
(موطا امام محمدؒ ص ۹۷)

امام محمدؒ فرماتے ہیں کہ ہمیں خبر دی عبید اللہ بن عمرؓ بن حفصؓ بن عاصمؓ بن عمرؓ بن الخطابؓ نے نافعؓ سے، انہوں نے حضرت ابن عمرؓ (التوفی ۷۷ھ) سے۔ فرمایا جس نے امام کے پیچھے نماز پڑھی تو امام کی قرأت اس مقتدی کے لئے کافی ہے۔
(موطا امام محمدؒ ص ۹۸)

حضرت ابن عمرؓ کا اثر

امام محمدؒ فرماتے ہیں کہ ہمیں خبر دی عبدالرحمنؓ بن عبداللہ المسعودیؓ نے، کہا مجھے خبر دی انسؓ بن سیرینؓ نے حضرت ابن عمرؓ سے کہ آپؓ سے قرأت خلف الامام کے متعلق سوال ہوا تو حضرت ابن عمرؓ نے فرمایا کہ امام کی قرأت تیرے لئے کافی ہے۔ (موطا ص ۹۸/طحاوی ص ۱۳۳)
اور انس بن سیرینؓ ابو موسیٰؓ انسؓ بن سیرینؓ الانصاری المدنیؓ، یہ حضرت انسؓ کے آزادہ کردہ غلام اور محمد بن سیرینؓ کے بھائی ہیں۔ حضرت انسؓ اور ابن عباسؓ اور ابن عمرؓ اور دیگر صحابہ سے روایت کی ہے اور اس سے روایت کرنے والے شعبہ اور حمادینؓ ہیں۔ ابن معینؓ اور نسائیؓ اور ابو حاتمؓ وابن سعدؓ اور عجلؓ نے آپؓ کی توثیق کی ہے۔ ۱۱۸ یا ۲۵ھ میں آپؓ نے وفات پائی۔
(تہذیب التہذیب/حاشیہ موطا امام محمدؒ ص ۹۸)

حضرت ابن عمرؓ کا اثر

امام محمدؐ فرماتے ہیں کہ ہمیں خبر دی اسامہؓ بن زیدؓ المدنی نے، کہا ہمیں بیان کیا سالم بن عبد اللہؓ بن عمرؓ نے کہ عبد اللہؓ بن عمرؓ امام کے پیچھے قرأت نہیں پڑھتے تھے۔ (موطا امام محمدؐ ص ۹۹)

امام طحاویؒ

امام ابو جعفر طحاویؒ فرماتے ہیں کہ یہ رسول اللہ ﷺ کے صحابہؓ کی جماعت ہے جنہوں نے ترک قرأت خلف الامام پر اجماع فرمایا ہے اور تحقیق رسول اللہ ﷺ کی دیگر مرویات جن کا تذکرہ ہوا وہ بھی موافقت میں ہیں۔ سو یہی اولیٰ اور توجیہ النظر ہے۔ (طحاوی ج ۱ ص ۱۳۳)

حضرت ابن مسعودؓ کا اثر

امام محمدؐ فرماتے ہیں کہ ہمیں خبر دی سفیانؓ بن عیینہؓ نے منصورؓ بن المعتمرؓ سے، انہوں نے ابو داؤدؒ سے، کہا عبد اللہ بن مسعودؓ سے قرأت خلف الامام کے متعلق سوال ہوا تو فرمایا، چھپ اور خاموش ہو جاؤ، تحقیق نماز میں شغل ہے تیرے لئے امام کافی ہے۔ (موطا امام محمدؐ ص ۹۹/ طحاوی ج ۱ ص ۱۳۳ و ج ۱ ص ۱۲۹/ مجمع الزوائد ص ۱۸۵/ کتاب القراءة ص ۱۱۶/ فتاویٰ ابن تیمیہؒ ج ۲ ص ۱۳۵/ آثار السنن ج ۱ ص ۸۹/ احسن الکلام ص ۳۷۹/ الجوهر النقی سنن کبریٰ ج ۲ ص ۱۶۰/ تفسیر مظہری ج ۱ ص ۱۷۰ اور جلد ۱ ص ۱۱۹، ۱۲۰)

(ای اشتغالا للبال فی تلک الحال مع الملک المتعال بمنعها القبل والقال).

سفیان بن عیینہؓ

اور سفیان بن عیینہؓ۔ حافظ شیخ الاسلام ابو محمد سفیانؓ بن عیینہؓ السجستانی الکد فی حرم مکی کے عظیم

محدث ہیں۔ آپ کی پیدائش ۷۰ھ میں ہوئی اور امام زہریؒ اور زید بن اسلمؒ اور منصور بن معتمرؒ وغیرہم سے حدیثیں سنی ہیں اور آپؒ سے اعمشؒ اور شعبہؒ اور ابن جریجؒ اور ابن المبارکؒ اور شافعیؒ اور احمدؒ اور یحییٰ بن معینؒ اور اسحق بن راہویہؒ اور لا تعداد مشائخ نے حدیثیں سنی ہیں۔

امام ذہبیؒ ”تذکرۃ الحفاظ“ میں فرماتے ہیں کہ سفیان بن عیینہؒ امام و حجت اور حافظ واسع العلم کبیر القدر تھے اور امام شافعیؒ فرماتے ہیں، اگر امام مالکؒ اور سفیانؒ نہ ہوتے تو حجاز (مقدس) سے علم ختم ہو جاتا۔ اور عجلؒ فرماتے ہیں کہ حضرت سفیانؒ ثبت فی الحدیث تھے اور ابن معینؒ فرماتے ہیں کہ حضرت سفیانؒ اثبت الناس فی عمرو بن دینارؒ اور اس سے احتجاج پر سب ائمہ کا اتفاق ہے اور تحقیق آپؒ نے ستر (۷۰) حج ادا کئے تھے۔ آپ کی وفات ۱۹۸ھ میں ہوئی ہے۔ اٹھلی۔

(حاشیہ موطا امام محمدؒ ص ۹۹)

ابن مسعودؓ کا اثر

امام محمدؒ فرماتے ہیں کہ ہمیں خبر دی محمدؒ ابن ابانؒ بن صالحؒ القرشی نے حمادؒ سے، انہوں نے ابراہیم نخعیؒ سے، انہوں نے علقمہ بن قیسؒ سے کہ حضرت عبداللہ بن مسعودؓ امام کے پیچھے قرأت نہیں پڑھتے تھے، نہ جہری میں اور نہ سری میں، نہ اولین میں اور نہ آخرین میں اور جب اکیلے نماز پڑھتے تھے تو اولین میں فاتحہ الكتاب اور سورۃ پڑھتے تھے اور آخرین میں کچھ پڑھتے تھے۔ اسی پر ہمارے اصحابؒ نے عمل کیا ہے۔ سو کہا ہے کہ فرائض کے آخرین میں قرأت واجب نہیں سوا اگر تسبیحات پڑھ لی یا ساکتا کھڑے رہے تو جائز ہے اور اسی پر سفیان ثوریؒ اور اوزاعیؒ اور ابراہیم نخعیؒ اور سلف العراق نے عمل کیا ہے۔

(حاشیہ موطا امام محمدؒ ص ۱۰۰)

ابن مسعودؓ کا اثر

امام محمدؒ فرماتے ہیں کہ ہمیں خبر دی سفیان ثوریؒ نے، کہا ہمیں بیان کیا منصورؒ نے ابوداؤدؒ سے، انہوں نے حضرت عبداللہ بن مسعودؓ سے کہ قرأت کے لئے چپ اور خاموش ہو جاؤ کیونکہ نماز میں شغل ہے اور تیرے لئے امام کی قرأت کافی ہے۔ (موطا امام محمدؒ ص ۱۰۰/ طحاوی)

ج ۱ ص ۱۴۳ دوسرے نسخے میں ج ۱ ص ۱۲۹ / مجمع الزوائد ج ۲ ص ۱۸۵ / کتاب القراءة ص ۱۱۶ / فتاویٰ ابن تیمیہ ج ۲ ص ۱۴۵ / آثار السنن ج ۱ ص ۸۹ / احسن الکلام ص ۳۷۹ / اور شعبہ کی روایت جو منصور سے ہے اس میں بھی ایسا ہی ہے اور ابوالاحوص کی روایت جو منصور سے روایت ہے وہ بھی ایسی ہی ہے۔ طحاوی ج ۱ ص ۱۴۳)

امام محمدؒ

امام محمدؒ فرماتے ہیں کہ ہمیں خبر دی بکیر بن عامرؒ نے، کہا ہمیں بیان کیا ابراہیم نخعیؒ نے علقمہ بن قیسؒ سے، کہا اگر منہ اور دانتوں میں آگ کا انگارہ پکڑوں (باوجود شدید تکلیف دہ ہونے کے) یہ مجھے پسند ہے اس سے کہ میں امام کے پیچھے قرأت پڑھوں۔ اور یہ بلیغ تشدید ہے قرأت خلف الامام کے متعلق اور بالضرور یہ محمول ہے قرأت مشوشہ لقراءة القرآن کے اوپر ورنہ یہ مکلف ہے اقوال صحابہؓ اور تابعینؓ اور اخبار مرفوعہ سے جس میں فاتحہ خلف الامام کی تجویز موجود ہے۔ (حاشیہ موطا امام محمدؒ ص ۱۰۰)

امام محمدؒ

امام محمدؒ فرماتے ہیں کہ ہمیں خبر دی اسرائیل بن یونسؒ نے، کہا ہمیں بیان کیا منصورؒ نے ابراہیمؒ سے کہ اول وہ آدمی جو قرأت خلف الامام پڑھ رہا تھا..... رجلا اتهم..... وہ متہم کیا گیا تھا۔ (ملا علی القاریؒ فرماتے ہیں، یہ صیغہ مجہول کے ساتھ ہے یعنی اس کی نسبت بدعت اور سمعہ ریاکاری کی طرف کی گئی تھی)۔ اور تحقیق عبدالرزاقؒ نے حضرت علیؒ سے روایت کی تخریج کی ہے کہ جس نے امام کے پیچھے قرأت پڑھی وہ فطرت سے خطا ہو گئے۔

(ذکرہ ابن الہمامؒ / حاشیہ موطا امام محمدؒ ص ۱۰۰ / اور طحاوی میں ہے فلیس علی الفطرہ ج ۱ ص ۱۴۳ / دوسرے نسخے میں ج ۱ ص ۱۲۹ / منتخب کنز العمال ص ۱۸۷ / احسن الکلام ج ۱ ص ۳۸۶)

اور اسرائیل بن یونسؒ۔ یہ ابو یوسفؒ اسرائیل بن یونسؒ بن ابی اطلقؒ السبعمیؒ الہمدانی الکوفیؒ

ہیں اور (امام) احمدؒ فرماتے ہیں کہ یہ ثقہ شیخ تھے۔ اور ابو حاتمؒ فرماتے ہیں، یہ ثقہ اور صدوق تھے۔ اور عجلؒ اور یعقوبؒ بن شیبہؒ اور ابو داؤدؒ اور نسائیؒ وغیرہم نے ان کی توثیق کی ہے۔ ۱۶۲ یا ۱۶۳ھ میں علیؒ اختلاف الاقوال وفات پا گئے ہیں۔ (کذا فی تہذیب التہذیب / حاشیہ مؤطا امام محمدؒ ص ۱۰۰)

امام محمدؒ اور حضرت سعدؒ کا اثر

امام محمدؒ فرماتے ہیں کہ ہمیں خبر دی داؤد بن قیسؒ الفرار المدنی نے، کہا مجھے خبر دی بعض ولد سعد بن ابی وقاصؒ نے (نام نہیں لیا ابن عبدالبرؒ استد کار میں فرماتے ہیں کہ یہ حدیث منقطع ہے اور صحیح نہیں) کہ بعض ولد سعدؒ نے داؤد کے سامنے ذکر کیا کہ حضرت سعدؒ نے فرمایا کہ مجھے پیار ہے اس سے کہ جو قرآن خلف الامام پڑھے اس کے منہ میں انگارہ ہو۔
(مؤطا امام محمدؒ ص ۱۰۲)

امام بخاریؒ لکھتے ہیں کہ داؤد بن قیسؒ نے ابن نجارؒ سے روایت کی ہے جو حضرت سعد بن ابی وقاصؒ کی اولاد میں تھے اور وہ حضرت سعدؒ سے روایت کرتے ہیں۔ وہ فرماتے ہیں کہ میں اس کو پسند کرتا ہوں کہ جو شخص امام کے پیچھے قرأت کرتا ہو اس کے منہ میں آگ کی چنگاری ڈال دوں۔
(جزء القراءة ص ۱۱)

امام بخاریؒ فرماتے ہیں کہ یہ روایت صحیح نہیں ہے، ابن نجاد مجہول ہے۔

جواب

ابن نجادؒ کی جہالت کا دعویٰ کر کے اس اثر سے اغماض کرنا صحیح نہیں ہے کیونکہ امام حاکمؒ تحریر فرماتے ہیں کہ حضرت سعد بن ابی وقاصؒ کی اولاد میں ۲۵۰ھ تک بڑے بڑے فقیہ، امام، ثقہ اور حافظ پیدا ہوتے رہے ہیں۔
(معرفت علوم الحدیث ص ۵۱)

اور امام بخاریؒ کی وفات ۲۵۶ھ میں ہوئی ہے اس لئے ابن نجادؒ (جو حضرت سعد بن ابی وقاصؒ کی اولاد میں سے تھے) کی جہالت کو بہانہ بنا کر اس اثر کو رد کرنا صحیح نہیں ہے کیونکہ امام حاکمؒ

کی عبارت کے پیش نظر ابن نجاد ثقہ، حافظ اور امام تھے۔ علامہ عینیؒ عبد الرزاق بن ہمام کے طریق سے روایت کرتے ہیں کہ داؤد بن قیسؒ محمد بن نجاد سے روایت کرتے ہیں اور وہ موسیٰ بن سعد سے کہ انہوں نے حضرت سعد سے روایت کی۔ انہوں نے فرمایا کہ میں پسند کرتا ہوں کہ جو شخص امام کے پیچھے قرأت کرتا ہے اس کے منہ میں پتھر ڈالا جائے۔ اس سے معلوم ہوا کہ بعض ولد سعد سے مراد موسیٰ بن سعد ہیں۔

محدث مولانا امام محمد حسن صاحب فیض پوریؒ فرماتے ہیں کہ..... رجال اسنادہ ثقات..... اس روایت کی سند کے راوی ثقہ ہیں۔ (الدلیل المبین ص ۳۴۷/ احسن الکلام ص ۳۹۲)

امام بخاریؒ نے اس اثر اور اثر ابن مسعود کے ذکر کرنے کے بعد رسالہ القرأت خلف الامام میں فرمایا ہے کہ ایسا کہنا اہل علم کے کلام میں سے نہیں ہے، دو وجوہوں سے۔ ایک یہ کہ نبی کریم ﷺ نے فرمایا کہ اللہ کی لعنت کے ساتھ کسی پر لعنت نہ بھیجو اور نہ آگ سے (عذاب دو) اور نہ اللہ تعالیٰ کے عذاب کے ساتھ عذاب دو۔ سو کیسے جائز ہو گا کسی کے لئے کہ کہہ دے کہ جو امام کے پیچھے قرأت پڑھے گا اس کے منہ میں جمرہ انگارہ ہو اور جمرہ اللہ تعالیٰ کا عذاب ہے۔

اور دوسرا یہ کہ کسی کے لئے حلال نہیں ہے کہ تمنا اور خواہش کرے کہ اصحاب رسول اللہ ﷺ مثل عمرؓ والی بن کعبؓ وحذیفہؓ علیؓ وابو ہریرہؓ وعائشہؓ وعبادہ بن الصامتؓ وابوسعیدؓ وعبد اللہ ابن عمرؓ اور بہت سے ان سے قرأت خلف الامام روایت کرنے والے، ان کے منہ میں انگارہ اور بدبو اور مٹی ہو۔ انتہی۔

تاہم اس کا جواب یہ ہے کہ تہدید اور تشدید کے طور پر فرمایا ہے اور تعذیب بعذاب اللہ منع ہے، تہدید بعذاب اللہ منع نہیں ہے۔ مثلاً بخاری ج ۱ ص ۸۶ و مسلم ج ۱ ص ۲۳۲ و مشکوٰۃ ص ۱۲۱ و مسند احمد ترمذی ص ۲۸۶ و ابوداؤد طیالسی ص ۳۰۵ اور حضرت علیؓ سے روایت کی گئی ہے کہ انہوں نے زنادقہ کی ایک قوم کو جلا ڈالا تھا جنہوں نے دعویٰ کیا تھا کہ الوہیت نے حضرت علیؓ میں حلول کیا ہے۔ ممکن ہے کہ قتل کر کے پھر جلا ڈالا ہو۔ (کافی التہدید ترمذی ص ۲۷۰/ فیض الباری

ج ۳ ص ۳۳۹)

اور اولیٰ اور بہتر یہ ہے کہ ان جیسے آثار کی اسانید پر بحث کی جائے جو ان تشدیدات اور تہدیدات پر دلالت کرتی ہیں۔ اگر اسانید درست لکھیں تو اس قرأت سے مراد وہ قرأت ہے جو امام کے ساتھ پڑھی جاتی ہے جس میں..... واذا قرئ القرآن فاستمعوا له وانصتوا..... واذا قرا فانصتوا..... کا ترک امتثال ہے تاکہ آثار اور اخبار میں متخالف حاصل نہ ہو۔
(محشی موطا امام محمد ص ۱۰۲)

حضرت عمر بن الخطاب و حضرت ابن مسعودؓ و حضرت علقمہؓ کے آثار
امام محمدؐ فرماتے ہیں کہ ہمیں خبر دی داؤد بن قیسؓ الفراء نے، کہا ہمیں خبر دی محمد بن عجلانؓ نے کہ حضرت عمر بن الخطابؓ نے فرمایا کہ جو کوئی امام کے پیچھے قرأت پڑھتا ہو کاش اس کے منہ میں پتھر ہو اور حضرت علقمہؓ حضرت ابن مسعودؓ سے روایت کرتے ہیں۔ فرمایا کہ جو امام کے پیچھے قرأت پڑھتا ہے کاش اس کا منہ مٹی سے بھر جائے۔ (طحاوی ج ۱ ص ۱۳۳ / تفسیر مظہری ج ۱ ص ۱۱۹ و ۱۲۰)
اور سفیانؓ جو زبیرؓ سے اور وہ ابراہیمؓ سے اور وہ علقمہؓ سے وہ بھی ایسی ہی ہے۔
(طحاوی ج ۱ ص ۱۳۳)

امام محمدؐ فرماتے ہیں کہ ہمیں داؤد بن سعد بن قیسؓ نے خبر دی کہ ہمیں بیان کیا عمرو بن محمدؓ بن زیدؓ نے موسیٰؓ بن سعد بن زید بن ثابتؓ، راوی عمروؓ کے جد سے روایت کرتے ہیں کہ جس نے امام کے پیچھے قرأت پڑھی ہو سو اس کی نماز ہی نہیں۔
(موطا امام محمد ص ۱۰۲)

حضرت ابن عباسؓ اور حضرت انسؓ کے آثار

امام طحاویؒ فرماتے ہیں کہ ہمیں بیان کیا ابن ابی داؤدؓ نے، کہا ہمیں بیان کیا ابو صالح الحمرانیؓ نے، کہا ہمیں بیان کیا حماد بن سلمہؓ نے ابو حمزہؓ سے، کہا میں نے ابن عباسؓ سے، کہا کیا میں قرأت پڑھوں جب کہ امام سامنے ہو تو حضرت ابن عباسؓ نے فرمایا کہ نہ پڑھنا۔
(طحاوی ج ۱ ص ۱۳۳ دوسرے نسخہ میں ج ۱ ص ۱۲۹ / الجوہر النقی ج ۲ ص ۱۷۰ / آثار السنن)

ج ۱ ص ۸۹ / احکام القرآن ج ۳ ص ۶۶ / احسن الکلام ج ۱ ص ۳۸۱
 اور حضرت ابوسعیدؓ فرماتے ہیں، تیرے لئے امام کی قرأت کافی ہے اور حضرت انسؓ
 فرماتے ہیں کہ امام کے پیچھے قرأت تسبیح ہے یعنی واللہ اعلم کہ رکوع کی تسبیح اور (قبل القراءة) ذکر
 الاستفتاح اور منصور ابراہیمؒ سے روایت کرتے ہیں کہ ہم نے قرأت خلف الامام نہیں سنی مگر مختار
 کذاب کے بعد کہ متم ہو گئے لوگ ان کے پیچھے پڑھتے تھے۔ (احکام القرآن ج ۳ ص ۶۶)

(یہ حوالے احقر نے کئی گھنٹوں کے بعد آخر میں حاجی سید فرقان شاہ کے پرانے ہوٹل کی
 دوسری چھت پر لکھ کر حوالہ جات سے فارغ ہوا اور اب جو لکھا ہوا ہے اس کی تصحیح شروع ہو گئی۔
 بدالزاید امارات ابو ظہبی ۱۶ جمادی الاولیٰ ۱۴۳۰ھ۔ احقر سعید الرحمن)۔

ابن عمرؓ و زید بن ثابتؓ اور جابرؓ کے آثار

امام طحاویؒ فرماتے ہیں کہ ہمیں بیان کیا یونسؑ نے، کہا ہمیں بیان کیا ابن وہبؒ نے، کہا مجھے
 خبر دی حیوہ بن شریحؒ نے بکر بن عمروؒ سے، انہوں نے عبید اللہ بن مقسمؒ سے، انہوں نے عبد اللہ
 بن عمرؓ اور زید بن ثابتؓ اور جابر بن عبد اللہؓ سے (یعنی قرأت خلف الامام کے متعلق) تو سب نے
 کہا کہ امام کے پیچھے کسی نماز میں بھی قرأت نہ پڑھنا۔ (طحاوی)

ج ۱ ص ۱۴۳ دوسرے نسخے میں ج ۱ ص ۱۲۹ / زیلعی ج ۲ ص ۱۲ / تفسیر مظہری ج ۱ ص ۱۱۹ و ۱۲۰ /
 اسنادہ صحیح احسن الکلام ج ۱ ص ۳۷۴ / شیخ التفسیر والحدیث مسند العلم صاحب القلم علامہ سرفراز خان
 صفدر مدظلہ العالی)۔

(آج ہی بروز جمعہ المبارک محترم حاجی سید برہان شاہ بابا کی نئی گاڑی میں احقر اور محترم
 حاجی وارث خان تینوں ۱۰ بجے ابو ظہبی سے دوپٹی الکوڑ مدرسہ مصعب بن عمیرؓ روانہ ہوئے۔ اس
 مدرسہ کا بانی عابد، زاہد، پیکر اخلاص حاجی عبد الجلیلؒ ہیں اور اب ان کے صالح بیٹے ہیں، اللہ تعالیٰ
 سب کی حفاظت فرمائیں۔ آمین۔ نماز کے بعد قاری صاحب کے سامنے محترم حاجی وارث خان

کے ۱۲ سالہ بیٹے حافظ سمیع اللہ نے حفظ القرآن کے سلسلہ میں آخری سورتیں مزے کے ساتھ سنائیں۔ حفظ مکمل ہو گیا اللہ تعالیٰ عالم باعمل بنا دیں۔ آمین۔ حسب موقع مولانا محمد حنیف جالندھری ناظم وفاق المدارس نے تقریر و خطبہ بھی دے دیا اور نماز بھی پڑھائی۔ تقریب کے بعد دسترخوان پر مولانا جالندھری صاحب نے فرمایا کہ شیخ الحدیث علامہ سرفراز خان صفدر صاحب دو دن قبل وفات پا گئے ہیں۔ انا اللہ وانا الیہ راجعون۔ مدظلہ العالی کے ساتھ رحمہ اللہ رحمۃ ولسعۃ لکھا۔ دورِ حاضر میں اس وقت پاکستان میں آپ جیسا معمر عالم اور کوئی نہیں ہے۔ اور اگلا جمعہ اور تقریر و خطبہ احقر نے ادا کئے۔

احقر سعید الرحمن حال وارد ابوظہبی ۱۲ جمادی الاول ۱۴۳۰ھ..... ۸ مئی ۲۰۰۹ء

اور مخرمہ کی روایت میں جو حضرت جابرؓ آتے ہیں، اس میں بھی ایسا ہی ہے کہ مقتدی امام کے پیچھے کسی نماز میں بھی قرأت نہ پڑھے۔ (طحاوی ج ۱ ص ۱۴۳)

اور عطاء بن یسارؓ جو زید بن ثابتؓ سے روایت کرتے ہیں اس میں بھی ایسا ہی ہے کہ مقتدی امام کے پیچھے کسی بھی نماز میں قرأت نہ پڑھے۔ (طحاوی ج ۱ ص ۱۴۳)

اور امام طحاویؒ کے استاد فہدؒ کی روایت میں بھی زید بن ثابتؓ فرماتے ہیں کہ مقتدی امام کے پیچھے کسی بھی نماز میں قرأت نہ پڑھے۔ (طحاوی ج ۱ ص ۱۴۳)

صاحب تسبیح النظام علی مسند الامام فرماتے ہیں کہ آثار موقوفہ صحابہؓ اور تابعینؓ پر بہت کثرت کے ساتھ ہیں جس کی تخریج امام محمدؒ نے مؤطا میں اور امام طحاویؒ نے شرح معانی الآثار میں فرمائی ہیں۔ سوان میں سے ایک ابن عمرؓ (التوفی ۷۳ھ) کا اثر ہے جس کو امام محمدؒ نے مؤطا میں اور امام طحاویؒ نے مختلف طریقوں سے شرح معانی الآثار میں ذکر کیا ہے۔

ایک طریق..... امام مالکؒ حضرت نافعؓ سے، وہ حضرت ابن عمرؓ سے روایت کرتے ہیں کہ جب تم میں سے کوئی امام کے ساتھ نماز پڑھے تو امام کی قرأت مقتدی کے لئے کافی ہے اور حضرت ابن عمرؓ امام کے ساتھ قرأت نہیں پڑھتے تھے اور اس میں جہر کی تخصیص بھی نہیں۔

(تسبیح ص ۶۷ / تفسیر مظہری ج ۱ ص ۱۰۹ و ۱۲۰)

امام مالک عن نافع عن ابن عمر

امام مالک "نافع" سے روایت کرتے ہوئے فرماتے ہیں:

ان عبد اللہ بن عمر کان اذا سئل هل یقرأ احد خلف الامام قال اذا صلی احدکم خلف الامام فحسبه قراءة الامام واذا صلی وحده فلیقرأ وکان ابن عمر لا یقرأ خلف الامام. (موطا امام مالک ص ۲۹/ عندی ص ۶۸/ دارقطنی ج ۱ ص ۱۵۳)

”کہ عبد اللہ بن عمر سے جب پوچھا جاتا کہ کیا امام کے پیچھے کوئی قرأت کرے گا تو آپ فرماتے کہ جب تم میں سے کوئی امام کے پیچھے نماز پڑھے تو امام کی قرأت اس کے لئے کافی ہے اور جب اکیلی نماز ہو تو پڑھے اور حضرت ابن عمر امام کے پیچھے قرأت نہیں پڑھتے تھے۔“

امام بخاری کا بیان ہے کہ اصح الاسانید یہ ہے۔ مالک عن نافع عن ابن عمر (ایضاً) اس سے زیادہ قوی سند فن حدیث میں تقریباً محال ہے..... الخ۔ اور قاسم بن محمد فرماتے ہیں کہ:

کان ابن عمر لا یقرأ خلف الامام جهر اولم یجهر. (کتاب القراءة ص ۳۶/ احسن الکلام ج ۱ ص ۳۷۱)

”کہ ابن عمر امام کے پیچھے قرأت نہیں پڑھتے تھے جہری ہو یا سری“

دوسرا طریق..... حضرت عبید اللہ حضرت نافع سے اور وہ حضرت ابن عمر سے روایت کرتے ہیں کہ جس نے امام کے پیچھے نماز پڑھی تو امام کی قرأت اس کے لئے کافی ہے۔

تیسرا طریق..... حضرت عبدالرحمن حضرت انس بن سیرین سے روایت کرتے ہیں، وہ حضرت ابن عمر سے کہ تیرے لئے امام کی قرأت کافی ہے جس کی تخریج امام محمد نے موطا میں کی ہے اور یہ طرق جیدۃ الاسانید ہیں جس میں کلام نہیں۔

حضرت ابن مسعود کا اثر

اور ان میں سے حضرت ابن مسعود کا اثر ہے جس کی تخریج حضرت سفیان بن عیینہ نے

حضرت منصور بن معتمرؒ سے، انہوں نے حضرت ابو داؤدؒ سے کہ حضرت عبداللہ بن مسعودؓ سے قرأت خلف الامام کے متعلق سوال ہوا تو آپؓ نے فرمایا کہ چپ اور خاموش ہو جاؤ کیونکہ نماز میں شغل ہے، تیرے لئے قرأت میں امام کافی ہے اور یہ طریق جید الاسناد ہے اس میں کلام منصور نہیں۔
(تسبیح النظام علی مسند الامام ص ۶۷)

حضرت علقمہ اور حضرت ابن مسعودؓ کے آثار

اور حضرت ابن مسعودؓ کے اثر کو محمد بن ابان بن صالح القرشی نے تخریج کی ہے حضرت حمادؒ سے اور انہوں نے حضرت ابراہیم النخعیؒ سے، انہوں نے حضرت علقمہ بن قیسؒ سے اور انہوں نے حضرت عبداللہ بن مسعودؓ سے کہ حضرت عبداللہ بن مسعودؓ امام کے پیچھے نہ جہری میں اور نہ سری میں، نہ اولیین میں اور نہ آخرین میں پڑھتے تھے اور جب اکیلے پڑھتے تھے تو اولیین میں فاتحہ الکتاب اور سورۃ پڑھتے تھے اور آخرین میں کچھ بھی نہیں پڑھتے تھے اور اسی اسناد میں متکلم فیہ محمد بن ابان لکھتی ہیں اور تحقیق حضرت حماد راجح اس کی توثیق اور تعدیل ہے۔

ابن مسعودؓ اور سفیان اور منصور کے آثار

اور حضرت ابن مسعودؓ کے اثر کو سفیان الثوریؒ نے منصور سے، انہوں نے ابو داؤدؒ سے، انہوں نے حضرت عبداللہ بن مسعودؓ سے کہ امام کی قرأت کے لئے چپ اور خاموش ہو جاؤ کیونکہ نماز میں شغل ہے اور تیرے لئے امام کافی ہے اور یہ اسناد جید ہیں۔ اس میں کوئی کلام نہیں ہے اور یہ اثر صریح ہے اس کے ثبات میں جس کو ہم قصد کرتے ہیں کہ امام کے پیچھے قرأت سے بلکیہ سکوت واجب ہے سری ہو یا جہری اور یہ منع اور نہی قرأت سے دلیل کے ساتھ ہے کہ نماز میں اللہ العزیز کے ساتھ شغل ہے جس میں قیل وقال کے لئے مجال نہیں اور مقتدی کی قرأت کی ضرورت نہیں کیونکہ امام نے مقتدی کی قرأت کی کفایت کر لی۔ سو مقتدی بلا ریب ممنوع ہوا۔

اور ان آثار میں سے عمر بن الخطابؓ کا اثر ہے جس کی تخریج امام محمدؒ نے اپنے مؤطا ص ۹۸ میں داؤد بن القیسؒ الفراء سے کی ہے، کہا ہمیں خبر دی محمد بن عجلالؒ نے کہ حضرت عمر بن الخطابؓ

نے فرمایا کہ جو کوئی امام کے پیچھے قرأت پڑھتا ہے کاش اس کے منہ میں پتھر ہو اور یہ سند جید ہے جس میں کلام نہیں اور یہ اثر قرأت خلف الامام کے منع اور نہی میں صریح ہے۔ کمالات علی۔

سعد بن وقاص کا اثر

اور انہی اثار میں سے سعد بن وقاص کا اثر ہے جس کو امام محمدؒ نے مؤطا میں داؤد بن قیس الفراء المدنیؒ سے تخریج کی ہے۔ کہا مجھے خبر دی ہے سعد بن ابی وقاصؓ کے بعض ولد نے کہ اس نے ذکر کیا کہ حضرت سعدؓ نے فرمایا، کاش وہ شخص جو امام کے پیچھے قرأت پڑھتا ہے اس کے منہ میں آگ کا انگارا ہو۔ تاہم اس اسناد میں قابل اعتراض کوئی چیز نہیں البتہ داؤد کے مروی عنہ کی جہالت کی وجہ سے منقطع ہے لیکن اس میں کوئی عیب اور ضرر نہیں جیسا کہ ابن عبدالبرؒ نے فرمایا ہے کہ یہ منقطع ہے اور صحیح نہیں ہے احتجاج کے لئے۔ اس لئے کہ ہمارے ہاں منقطع مقبول ہے جب کہ معلوم ہو کہ راوی ثقہ ہے اور ثقات سے روایت کرتا ہے اور داؤد بن قیسؒ میں یہ وصف بلا امتراء و شک موجود ہے۔

جابر بن عبد اللہ کا اثر

اور انہی اثار میں جابر بن عبد اللہ کا اثر ہے جس کی امام محمدؒ نے مؤطا میں تخریج کی ہے امام مالکؒ کے طریق پر وہب بن کیسانؒ سے اور انہوں نے جابر بن عبد اللہؒ سے سنا۔ آپؓ نے فرمایا کہ جس نے ایک رکعت بھی بغیر اتم القرآن کی پڑھی سو اس نے نماز نہیں پڑھی مگر امام کے پیچھے۔ اور امام ترمذیؒ ج اص اے نے اس کی روایت کی ہے اسحق کے طریقہ پر معنؒ سے، انہوں نے مالکؒ سے، انہوں نے وہبؒ سے، انہوں نے حضرت جابرؓ سے اسی طرح (کہ جس نے بغیر فاتحہ کے ایک رکعت بھی پڑھی سو اس نے نماز نہیں پڑھی مگر امام کے پیچھے) اور امام ترمذیؒ نے فرمایا کہ یہ حدیث حسن صحیح ہے اور یہ بھی فرمایا کہ تحقیق امام احمد بن حنبلؒ نے نبی کریم ﷺ کے اسی قول کہ:

لا صلوة لمن لم يقرأ بفاتحة الكتاب.....

کے متعلق فرمایا، یہ اس آدمی کے حق میں ہے جو اکیلا پڑھ رہا ہو اور اس حدیث سے حجت

حاصل کی کہ جابر بن عبد اللہؓ نے فرمایا کہ جس نے ایک رکعت بغیر اُمّ القرآن کے پڑھی سو اس نے نماز نہیں پڑھی البتہ امام کے پیچھے ہو (تو ضرورت نہ رہی کیونکہ امام نے فرض کفائی پوری کی)۔ امام احمدؒ فرماتے ہیں، سو یہ ایک شخص ہے رسول اللہ ﷺ کے صحابہ میں سے جس نے نبی کریم ﷺ کے قول:

لا صلوة لمن لم يقرأ بفاتحة الكتاب.....

کی یوں تاویل کی کہ اس سے وہ شخص مراد ہے جو اکیلی نماز پڑھ رہا ہو اور اس موقوف حدیث کو امام طحاویؒ نے معانی الآثار میں بحر بن نصرؒ عن یحییٰ بن سلامؒ عن مالکؒ عن وھبؒ عن جابرؒ کے طریق پر مرفوعاً ذکر کیا ہے اور فتح القدیر اور بنیہ میں ہے کہ ابن ابی شیبہؒ نے اپنے مصنفہ میں جابرؒ سے روایت نقل کی ہے کہ امام کے پیچھے قرأت نہ پڑھنا نہ جہر میں اور نہ اخفا میں اور یہ منع ظاہر ہے اور نہی واضح ہے جس کا ادنیٰ مرتبہ کراہیت ہے۔

(حاشیہ مسند امام اعظمؒ ج ۶۸ / تفسیر مظہری ج ۱۰ ص ۱۱۹، ۱۲۰)

اور تحقیق نبی کریم ﷺ کا یہ ارشاد کہ:

لا صلوة الا بام القرآن.....

کہ بغیر فاتحہ کے نماز نہیں ہوتی۔ سو اس سے مراد یہ نہیں کہ امام کے پیچھے بھی پڑھو۔ اس لئے کہ جب امام کی قرأت مقتدی کی قرأت ہوئی تو مقتدی نے بھی اُمّ القرآن فاتحہ پڑھ لی۔ (احکام القرآن ابوبکر الرازی الجصاص ج ۳ ص ۶۶)

حضرت ابن عباسؓ کا اثر

اور ان آثار میں سے حضرت ابن عباسؓ کا اثر ہے جس کی تخریج طحاویؒ نے حماد بن سلمہؒ کے طریق پر ابو حمزہؒ سے کی ہے کہ میں نے حضرت ابن عباسؓ سے کہا، کیا میں قرأت پڑھوں جب کہ امام میرے سامنے ہو تو حضرت ابن عباسؓ نے فرمایا کہ نہ پڑھنا۔ یہ بھی اسکراہ بلا مریہ اور اختراع بلا فریہ ہے۔

(حاشیہ مسند امام اعظمؒ ۶۸/ احکام القرآن ابوبکر الرازی الجصاص ج ۳ ص ۶۶)

مزید حضرت ابن عمرؓ و زید بن ثابتؓ اور جابرؓ کے آثار

اور ان آثار میں سے ابن عمرؓ اور زید بن ثابتؓ اور جابر بن عبد اللہؓ کے آثار ہیں جس کی تخریج طحاویؒ نے شرح معانی الآثار میں یونسؒ کے طریق سے عبد اللہ بن وہبؒ سے اور وہ حیوہ بن شریحؒ سے اور وہ ابوبکر بن عمرؒ سے اور وہ عبید اللہ بن مقسمؒ سے کہ انہوں نے عبد اللہ بن عمرؓ اور زید بن ثابتؓ اور جابر بن عبد اللہؓ سے (قرآنہ خلف الامام کے متعلق سوال کیا) تو سب نے کہا کہ امام کے پیچھے کسی نماز میں بھی قرأت نہ پڑھیں۔ اس کو یحییٰؒ اور ابن الہمامؒ نے ذکر کیا ہے اور علامہ عینیؒ فرماتے ہیں کہ حضرت ابن عمرؓ امام کے پیچھے قرأت نہیں پڑھتے تھے اور رسول اللہ ﷺ کی اقتداء میں ابن عمرؓ سب سے اعظم تھے۔ (حاشیہ مسند امام اعظمؒ ص ۶۸/ تفسیر مظہری ج ۱۰ ص ۱۱۹، ۱۲۰)

عشرہ مبشرہؓ کے آثار اور مزید صحابہؓ و تابعینؓ

اور ان آثار میں سے عشرہ مبشرہ اصحابؓ کے آثار ہیں جن کو علامہ عینیؒ نے الشیخ الامام عبد اللہ بن یعقوب الحارثی البزمونی کی کتاب ”کشف الاسرار“ سے نقل کئے ہیں کہ انہوں نے عبد اللہ بن زیدؓ بن اسلم سے تخریج کی ہے اور انہوں نے اپنے والد سے کہ دس (عشرہ مبشرہ) اصحاب رسول ﷺ قرأت خلف الامام سے سختی کے ساتھ روکتے تھے۔ ابوبکرؓ و عمرؓ بن الخطابؓ و عثمان بن عفانؓ و علیؓ بن ابی طالبؓ و عبدالرحمن بن عوفؓ و سعد بن ابی وقاصؓ و عبد اللہ بن مسعودؓ و زید بن ثابتؓ و عبد اللہ بن عمرؓ و عبد اللہ بن عباسؓ۔ اتھلی۔

امام عبدالرزاقؒ فرماتے ہیں کہ ہم سے موسیٰ بن عقبہؒ نے بیان کیا، وہ فرماتے ہیں کہ حضرت ابوبکرؓ (التوفی ۱۳ھ) اور حضرت عمرؓ (التوفی ۲۳ھ) اور حضرت عثمانؓ (التوفی ۳۵ھ) امام کے پیچھے قرأت کرنے سے منع کرتے تھے۔ (عمدة القاری ج ۳ ص ۶۷/ اعلام السنن ج ۳ ص ۸۵)

اور ان آثار میں سے حضرت علی کرم اللہ وجہہ کا اثر ہے جس کی تخریج ابن ابی شیبہؒ

عبدالرزاقؒ نے حضرت علیؑ کے قول سے کی ہے۔ فرمایا جس نے امام کے پیچھے قرأت پڑھی سو وہ شخص فطرت سے خطا ہوا اور یہ بھی شدید وعید اور تصحیح مدید ہے قرأت خلف الامام کے متعلق۔
(حاشیہ مسند امام اعظمؒ ص ۶۸ / دارقطنی ج ۱ ص ۱۲۶)

جس نے تضعیف کی تو ابن الہمامؒ نے کافی اور شافی جواب دیا۔

اور ان اثار میں سے زید بن ثابتؓ کا اثر ہے جس کی تخریج مسلم نے سجود التلاوت میں حضرت عطاء بن یسارؓ کی سند سے کی ہے کہ انہوں نے حضرت زیدؓ سے قرأت خلف الامام کے متعلق سوال کیا تو حضرت زید بن ثابتؓ نے فرمایا کہ امام کے ساتھ قرأت کسی نماز میں بھی نہیں ہے۔ (حاشیہ مسند امام اعظمؒ ص ۶۸ / نسائی ج ۱ ص ۱۱۱ / مسلم ج ۱ ص ۲۱۵ / ابوعوانہ ج ۲ ص ۲۰۷ / طحاوی ج ۱ ص ۱۲۳)

اور اس لئے ایک طائفہ نے فرمایا ہے کہ امام کے پیچھے قرأت نہ پڑھی جائے، نہ سری میں اور نہ جہری میں اور یہی روایت کی گئی ہے حضرت علیؑ اور حضرت ابن عباسؓ اور حضرت ابن مسعودؓ اور حضرت ابوسعیدؓ اور حضرت زید بن ثابتؓ اور حضرت عقبہ بن عامرؓ اور حضرت جابر بن عبد اللہؓ اور حضرت ابن عمرؓ اور حضرت حذیفہ بن الیمانؓ سے۔ (کذا فی شرح الکبیر التعلیق الصحیح ج ۱ ص ۵۰۰ شیخنا و شیخ الدین علامہ محمد ادریس کاندھلویؒ)

اور تمہید میں حضرت علیؑ اور حضرت سعدؓ اور حضرت زید بن ثابتؓ سے ثابت ہے کہ امام کے پیچھے قرأت نہیں ہے، نہ سری میں اور جہری میں۔ (کذا الجوہر النقی ج ۲ ص ۱۶۹ / احسن الکلام ج ۱ ص ۳۸۵ / التعلیق الصحیح ج ۱ ص ۵۰۰)

اور ابن ابی شیبہؒ نے یونس بن علیؑ سے تخریج کی ہے۔ کہا ہمیں بیان کیا عبد اللہ بن وہبؒ نے، کہا ہمیں خبر دی حیوہ بن شریحؒ نے بکر بن عمرؒ سے، انہوں نے عبد اللہ بن مقسمؒ سے، انہوں نے حضرت عبد اللہ بن عمرؓ اور حضرت زید بن ثابتؓ اور حضرت جابر بن عبد اللہؓ سے پوچھا، سب نے کہا کہ امام کے پیچھے کسی نماز میں بھی قرأت نہیں ہے۔

(العلق الصبح ج ۵ ص ۵۰۰)

اور دارقطنیؒ نے حضرت ابن عباسؓ سے روایت کی ہے کہ نبی کریم ﷺ نے فرمایا ہے کہ تیرے لئے امام کی قرأت کافی ہے اخفا میں اور جہر میں۔ حضرت امام احمدؒ فرماتے ہیں کہ ابن عباسؓ کی حدیث منکر ہے، ہم کہتے ہیں کہ اس کی تائید کثرت طرق سے ہوئی ہے۔

(عمدة القاری/العلق الصبح ج ۵ ص ۵۰۰)

اور امام طحاویؒ نے اس کی تخریج حضرت عطاءؒ سے کی ہے کہ انہوں نے حضرت زید بن ثابتؓ سے فرماتے ہوئے سنا کہ مقتدی امام کے پیچھے کسی نماز میں بھی قرأت نہیں کرے گا اور ان آثار میں سے حضرت ابن مسعودؓ کے جلیل القدر شاگرد حضرت علقمہ بن قیسؒ التابعی کا اثر ہے جس کی امام محمدؒ نے مؤطا میں تخریج کی ہے بکیر بن عامرؒ کے طریق پر ابراہیم نخعیؒ سے، انہوں نے حضرت علقمہؒ سے فرمایا کہ اگر میں منہ اور دانتوں سے آگ کا انگارہ (باوجود تکلیف دہ ہونے کے) پکڑوں اور چمک لگا دوں تو یہ بہتر ہے اس سے کہ میں امام کے پیچھے قرأت پڑھوں۔

تاہم اس سند کے اندر بکیر بن عامرؒ میں اختلاف ہے۔ امام احمد بن حنبلؒ نے توثیق کی ہے تو تضعیف بھی کی ہے اور یوں ہی امام نسائیؒ اور ابوزرعمہؒ اور ابن معینؒ نے بھی تضعیف کی ہے اور ابن عدیؒ نے فرمایا ہے، یہ کثیر الروایۃ نہیں ہے اور اس کی مرویات قلیل ہیں اور میں نے اس کے متن کو منکر نہیں پایا اور یہ ان میں سے ہیں جن کی حدیث لکھی جاتی ہیں۔ اور ابن سعدؒ اور حاکم کہتے ہیں کہ ثقہ ہیں۔ اور ابن حبانؒ نے ثقات میں اس کا تذکرہ کیا ہے اور یوں ہی تہذیب المعجمین سے نقل ہے اور اس کی طرف تضعیف کی نسبت جب تک اس کی تفسیر نہ کی جائے تو معدلین کی تعدیل اور تزکیہ کے مقابلہ میں ہم قبول نہیں کرتے ہیں۔ (حاشیہ مسند امام اعظمؒ ص ۶۸)

ابراہیم نخعیؒ کا اثر

اور ان آثار میں سے افضل العلماء ابراہیم نخعیؒ کا اثر ہے جس کی تخریج امام محمدؒ نے مؤطا میں اسرائیل بن یونسؒ سے، انہوں نے منصور بن محمرؒ سے، انہوں نے ابراہیمؒ سے کہ اول وہ جس

نے امام کے پیچھے قرأت پڑھی ہے، وہ رجل متہم ہیں اور سند کے یہ رجال تمام ثقات ہیں۔

یہ آثار مشتمل نمونہ خروار ہیں

ملا علی القاریؒ فرماتے ہیں کہ یہ ”اہم“ کا لفظ بھینچا الجھول ہے یعنی اس آدمی کی نسبت بدعت اور سمعہ اور شہرت پرستی ریاکاری کی طرف کی گئی تھی۔ محشی فرماتے ہیں کہ یہ میں نے جو ذکر کیا اخبار مرفوعہ اور آثار موقوفہ اجل صحابہؓ اور تابعین سے سو یہ مشتمل نمونہ خروار ہے۔ امام عینیؒ بتایہ میں فرماتے ہیں کہ حضرت عبداللہؓ سے روایت کی گئی ہے کہ جس نے امام کے پیچھے قرأت پڑھی اس کا منہ مٹی سے بھرا ہوا ہے۔ اور حضرت زید بن ثابتؓ سے روایت کی گئی ہے کہ جس نے امام کے پیچھے قرأت پڑھی سو اس کی نماز نہیں اور شیخ سروجیؒ نے کہا ہے کہ کئی صحابہؓ کے قول کے مطابق نماز فاسد ہو گئی اور شیخ بلخیؒ فرماتے ہیں، مجھے یہ بات پسند ہے کہ اس کے منہ کو مٹی سے بھر دیا جائے اور کہا گیا ہے کہ بہتر ہے کہ اس کے دانت توڑ دیئے جائیں۔ رازیؒ نے اس کا تذکرہ احکام القرآن میں کیا ہے۔

(حاشیہ مسند امام اعظمؒ ص ۶۹)



چوتھا باب

ترک قرأت خلف الامام پراجماع اور معقول اور قیاس سے
دلیل

ترک قرأت خلف الامام پراجماع

سواس پر قول فرمایا ہے صاحب ہدایہ نے کہ:

بقوله و عليه اجماع الصحابة.

”کہ اس پر صحابہ کا اجماع ہے۔“

امام (بدرالدین) عقی فرماتے ہیں اس کو اجماع باعتبار اکثر کے کہا کہ اکثر صحابہ نے اس پر اتفاق کیا ہے کہ امام کے پیچھے قرأت نہیں ہے اور ہمارے نزدیک یہی اجماع ہے۔ اور تحقیق مقتدی کے حق میں قرأت کی ممانعت اسی (۸۰) کبار صحابہ سے روایت کی گئی ہے۔ منہم علی المرتضیٰ اور عبادلہ الثلاثہ اور ان کے اسامی الی حدیث کے ہاں معلوم ہیں۔ اٹھی۔

اور بالفاظ دیگر جب دس مذکور عشرہ مبشرہ صحابہ سے ممانعت ثابت ہوگئی (کہ امام کے پیچھے قرأت نہیں ہے) اور باوجود صحابہ کے توافر کے کسی نے بھی اس کی تردید نہیں کی تو یہ اجماع سکوئی ہو گیا۔ اٹھی۔

اور اگر عدم اجماع مان لیا جائے تو بھی فروع فقیہ میں سواد اعظم کا اتباع کافی۔ کہ رسول کریم ﷺ نے ارشاد فرمایا ہے:

اتبعوا السواد الاعظم ويد الله على الجماعة.....

”کہ تم سواد اعظم کی پیروی کرو اور اللہ تعالیٰ کا ہاتھ (رضا) جماعت کے اوپر ہے۔“

کیونکہ فروع میں قطع واجب نہیں البتہ اعتقادات میں واجب ہے۔

ترک قرأت خلف الامام پر معقول اور قیاس سے دلیل

سو وہ یہ ہے کہ امام کی قرأت تمام اقتدا کرنے والوں کے لئے ضمنی ہے جیسا کہ سابقہ کثیر احادیث سے اشارہ ہوا اور رسول کریم ﷺ کا یہ قول کہ ”الامام ضامن“ کہ امام ضامن ہیں کے عموم سے بھی واضح ہوا۔ اور جب مقتدی نے خود قرأت پڑھی تو مقتدی کی قرأت امام کی قرأت کے ضمن میں ثابت نہیں ہوئی جیسا کہ اخبار اور آثار کا تقاضا ہے۔ سو لازم ہے مقتدی کے اوپر مراغمہ اس چیز کا جس کی شریعت نے تقرری کی ہے اور وہ یہ ہے کہ مقتدی کی قرأت امام کی قرأت کے ضمن میں آگئی۔ سو اس طور و طریقہ پر مقتدی قرأت پڑھنے سے معزول ہوا جس کو وہ لازم سمجھتا تھا اس حیثیت سے کہ مقتدی اقتدا کرنے والے ہیں اور اپنی گردن کو اپنے امام کی تقلید میں باندھ لیا۔ (سو احادیث اور آثار سلف سے ترک قرأت خلف الامام کے مسئلہ میں) اگر ہم زیادہ کچھ نہ کہیں تو کم از کم کراہت تحریمی یا تنزیہی ہوگی۔

(تسبیح النظام علی مسند الامام ص ۶۹)

ہمارے شیخ استاذ الکل فی الکل شیخ المشائخ شیخ الحدیث علامہ محمد رسول خان سابق مدرس اعظم دارالعلوم دیوبند و سابق شیخ الحدیث جامعہ اشرفیہ لاہور کے استاذ و شیخ محدث اعظم دارالعلوم دیوبند علم و عمل کا پیکر شیخ المشائخ حضرت مولانا محمود حسن رحمہ اللہ رحمۃ اللہ نے تقریر ترمذی کے اندر قرأت خلف الامام کے متعلق مختصراً جو کچھ فرمایا ہے وہ ایک جامع لب لباب ہے، اس کا جو احقر الا فقر نے کراچی دورہ میراث اور دورہ امارات کے فارغ اوقات میں بفضل اللہ حسن ترتیب سے قلم بند کر کے جمع کر دیا ہے۔

تقریر ترمذی شیخ الہند دارالعلوم دیوبند

مسئلہ قرأت خلف الامام میں تحقیق کے ساتھ حق اور نظر و تدقیق کے ساتھ اولیٰ اور بہتر امام اعظم کوئی ”کامدہب“ ہے جو درایت اور روایت کے ساتھ موافق ہے۔ اس لئے کہ ابتداء اسلام کے اندر نماز میں وسعت تھی (جس میں بولنا اور سلام کا جواب دینا صحیحین اور تمام کتب حدیث میں واضح اور بین موجود ہے۔ پھر تکلم اور بولنا منسوخ ہوا رسول اللہ ﷺ کے اس ارشاد سے کہ یہ نماز ہے اس میں کلام الناس سے کوئی چیز مناسب نہیں۔ تحقیق یہ تسبیح اور تہلیل ہے لیکن قرأت امام کے پیچھے مطلقاً سری جہری میں (شاید تعلیماً) باقی تھی (اس لئے بعض حضرات اس کو دیکھ کر مطلقاً سری جہری میں قائل ہو گئے) پھر اس کے بعد جہری نمازوں میں آپ کے اس ارشاد سے کہ میں کہتا ہوں..... مالی انزع القرآن..... سے جہری نمازوں میں قرأت منسوخ ہو گئی اور سری میں مشروع رہی (جیسا کہ کافی تعداد میں احادیث آپ نے سن لیں تاہم اسی دلیل سے بعض حضرات کا مسلک ہوا جو بلادلیل نہیں) پھر کچھ مدت کے بعد مطلقاً قرأت خلف الامام منسوخ ہو گئی رسول اللہ ﷺ کے اس ارشاد سے کہ جس کے لئے امام ہوں تو امام کی قرأت مقتدی کی قرأت ہے۔ (اور یہ حدیث عموم کے لحاظ سے جہری اور سری سب کو شامل ہے جیسا کہ احادیث مرفوعہ اور آثار صحابہؓ اور تابعین ائمہ مجتہدین کا عظیم ذخیرہ آپ نے سن لیا۔ احقر)

تاہم امام اعظم ابوحنیفہؒ کی فکر صائب اور ذہن سلیم تھا سوانہوں نے اول الامر سے پہچان لیا کہ شارع علیہ الصلوٰۃ والسلام کا مقصود یہ ہے کہ مقتدی امام کا تابع ہے اور امام مقتدی کی نماز ایک ہے اور کچھ وقت کے بعد بفضل اللہ وہ غرض معلوم ہو گئی۔ سو امام اعظمؒ نے اول الامر سے فیصلہ فرمایا کہ مأموم و مقتدی کے لئے قرأت نہیں ہے۔ ہر چند باقی ائمہ کبار امام اعظم ابوحنیفہؒ کے مثل ید طولیٰ نہیں رکھتے تھے سو بعض نے مطلقاً سری جہری سب میں قرأت کی فرضیت کا حکم کیا اور بعض نے جہری میں منع کر دیا اور بعض نے سری جہری میں اباحت کا قول کر لیا۔ وغیر ذالک۔ یہ تو روایت ہو گئی۔

اور تحقیق درایہ۔ سوسب فقہاء کرام متفق ہیں کہ امام کا سہو مقتدی کا سہو ہے تاہم اگر دونوں کی نماز علیحدہ علیحدہ ہوتی تو ایک کا سہو دوسرے کے سہو کے وجوب کے لئے کیسے باعث بنے (حالانکہ امام کا سہو مقتدی کے لئے باعث وجوب ہے) اور یوں ہی فقہاء کرام فرماتے ہیں کہ اگر امام آیت سجدہ تلاوت کرے تو مقتدی پر لازم ہے کہ امام کے ساتھ سجدہ تلاوت کرے باوجودیکہ سجدہ تلاوت واجب نہیں مگر اس پر کہ جس نے تلاوت کی اور اس پر جس نے آیت سجدہ سن لی۔ سو اگر امام مقتدی کی نماز علیحدہ علیحدہ ہوتی تو سجدہ تلاوت کا وجوب اس پر کیوں آیا جس نے نہ خود قرأت کی اور نہ سری نماز میں امام سے سن لیا۔

تاہم امام اعظم ابوحنیفہؒ کا طرز۔ سو اس پر کوئی اشکال نہیں اس لئے کہ آپؒ کے نزدیک امام اور مقتدی کی نماز ایک ہے سو مقتدی کے حق میں صادق آتا ہے کہ اس نے قرأت پڑھی ہے۔ اس لئے کہ رسول اللہ ﷺ نے ارشاد فرمایا کہ جس کا امام ہو تو سو امام کی قرأت مقتدی کی قرأت ہے۔ اور یوں ہی وہ جو رسول کریم ﷺ نے فرمایا ہے کہ امام عالم اور متقی اور اقرأ اور اتقی ہونا چاہئے۔ سو اگر ہر ایک کی نماز علیحدہ علیحدہ ہوتی تو امام کے متقی ہونے اور دیگر صفات کی کیا حاجت پیدا ہوگی لیکن حضرت ابوحنیفہؒ کے طرز پر کوئی اشکال نہیں۔ اس لئے کہ حضرت ابوحنیفہؒ فرماتے ہیں کہ امام کی جانب سے مقتدیوں کو افادہ ہے اور مقتدیوں کی جانب سے استفادہ ہے۔ سو امام کا علم اور اتقاء اور حفظ مقتدیوں سے زیادہ ہونا چاہئے۔

اور ان ہی میں سے نبی کریم ﷺ کا یہ ارشاد ہے کہ امام ضامن ہیں۔ اور ضمانت بغیر اتحاد اور افادہ اور استفادہ کے متصور نہیں (جیسا کہ طلبہ اور مدرسین میں استفادہ اور افادہ ہے)۔ اور (احادیث میں) ان کی مثالیں بہت ساری ہیں، تتبع اور تلاش سے مل جاتی ہیں۔

روایت کی گئی ہے کہ امام اوزاعیؒ اور آپؒ کے رفقا (امام اعظم) ابوحنیفہؒ سے کہنے لگے کہ آپؒ قرأت خلف الامام کیوں نہیں پڑھتے ہیں۔ سو امام ابوحنیفہؒ نے فرمایا کہ میرے نزدیک یہ ثابت نہیں ہے تو سب نے حضرت ابوحنیفہؒ سے کہا، آؤ ہم تیرے ساتھ مناظرہ کرتے ہیں اس سلسلہ میں۔ سو حضرت ابوحنیفہؒ نے فرمایا، بہت ہی اچھا ہے لیکن تم ایک ایسا آدمی مقرر کرو جو عالم

بھی ہو اور سب کا مقتدی بھی ہوتا کہ ان سے میں مناظرہ کروں کیونکہ ایک وقت میں سب کے ساتھ معارضہ اور مناظرہ ممکن نہیں ہے۔ سو مخالف سب نے کہا کہ ہم نے ایک آدمی معین کر دیا۔ تو امام اعظم ابو حنیفہؒ نے فرمایا کہ اس بحث (قرأت خلف الامام) میں اگر میں نے تمہارا معین کردہ آدمی ملزم قرار دیا سو تم سب ملزم ہوں گے۔ تو سب نے کہا، بالکل ایسا ہی ہے اور اگر تمہارا معین کردہ آدمی قرأت خلف الامام کے مسئلہ میں مجھ پر غالب ہو تو اس معین کردہ آدمی کا غلبہ مجھ پر سب کا غلبہ متصور ہوگا۔ سو سب نے کہا، بالکل ایسا ہی ہے۔

تاہم اس صورتحال کے بعد (امام اعظمؒ) ابو حنیفہؒ نے فرمایا کہ میں تم سے تعجب کرتا ہوں کہ تم خود کہتے ہو کہ معین کردہ واحد کا الزام اور غلبہ سب کا الزام اور غلبہ ہے اور یہاں تمہیں سمجھ نہیں کہ ہر ایک قرأت پڑھتے ہو۔ فلیف سو بادشاہوں کے بادشاہ اور مالکوں کا مالک خالق الافلاک کے سامنے ہر ایک کیوں بولتا ہے (اور منہ کھولتا ہے اور عاجز تو صرف امام کی قرأت بولتا ہے) اور دوسرے کی یعنی امام کی نہیں سنتا اور ایسی حرکات ان سے صادر ہوتی ہیں جو سوئے ادب ہیں اور تم نے مقتدی کے اوپر اللہ تعالیٰ کے حضور پر قرأت واجب کر دی باوجودیکہ امام سب کا کفیل ہے۔ سو امام اعظمؒ کے اس حیرت کن بیان کے بعد سب محسوس ہوئے۔ (تقریر ترمذی شیخ الہند محمود حسن رحمہ اللہ رحمۃً واسعہً)

(پس یدِ طوطی کا یہی معنی ہے کہ دنیا کے لادین، بے حس بادشاہوں کے سامنے سب کا بولنا بے ادبی ہے تو اللہ رب العزت خالق افلاک کے سامنے کیسے ادب ہو؟ جس نے انسان کے چھوٹے دماغ میں موٹروں، کاروں، جہازوں، ایٹم بموں، میزائلوں، موبائلوں اور نت نئی حیرت کن اشیاء بنانے کا کارخانہ کھول رکھا ہے۔ احقر سعید الرحمن)۔

مبھان ربک رب العزة عما یصفون و سلام علی المرسلین والحمد للہ
رب العالمین.



آج بروز اتوار بوقت 11:00 بجے دن امارات ٹائم ۱۵ جمادی الاولیٰ ۱۴۳۰ھ یہ رسالہ ازالۃ الاوحام علی ترک القراءة خلف الامام محترم حاجی سید برہان شاہ ابو ظہبی کی بیٹھک میں بحمد اللہ اختتام پذیر ہوا۔ اور سوات، مالاکنڈ و بونیر کا عظیم سانحہ عبرت لادین اور بے غیرت بڑوں کے باعث وجود میں آ کر تقریباً ۳۵ لاکھ مظلوم بوڑھے اور بچے، کچھ بیمار اور کچھ اچھے اور قابل ترس عورتیں اور دیگر افراد مردان، سمہ بچ اور پشاو و غیرہ شدید تکلیف دہ حالت میں نقل مکانی کر گئے۔ واللہ خیر حافظاً۔

احقر سعید الرحمن
اوگی ضلع مانسہرہ صوبہ سرحد پاکستان
حال وارد امارات ابو ظہبی

اور آج بروز جمعۃ المبارک ۸ بج کر ۹ منٹ پر بحمد اللہ صبح بھی مکمل ہو گئی۔

احقر سعید الرحمن
حال وارد کراچی ۳۱ رجب ۱۴۳۰ھ مسجد طاہری بالا خانہ

اب دو ماہ کے بعد مالاکنڈ، سوات و بونیر کے بلا وجہ مظلوم واپس جاتے ہیں اور اب قبائل کالاڈھا کہ گولیوں کی زد میں آتے ہیں۔ بلکہ سچ ہے فرمان نبی ﷺ کہ کافروں کو بچاتے ہیں مسلمانوں کو (گولیوں سے) نچاتے ہیں، یا اللہ! صرف آپ ہی بچاتے ہیں۔

ستاسو ده دعا گانون

محتاج

سید عبد اللہ شاہ توحیدی الحنفی

خادم جماعت اشاعت التوحید والسنت

